

वेदांत सुधा विनोबा

ॐ श्री

ईशावास्यं इदं सर्वम्
12 नवंबर 2023

वेदांत सुधा

[श्वैताश्वतरादि आठ उपनिषदों का सार-ग्रंथ]

विनोबा

सर्वं परित्यज्य आत्मानं अन्विच्छेत्
सब छोडकर आत्मा को जानें ।

संपादकीय



उपनिषद अनेक हैं। उनमें 11 उपनिषद प्रमुख माने गये हैं। वे ग्यारह यानी ईश-केन-कठ-प्रश्न-मुंडक-मांडूक्य-तैत्तिरीय-ऐतरेय-छांदोग्य-बृहदारण्यक और श्वेताश्वतर। इन ग्यारह के अलावा कौषीतकि, मैत्रायणी, नारायण, जाबाल, आरुणिक, कैवल्य और ब्रह्मबिंदु ऐसे अन्य सात उपनिषदों को चुनकर 18 उपनिषदों का सार-ग्रंथ विनोबाजी ने 1969 में 'अष्टादशी' के नाम से तैयार किया था। फिर इन 18 उपनिषदों के चुने हुए मंत्रों को अनुवाद तथा चिंतन सहित, विनोबा साहित्य खंड 2 में 'वेदांत सुधा' के नाम से 1993 में प्रकाशित किया गया। अब कई सालों से वह खंड अप्राप्य है। तो सोचा गया उन 18 उपनिषदों की परिष्कृत आवृत्ति पुनर्मुद्रित कर प्रकाशित की जाये। तदनुसार इस साल के प्रारंभ में ईशावास्य उपनिषद में कुछ नया चिंतनांश जोड़कर उसकी परिष्कृत आवृत्ति प्रकाशित की गयी। अब 'मैत्री' के इस विशेषांक में प्रमुख दस उपनिषद छोड़कर शेष आठ उपनिषद प्रस्तुत कर रहे हैं। इन आठ में से प्रत्येक का मूल संस्कृत पाठ + अनुवाद + उस पर उपलब्ध विनोबाजी का चिंतन, इस क्रम से प्रत्येक उपनिषद यहां स्वतंत्ररूप से प्रस्तुत है। बचे हुए 9 उपनिषद भी प्रकाशन की दृष्टि से तैयार हैं। उन्हें यथासंभव 2024 में प्रकाशित करने की योजना सोची जा रही है।

प्रत्येक उपनिषद के मूल मंत्रों में मुक्तता से कांट-छांट करके विनोबाजी ने 18 उपनिषदों का सार-ग्रंथ तैयार किया। अलावा, प्रत्येक उपनिषद के चुने हुए मंत्रों का उन्होंने अपनी ओर से विभागीकरण भी किया है और उन विभागों को स्वतंत्र शीर्षक भी दिये हैं। उनका कहना है, “उन शीर्षकों में सब कुछ समाया है। इन शीर्षकों का अध्ययन करने से साररूप में सबकुछ मिल जाता है।” हर एक उपनिषद के मूल मंत्रों से कमबेशी संख्या में मंत्रों का चुनाव किया गया है और हर एक उपनिषद की शीर्षक संख्या भी कमबेशी पायी जाती है। उदाहरणार्थ श्वेताश्वतर उपनिषद के मूल में 113 श्लोक हैं। विनोबाजी ने उसमें से 86 चुने हैं, 27 छोड़े हैं और उसे 18 विभागों में बांटे हैं। मैत्रायणी उपनिषद की मंत्र-संख्या श्वेताश्वतर से अधिक है किंतु उसमें से सिर्फ 20 वचनगुच्छ ही लिए गये हैं और उन्हें 12 विभागों में बांटे हैं। इन आठ उपनिषदों के कुल मिलाकर 50 शीर्षक हैं और उन 50 शीर्षकों में पूरे उपनिषदों का सार संगृहीत है।

* *

उपनिषद हमारी अमूल्य विरासत है। प्राचीन ऋषि-मुनियों के आत्मानुभव की झलक उसमें प्रतिबिंबित होती है। वह ब्रह्मविद्या अर्थात् आत्मविद्या का ग्रंथ है। आर्षद्रष्टा ऋषियों की प्रतिभा वहां शब्ददेह में प्रगट हुई है। ऋषियों ने हमारे समक्ष आत्म-ज्ञान का खजाना खोलकर रख दिया है। मानवमात्र के हृदय में अमृतत्व की चाह संजोयी हुई रहती है। उपनिषद की धीर-गंभीर-प्रसन्न गिरा में हमें वह चाह प्रतिध्वनित होती सुनायी देती है। उपनिषद हमें स्पष्ट शब्दों में कहता है कि तुम सामान्य मर्त्य मानव नहीं हो। तुम तो अमृतस्य पुत्र हो। अमृतत्व का साक्षात्कार करने की सामर्थ्य मानव के हृदय में छिपी है। उस बीज को खाद-पानी देकर संतुष्ट करने का काम उपनिषद करती है। असतो मा सद् गमय, तमसो मा ज्योतिर् गमय, मृत्योर् मा अमृतं गमय के साधनापथ का निर्देश कर उपनिषद हमें स्थूल में से सूक्ष्म जगत की ओर ले जाती है। वह हमें सत्य के साम्राज्य में ज्योतिर्मय आलोक में और अमृतत्व के गर्भागार में प्रस्थापित करना चाहती है।

उपनिषद् ब्रह्मविद्या का ग्रंथ है। उपनिषदों ने ब्रह्म का तरह-तरह से वर्णन किया है। परस्पर-विरोधी विशेषणों में भी उसका वर्णन पाया जाता है और नेति...नेति - 'यह नहीं, वह नहीं' के निष्कर्ष पर आकर उपनिषद् मौन हो गये हैं। अर्थात् ब्रह्म को शब्द द्वारा नहीं समझ सकते हैं, न समझा सकते हैं। शब्द द्वारा अशब्द का आविष्कार करने का वह ग्रंथ है। शब्द जब अशब्द में लीन होता है तब अनुभव का दालान खुलता है। जिस किसी ने ब्रह्म को जाना-समझा, वह अनुभव की भूमिका पर ही जाना-समझा। इस संबंध में विनोबाजी कहते हैं, "मेरी दृष्टि में उपनिषद् पुस्तक है ही नहीं। वह तो एक प्रातिभ दर्शन है। उस दर्शन को यद्यपि यहां शब्दों में अंकित करने का प्रयत्न किया गया है, फिर भी शब्दों के कदम लडखडा गये हैं। परंतु निष्ठा के चिह्न उभरे हैं। उस निष्ठा को हृदय में भरकर, शब्दों की सहायता से शब्दों को दूर हटाकर अनुभव लिया जाये तभी उपनिषदों का बोध हो सकता है।" अर्थात् शब्दों की सहायता से अशब्द को आत्मसात् करने का यह दर्शन है। उपनिषद् खुद कहता है - शब्देनैव अशब्दं आविष्क्रियते। तत्त्वज्ञान का यह कोई पांडित्यपूर्ण ग्रंथ नहीं है, किंतु ऋषि-मुनियों की आंतरिक अनुभूति के सहजस्फूर्त उद्गार हैं। इन उद्गारों को हम 'आत्मा का काव्य' कह सकते हैं। आत्मा के इस काव्य को समझने के लिए आंतर चक्षु खुलने चाहिए। तभी उसका रहस्य खुलेगा। कठोपनिषद् कहता है - कश्चित् धीरः प्रत्यगात्मानमैक्षत् आवृत्तचक्षुः अमृतत्वमिच्छन्। आवृत्तचक्षु हुए बिना रहस्य खुलेगा नहीं, यह बात तो सही है। किंतु आवृत्तचक्षु होने के लिए प्रेरणा भी उपनिषद्सदृश वचनों से ही तो मिलेगी। इस संबंध में उपनिषद् ने खुद ही आश्वासन दे रखा है। उपनिषद् के चयन के समय विनोबाजी का सूक्ष्म में प्रवेश हो चुका था। पत्र-लेखन, प्रस्तावना-लेखन सब बंद था। अतः अष्टादशी को उनकी ओर से कोई प्रस्तावना नहीं मिली। किंतु प्रथम पृष्ठ के लिए उन्होंने एक वाक्य चुनकर दे दिया - यद्यप्येनत् शुष्काय स्थाणवे ब्रूयात्, जायेरन्नेवास्मिन् शाखाः, प्ररोहेयुः पलाशानीति - अगर यह (रहस्य, ज्ञान) किसी एकाध सूखे टूँठ को भी कहा जाये तो उसमें शाखाएं निकल आरेंगी, पत्ते फूट निकलेंगे।

उषा

1. श्वेताश्वतरोपनिषत्

शांतिमंत्र

ॐ सह नाववतु सह नौ भुनक्तु । सह वीर्यं करवावहै ।
तेजस्वि नावधीतमस्तु । मा विद्विषावहै ॥

ॐ शांतिः ॐ शांतिः ॐ शांतिः ॥

ॐ (परमात्मा) हमारा (गुरु-शिष्यों का) एकत्र विकास करे, हमारा एकत्र रक्षण करे। हम एकत्र पराक्रम करें। हमारा अध्ययन तेजस्वी हो। हम एक-दूसरे का द्वेष न करें।

ॐ शांतिः शांतिः शांतिः॥

इस प्रार्थना के तीन अंग हैं - (अ) 'ईश्वर हम दोनों का (अन्नादि द्वारा) साथ-साथ पोषण करें।' यह पोषण और सह-पोषण की प्रार्थना हुई। (आ) इसे ध्यान में रखकर 'हम दोनों (वर्ग) मिलकर पुरुषार्थ करें, साथ-साथ कर्म करें, उद्यम करें।' (इ) 'ऐसे सह-पुरुषार्थ से हम दोनों को तेजस्वी ज्ञान प्राप्त हो।'।

प्रथम पंरा के विभाग (अ) के द्वारा यह मंत्र भोजनादि प्रसंग के अनुकूल है, (आ) के द्वारा उसका उद्योगादि में उपयोग किया जा सकता है, (इ) के अनुसार उसका अध्ययनादि में उपयोग होता है।

उपर्युक्त तीन अंग मिलकर जीवनविषयक एक संपूर्ण प्रार्थना होती है। इसलिए वह सार्वभौम है। प्रायः प्रत्येक सामूहिक प्रसंग पर उसका उपयोग किया जा सकता है। मनुष्य एकांत में हो या अकेला हो, परंतु मानसिक समुदाय तो उसके साथ होता ही है। गायत्री मंत्र, जो विशेषतः एकांत में जप करने का मंत्र

माना गया है, उसमें भी सामूहिक दृष्टि छूटी नहीं है। उसमें धीमहि ऐसा बहुवचन का प्रयोग किया गया है। गायत्री मंत्र में समूह की एकता की कल्पना की गयी है। सह नाववतु में प्रत्यक्ष दिखायी देनेवाले अथवा संभवनीय वर्ग-विद्वेष को मिटाने की प्रार्थना है।

इसमें द्विवचन का प्रयोग हेतुपूर्वक हुआ है। समाज में गरीब-अमीर, शिक्षित-अशिक्षित, स्त्री-पुरुष, माता-पिता और बच्चे, गुरु-शिष्य, मजदूर-मालिक इत्यादि दो भाग सभी जगह देखने में आते हैं। उन्हें ध्यान में रखकर यह द्विवचन का प्रयोग किया गया है। दोनों मिलकर ईश्वर के पास सहभाव की, परस्पर अद्वेष की प्रार्थना करते हैं। इसलिए हरएक काम करते समय इसको बोल सकते हैं।

मेरा अपना एक अनुभव है और एक दृष्टि है कि विद्यार्थी और शिक्षक दोनों परस्पर के विद्यार्थी और शिक्षक हैं। यह नाता पिता-पुत्र में नहीं रहता है। पुत्र अपने पिता का पुत्र ही रहता है और पिता अपने पुत्र का पिता ही रहता है; लेकिन मित्रों में इस प्रकार का अन्योन्य मित्रत्व का नाता होता है। वह इसका मित्र और यह उसका मित्र। इसी तरह गुरु-शिष्य अन्योन्य शिष्य और गुरु हैं। गुरु अपने शिष्य का शिष्य है और गुरु भी है। इस तरह का अन्योन्य संबंध रहता है, इसी लिए उपनिषदों में दोनों एकत्र होकर प्रार्थना करते हैं -
ॐ सह नाववतु सह नौ भुनक्तु....

तेजस्वी बुद्धि का अर्थ यही है कि बुद्धि जैसा सोचती है वैसा जीवन बनाने की सत्ता उसे शरीर पर होनी चाहिए। ऐसी शक्ति के अभाव में बुद्धि दुर्बल हो जाती है और फिर जीवन निःसार और निस्तेज हो जाता है। बुद्धि के इस तेज को ही आध्यात्मिक तेज कहते हैं, जो महापुरुषों में पाया जाता है। उसके कारण वे जीवन में नित नया परिवर्तन करते रहते हैं। परंतु यह जरूरी नहीं है कि वह तेज महापुरुषों तक ही सीमित रहे। अगर कार्यकर्ता भी जीवन में संयम पा लेंगे तो उम्र के साथ-साथ उनके विचार भी अधिक परिपक्व होते जायेंगे। जैसे-जैसे हमारा शरीर जीर्ण होता जाये, हमारी बुद्धि जीर्ण होने के बजाय तेजस्वी होनी चाहिए। संयत और योग्य जीवन की यही निशानी है।

* *

1. जिज्ञासा

ॐ ब्रह्मवादिनो वदन्ति -

1. किं कारणं ब्रह्म, कुतः स्म जाताः

जीवाम केन, क्व च संप्रतिष्ठाः

अधिष्ठिताः केन सुखेतरेषु

वर्तमाने ब्रह्मविदो व्यवस्थाम्

2. कालः स्वभावो नियतिर् यदृच्छा

भूतानि योनिः पुरुष इति चिंत्यम्

संयोग एषां न तु आत्मभावात्

आत्माप्यनीशः सुखदुःखहेतोः

3. ते ध्यानयोगानुगता अपश्यन्

देवात्मशक्तिं स्वगुणैर् निगूढाम्

यः कारणानि निखिलानि तानि

कालात्म-युक्तान्यधितिष्ठत्येकः

4. सर्वाजीवे सर्वसंस्थे बृहन्ते

तस्मिन् हंसो भ्राम्यते ब्रह्मचक्रे

पृथगात्मानं प्रेरितारं च मत्वा

जुष्टस् ततस् तेनामृतत्वमेति

1. जिज्ञासा

ॐ ब्रह्मवेत्ता चर्चा कर रहे हैं -

1. (विश्व का) कारण जो ब्रह्म, वह कैसा है ? हम कहां से पैदा हुए ? हम किससे जी रहे हैं ? हम किसमें लीन होनेवाले हैं ? हे ब्रह्मवेत्ताओ ! किसके अधिष्ठान से हम व्यवस्थापूर्वक सुख-दुःख में बरतते हैं ?

2. काल, स्वभाव, नियति, यदृच्छा, भूत, प्रकृति या पुरुष - ये कारण हैं क्या ? यह चिंतन का विषय है। इन सबका संयोग (यह कारण) हो नहीं सकता। क्योंकि आत्मा का अस्तित्व है। आत्मा (जीवात्मा) भी कारण नहीं हो सकता, क्योंकि वह स्वतंत्र नहीं, उसे सुख-दुःख लागू होते हैं।

3. अपने ही गुणों से आच्छादित परमेश्वर की शक्ति का उन ध्यानयोगयुक्त (प्राचीन) ऋषियों ने साक्षात्कार किया। जो एक (परमेश्वर), काल से लेकर जीवात्मा तक चर्चित समस्त कारणों का अधिष्ठाता है।

4. सबको जीवन देनेवाला, सबका अंतिम विश्रामस्थान ऐसे विशाल ब्रह्मचक्र में जीव अपने को प्रेरक परमात्मा से अलग मानकर भटकता रहता है। किंतु जब उस (प्रेरक) की प्रसन्नता प्राप्त होती है तब वह अमृतत्व पाता है।

प्रथम प्रकरण का शीर्षक है, जिज्ञासा। ब्रह्मसूत्र का प्रसिद्ध सूत्र है, अथातो ब्रह्मजिज्ञासा - अब है ब्रह्मजिज्ञासा। वैसे ही कहा गया है, अथातो धर्मजिज्ञासा। जिज्ञासा और मीमांसा - प्राचीन काल में अपने देश में ये दो बड़े शब्द चले। ज्ञानीजन चिंतन करते थे और आध्यात्मिक क्षेत्र में नयी-नयी खोजें होती रहती थीं। आज पश्चिम के देशों में वैज्ञानिक क्षेत्र में नयी-नयी खोजें होती रहती हैं। अपने इस देश में आत्मविद्या के क्षेत्र में जिज्ञासा चलती थी।

ब्रह्मवादिनो वदन्ति - ब्रह्मवादी चर्चा कर रहे

मैत्री

हैं। ब्रह्मवेत्ताओं की चर्चा से प्रकरण का आरंभ होता है। वे बोल रहे हैं – किं कारणं ब्रह्म – कारण ब्रह्म क्या चीज है ? कुतः स्म जाताः – हम कहां से पैदा हुए हैं ? जीवाम केन, क्व च संप्रतिष्ठाः (1) – किस आधार पर हम जी रहे हैं ? आखिर में हम कहां लीन होनेवाले हैं ? और किस आधार पर, अधिष्ठिताः केन, सुख-दुःख में बरतते हैं ? सुख-दुःख दोलायमान है, उसमें बरतने के लिए आधार चाहिए।

इसके बाद चर्चा शुरू होती है।

अनीशः – अन् + ईश = स्वतंत्र नहीं। अनीश शब्द विष्णुसहस्रनाम में भी पाया जाता है। वहां अनीश = जिस पर किसी की सत्ता नहीं चलती।

2. अभिध्यानम्

5. उद्गीतमेतत् परमं तु ब्रह्म
तस्मिंस्त्रयं सुप्रतिष्ठाक्षरं च
अत्रांतरं ब्रह्मविदो विदित्वा
लीना ब्रह्मणि तत्परा योनिमुक्ताः
6. संयुक्तमेतत् क्षरमक्षरं च
व्यक्ताव्यक्तं भरते विश्वमीशः
अनीशश्चात्मा बध्यते भोक्तृभावात्
ज्ञात्वा देवं मुच्यते सर्वपाशैः
7. ज्ञाज्ञौ द्वौ अज्ञौ ईशनीशौ
अज्ञा ह्येका भोक्तृभोगार्थयुक्ता
अनंतश्चात्मा विश्वरूपो ह्यकर्ता
त्रयं यदा विंदते ब्रह्ममेतत्
8. क्षरं प्रधानं अमृताक्षरं हरः
क्षरात्मानौ ईशते देव एकः
तस्याभिध्यानात्, योजनात्, तत्त्वभावात्,
भूयश्चांते विश्वमायानिवृत्तिः
9. ज्ञात्वा देवं सर्वपाशापहानिः
क्षीणैः क्लेशैर् जन्ममृत्युप्रहाणिः

तस्याभिध्यानात् तृतीयं देहभेदे

विश्वैश्वर्यं केवल आप्तकामः

10. एतत् ज्ञेयं नित्यमेवात्मसंस्थं

नातः परं वेदितव्यं हि किञ्चित्

भोक्ता भोग्यं प्रेरितारं च मत्वा

सर्वं प्रोक्तं त्रिविधं ब्रह्ममेतत्

2. अभिध्यान

5. यह परम ब्रह्म सामगान करनेवालों ने गाया है। उसमें (भोक्ता-भोग्य-प्रेरक) तीनों अंतर्भूत हैं। वह दृढ आधारस्वरूप और अविनाशी है। उस हृदय में छिपे हुए का रहस्य जानकर, ब्रह्म में लीन ब्रह्मवेत्ता उसमें रममाण होकर जन्म-मरण से मुक्त होते हैं।

6. परस्पर मिले हुए, क्षर और अक्षर, व्यक्त और अव्यक्त, विश्व को परमात्मा धारण करता है। असमर्थ जीवात्मा 'मैं भोक्ता' इस भावना के कारण बद्ध होता है। (वही) परमात्मा को जानने के बाद समस्त पाशों से छूटता है।

7. दो हैं अज्ञ – ज्ञ और अ-ज्ञ, समर्थ और असमर्थ। एक है अज्ञा – भोक्ता के भोग के लिए प्रयुक्त। आत्मा अनंत विश्वरूप और अकर्ता है। जब (साधक) इन तीनों को जानता है, तब वही ब्रह्म है (ऐसा वह अनुभव करता है)।

8. प्रकृति विनाशी है, 'हर' (यानी परमात्मा) अमर और अविनाशी है। एक ही देव, विनाशी प्रकृति और प्रकृतिबद्ध जीवात्मा इन दोनों का नियमन करता है। उसके अभिध्यान से उसके साथ युक्त होकर, तद्रूप होने से आखिर में विश्वमाया की निवृत्ति होती है।

9. देव को जानने से सब पाश छूट जाते हैं और क्लेश क्षीण होकर जन्म-मृत्यु का नाश होता है। उसके अभिध्यान से तीसरी बार देह निरास होकर परिशुद्ध आप्तकाम पुरुष विश्वैश्वर्य प्राप्त करता है (यानी विश्व पर उसकी सत्ता चलती है)।

(स्थूल, सूक्ष्म, कारण और महाकारण ऐसे चार देह हैं। इनमें से पहले तीन का निरास (निरसन) यहां अपेक्षित है।)

10. वह नित्यतत्त्व जो आत्मा में स्थित है, उसे जानें। उससे श्रेष्ठ दूसरा जानने जैसा कुछ नहीं है। भोक्ता, भोग्य और प्रेरक इनको जाना कि बोलना ही खतम। यह त्रिविध ब्रह्म है।

दूसरा प्रकरण है, अभिध्यानम् । ध्यान और अभिध्यान में फर्क है। पतंजलि ने ध्यान समझाया था। यहां अभिध्यान है। और उपनिषद् में योग तो है ही।

तस्याभिध्यानात् तृतीयं देहभेदे

विश्वैश्वर्य केवल आप्तकामः (9)

यह वचन लगभग एक परिपूर्ण वाक्य है। उसमें कुछ भी कहने का बाकी नहीं रखा है। मुक्त-पुरुष का वर्णन है, जिसके लिए 'केवल' शब्द इस्तेमाल किया है। केवल्यप्राप्त पुरुष - केवल पुरुष, जो दुनिया में अपने को ही देखता है। 'केवल एक मैं ही हूं', इसका अर्थ है - केवल्य। दुनिया में भगवान के अतिरिक्त कुछ है ही नहीं, यह लक्षण भक्त का है। वह समझता है कि दुनिया में केवल भगवान ही है। परंतु मुक्त-पुरुष का लक्षण यह है कि वह मानता है कि दुनियाभर में मैं ही व्याप्त हूं। मुक्त-पुरुष के इस लक्षण को एक शब्द में **केवलः** कहा।

फिर कहा, **आप्तकामः** । जरा अधिक समझ में आ जाये, ऐसा लक्षण है। 'आप्तकामः' यानी **समाप्तकामः** - जिसकी सब कामनाएं समाप्त हो चुकीं। ऐसे पुरुष को विश्वैश्वर्य प्राप्त होता है। यहां क्रियापद अध्याहृत है। **विश्वैश्वर्य लभते आप्तकामः** ऐसा वाक्य करना होगा। आप्तकाम-पुरुष विश्वैश्वर्य प्राप्त करता है।

विश्वैश्वर्य यानी विश्वव्यापक ऐश्वर्य। 'आजकल दुनिया में भोग-ऐश्वर्य की मात्रा बढ़ी है' ऐसा हम कहते हैं। उस मामूली अर्थ में ऐश्वर्य शब्द यहां नहीं आया है। यहां ऐश्वर्य यानी ईश्वर का ऐश्वर्य। विश्वव्यापक परमेश्वर का वैभव आत्मज्ञानी पुरुष को

प्राप्त होता है। अब सवाल आता है, आत्मज्ञान कब होता है और कैसे होता है।

क्या एक-एक कामना को समाप्त करते जायेंगे ? जितनी सृष्टि अनंत है, उतना मन भी अनंत है, उतनी कामनाएं भी अनंत हैं। तो एक-एक की तृप्ति करते जायें और उसको छोड़ते जायें ? या विवेक से एक-एक को छोड़ते जायें तृप्त किये बिना ही ? ये दोनों प्रक्रियाएं बेकार हैं। क्योंकि कामनाओं का इस तरह अंत होनेवाला नहीं है। वे अनंत ही हैं। दस हजार कामनाएं तृप्त कीं या मिटायीं, तो दस लाख बाकी रहनेवाली हैं, और दस लाख तृप्त कीं या मिटायीं तो दस करोड़ बाकी रहेंगी। वे अनंत ही हैं। बाबा ने अनेक शास्त्रों का अध्ययन किया है, लेकिन दो साल पहले रेडियो अँस्ट्रोनॉमी की बात पढ़ी। बाबा की इच्छा हुई कि 'रेडियो अँस्ट्रोनॉमी' क्या चीज है, जरा देखें। मान लीजिए कल बाबा रेडियो अँस्ट्रोनॉमी का भी ज्ञाता हो जाये, तो और कुछ चीज जानने की निकलेगी, इसलिए यह प्रयास और यह प्रक्रिया व्यर्थ है।

'कब होता है' उसका उत्तर दिया - **तृतीयं देहभेदे**। सब वासनाओं को त्रिराशि में विभाजित कर दिया, तो काम थोड़ा आसान हो जाता है। हमारी तीन प्रकार की जो उत्तरोत्तर सूक्ष्म देह हैं, उनकी तरफ ध्यान खींचा और कहा कि इन तीन देहों का भेद यानी छेद होना चाहिए। एक के बाद एक, तीन देहों का छेद यानी तीन आवरणों का भेद।

देह की उपाधि से हम सर्वथा भिन्न हैं, ऐसा मनुष्य के मन में दृढ़ विश्वास होता है, तब उसकी देह प्रथम बार काटी जाती है। उसका शास्त्रीय भाषा में नाम है विवेक। मामूली व्यवहार में 'विवेक से बरतो' कहते हैं, वह अलग। वह सामान्य अर्थ हुआ। विशेष अर्थ है, देह से अपने को सर्वथा भिन्न पहचानना। उसके बाद मनुष्य के अंदर का सूक्ष्म

अहंकार, जिसको अस्मिता कहते हैं, उसका भेद। वह सूक्ष्म अहंकार मिटना चाहिए। यह दूसरी मर्तबा देहभेद हुआ। स्थूल देह के पीछे चलनेवाली वह देह है। उसके बाद तीसरा भेद है अविद्या का छेद। इस प्रकार तीन बार देहभेद होगा, उसके बाद आप्तकाम-पुरुष को विश्वैश्वर्य प्राप्त होगा।

इन तीन देहों का छेद कैसे होगा ? इसका उत्तर दिया - तस्याभिध्यानात्। यह समझने में सबसे सरल है और श्रद्धापूर्वक थोड़ी हिम्मत करें, तो करने में भी कुछ आसान है। बच्चा खाने के लिए आया, उसको परोस कर मां दूसरे कामों के लिए चली नहीं जाती। वह उसके सामने वैसे ही बैठी रहती है। जबतक बच्चा खाता रहता है, वह बच्चे का अभिध्यान करती है। तो, अभिध्यान यानी सम्मुख ध्यान। ध्यान दो प्रकार का होता है - एक, तटस्थ ध्यान; दूसरा, भगवान को सामने रखकर ध्यान। भगवान प्रत्यक्ष हमको देख रहे हैं, न केवल हम ही उनका ध्यान करते हैं, वे भी हमारा ध्यान करते हैं। उनकी उपस्थिति में ध्यान, ऐसी भावना से जो ध्यान होगा, वह अभिध्यान होगा।

पतंजलि का योगसूत्र बहुत-कुछ ध्यानपरायण है। इतनी बात है कि वे ध्यान को अंतिम नहीं मानते। ध्यान के बाद समाधि, समाधि के बाद प्रज्ञा और प्रज्ञा के बाद योग, ऐसा माना है। योग को उन्होंने अंतिम माना है। लेकिन योगसूत्र ध्यानप्रधान है। इस वचन में 'अभिध्यान' है।

विश्व को एक बाजू करके, अलग करके, टाल करके जो ध्यान होता है, वह 'ध्यान' है। परंतु विश्व के साथ ईश्वर का ध्यान अभिध्यान है। विश्व में ही वह ईश्वर को देखता रहता है। विश्व ही ईश्वर है, इस प्रकार विश्व को सामने रखकर ध्यान, इतना ही नहीं, अन्योन्य ध्यान ! मैं उसका ध्यान कर रहा हूं, वह मेरा ध्यान कर रहा है। इस प्रक्रिया का बहुत ही

अच्छा उदाहरण ज्ञानदेव-चिंतनिका में आपको मिलेगा। ज्ञानदेव महाराज ने जितना भी ध्यान किया है, वह अभिध्यान किया है। योगियां दुर्लभ तो म्यां देखिला साजणी - योगियों को जो अत्यंत दुर्लभ था, वह आज आंखों से देखा। तुकाराम महाराज गाते हैं - लक्ष्मनियां योगी पाहाती आभास । तें दिसे आम्हांस दृष्टिपुढे - योगी चित्त में, अंतर में जिसको लक्षित करते हैं, उसका आभास देखते हैं। विश्व को आभास कहनेवाले साहसिक तत्त्वज्ञानी हो गये, परंतु तुकाराम तो विश्व को अलग करके जो देखा जाता है, उसी को आभास कहते हैं। कबीर ने भी गाया है, खुले नैन पहिचानौ हंसि हंसि सुंदर रूप निहारौ । इस प्रकार अभिध्यान की परंपरा कभी ज्ञानदेव में, कभी तुकाराम में, तो कभी कबीर में देखने को मिलती है।

दूसरी बाजू बड़ा प्रवाह है, परोक्ष ध्यान का। विश्व को अलग करके जो ध्यान किया जाता है, उसको मैं परोक्ष ध्यान कहता हूं। अब अजीब-सी बात है कि उसको ही वे अपरोक्ष समझते हैं और साक्षात्कार नाम देते हैं। जो सामने साक्षात् है, उसको वे परोक्ष कहते हैं। कोई साक्षात्कारी पुरुष होता है, उसको लोग सवाल पूछते हैं और दुनिया में जो चीज देखने को नहीं मिली, उसका वह वर्णन करता है और लोग समझते हैं कि साक्षात्कार हो गया! जो साक्षात् पेड़, खेत, मानवमूर्ति, प्राणिमात्र दीख रहे हैं, उसको साक्षात्कार नहीं कहते।

सवाल यह है कि हम सब अभिध्यान कर ही रहे हैं, तो हमारे सामने विश्वैश्वर्य प्रकट होना ही चाहिए। हम सारी सृष्टि को, मनुष्यों को, प्राणियों को देखते तो हैं, लेकिन यद्वै तन्न पश्यति । पश्यन् वै तन्न पश्यति । देखते हुए नहीं देखते, सुनते हुए नहीं सुनते। सामने बैठा है वह भगवन्मूर्ति है, ऐसा देखेंगे तब तो वह अभिध्यान है। मानव है ऐसा देखेंगे तब

तो वह भौतिक ज्ञान, भौतिक दर्शन हुआ।

वस्तुस्थिति ऐसी है कि हम मनुष्यों को, प्राणियों को, वृक्षों को देखते ही नहीं हैं। आंखों से मनुष्य, प्राणी, सृष्टि देखी नहीं जाती। आंखों से उसका रूप देखा जाता है, वह चीज नहीं देखी जाती। कान से हम मनुष्य को नहीं सुनते, मनुष्य के शब्द को सुनते हैं। आंखों से मनुष्य को नहीं देखते, मनुष्य के रूप को देखते हैं। मनुष्य तो वैसा ही अलग हो जायेगा। उसको न देख सकते हैं, न छू सकते हैं, न सुन सकते हैं। वह सब करके वह अलग ही रह जाता है। इतनी गहरी चीज सामने है। हम ऐसा अभ्यास करें कि हमारे सामने जितने भी लोग हैं, उतने रूप भगवान ने हमको दर्शन देने के लिए लिये हैं, तब तो वह अभिध्यान होगा।

इसकी प्रक्रिया, बिलकुल थोड़े में, साम्यसूत्र में बतलायी है - **मानुषं सौम्यम्**। मनुष्य भगवान की सौम्य मूर्ति है। यह सुनकर लोग हंसने लगेंगे कि मनुष्य से ज्यादा भयंकर प्राणी ही दुनिया में नहीं है। मनुष्य ने मनुष्य के खिलाफ आणविक शस्त्र बनाये हैं। लेकिन मूलतः वह सौम्य है। जहां सौम्यता है, वहां मानवता है। मानव की व्याख्या ही यह है - **मानवत्वं सौम्यत्वम्**। जहां सौम्यता नहीं, वहां आकार मनुष्य का, परंतु अंदर पशु होगा। तात्पर्य यह कि जहां सौम्यता नहीं, वहां मानवता नहीं। सामान्यतः सर्वसामान्य मनुष्य सौम्य होता है। सौम्य भगवान का दर्शन करना चाहते हो, तो मानव को देखो। तो **मानुषं सौम्यम्**।

फिर **सृष्टौ रम्यम्** - सृष्टि में भगवान का रमणीय रूप प्रकट हुआ है। उसका दर्शन करो। फिर **प्राणिषु चित्रम्**। प्राणियों में भगवान का विचित्र रूप प्रकट होता है। उसमें भगवान का स्वरूप देखने की कोशिश करेंगे तो वह अभिध्यान होगा। सबसे कठिन कसौटी आखिरी सूत्र में है, **दुरात्मसु चिंत्यं तदेव** - जो दुर्जन

होगा, उसमें भगवान का चिंतन हो। यह मेहनत से करना पड़ेगा। दुर्जन ने भगवान को छिपाया है। उसने प्रण लिया है कि वह अच्छी तरह भगवान को छिपायेगा। हम भगवान को ढांकते हैं, लेकिन हमने वैसा प्रण नहीं लिया है। लेकिन दुर्जनों का प्रण है कि भगवान को जरा भी प्रकट नहीं होने देंगे। जहां दुर्जनता प्रकट होती है, वहां भगवान को पहचानना - यह बड़ी कठिन बात है। यह चिंतन का विषय है। भारतीयों ने लिखा है - **तिन्नवरुम् पुली तन्नेयुम् अन्पोडु चिंदयै पोदुवाय** - शेर खाने के लिए आया है, तो सामने पराशक्ति खड़ी है, ऐसा समझो। वह खाने के लिए आता है, तो उसके मुंह का स्वागत करो। मुझे यह उतना कठिन नहीं मालूम होता। क्योंकि शेर दुरात्मा नहीं है, वह भूखा है और मूर्ख है। वह बाबा को खाद्य समझकर खाता है। हां, वह हमला करता है, तो क्रूर दीखता है। परंतु ख्याल करो, हम भी कितने क्रूर हो जायेंगे, यदि हमारी थाली में से परोसा हुआ केला भाग जायेगा। परंतु इतना सब होने पर भी शेर में पराशक्ति पहचानना मेरे लिए कठिन नहीं है। परंतु दुरात्मा में, परम दुर्जन में, रावण में भगवान पहचानना बड़ा कठिन मामला है। यह आखिर की अभिध्यान की प्रक्रिया है।

3. निर्मथनम्

11. वह्नेर् यथा योनिगतस्य मूर्तिः

न दृश्यते, नैव च लिंगनाशः

स भूय एवैधनयोनिगृह्यः

तद्वोभयं वै प्रणवेन देहे

12. स्वदेहमरणिं कृत्वा प्रणवं चोत्तरारणिम्

ध्याननिर्मथनाभ्यासात् देवं पश्येन्नृगूढवत्

13. तिलेषु तैलं, दधिनीव सर्पिः

आपः स्रोतःसु, अरणीषु चाग्निः

एवमात्मा आत्मनि गृह्यतेऽसौ

सत्येनैनं तपसा योऽनुपश्यति

14. सर्वव्यापिनमात्मानं क्षीरे सर्पिरिवार्पितम्
आत्मविद्यातपोमूलं तद् ब्रह्मोपनिषत् परं
तद् ब्रह्मोपनिषत् परमिति

3. मंथन

11. कारणभूत काष्ठ में छिपे हुए अग्नि का रूप दिखाई नहीं देता। परंतु उसके सूक्ष्म बीज का नाश नहीं होता। ईंधन द्वारा उसका फिर से ग्रहण हो सकता है। उसी तरह इस देह में ही उँकार द्वारा उभयरूप ब्रह्म का ग्रहण हो सकता है।

12. अपने देह को नीचे की अरणि और ओंकार को ऊपर की अरणि करके ध्यानरूपी मंथन के अभ्यास से गूढ़वत् रहे हुए देव को देखें।

13. तिल में तेल, दही में मक्खन, (भूमिगत) स्रोतों में जल, अरणि में अग्नि, उसी प्रकार उनको आत्मा आत्मा में ग्रहण होता है, जो उसे सत्य और तप द्वारा सतत देखते हैं।

14. दूध में जैसे मक्खन वैसे सर्वव्यापी आत्मा देह में है। वह आत्मविद्या से और तप से प्रकट होता है। वह यह सर्वश्रेष्ठ ब्रह्मोपनिषत् है।

तीसरा प्रकरण है, निर्मथनम् । निर्मथनम् यानी मंथन करना। मंथन करने से दर्शन होगा। श्लोक तेरहवें में कहा है, तिलेषु तैलम् । तिल में से तेल निकालने की प्रक्रिया को संस्कृत में पीडनम् कहते हैं। दधिनीव सर्पिः - दही में से घी निकालने को लोडनम् कहते हैं। आप स्रोतःसु - जमीन के अंदर जो प्रवाह होता है, स्रोतस्, उसमें से पानी निकलता है। कैसे निकलता है ? खननम् - खोदना पड़ता है और अरणीषु चाग्निः - लकड़ी में छिपी अग्नि को प्रकट करने को मथनम् कहते हैं। मथनम् यानी घर्षण। पीडनम्, लोडनम्, खननम्, मथनम् - आत्मदर्शन के लिए यह सब करना होगा। आत्मा का दर्शन कहाँ होगा ? हृदय में ही आत्मदर्शन होगा - आत्मनि। उस मंथन के लिए क्या-क्या सामग्री चाहिए ? सत्य चाहिए, तपस्या चाहिए - सत्येन तपसा (13)। मुंडक उपनिषद् ने कहा

नवंबर 2023

है - सत्येन लभ्यस् तपसा ह्येष आत्मा (मुंडक 40)।

यहां पहला अध्याय समाप्त होता है। इसको हमने ब्रह्मोपनिषद् नाम दे दिया। प्रकरण के अंतिम श्लोक में तद् ब्रह्मोपनिषत् परम्, तद् ब्रह्मोपनिषत् परम् (14) ऐसा दो बार कहा गया है। यह द्विरुक्ति परिसमाप्ति सूचक है। इतना हिस्सा भी अपने में परिपूर्ण उपनिषद् माना गया है। इससे सूचित होता है कि सूत्ररूप उपनिषद् हो गया। आगे आयेगा भाष्यरूप विवरण। इस प्रकार, इस उपनिषद् में सूत्र-विवरणरूप शैली का दर्शन होता है। प्रथम तीन प्रकरण सूत्रात्मक रूप से परिपूर्ण है। आगे के प्रकरणों में विवरण आयेगा।

4. मनोधी-योगः

15. युंजते मन, उत युंजते धियः

विप्रा विप्रस्य बृहतो विपश्चितः

वि होत्रा दधे, वयुनाविदेक इत्

मही देवस्य सवितुः परिष्टुतिः

16. युजे वां ब्रह्म पूरव्यं नमोभिः

वि श्लोक एतु पथ्येव सूरः

शृण्वन्तु विश्वे अमृतस्य पुत्राः

आ ये धामनि दिव्यानि तस्थुः

17. अग्निर् यत्राभिमथ्यते वायुर् यत्राधिरुध्यते

सोमो यत्रातिरिच्यते तत्र संजायते मनः

4. मन और बुद्धि का योग

15. विप्र अपने मन का और बुद्धि का योग उस महान ज्ञानी विप्र के साथ करते हैं। वह एक ही एक, अद्वितीय, विश्व में पिरोये हुए सारे तत्त्व जाननेवाला। उसने (उपासकों के लिए)विविध हवन कर्म बांट दिये। ऐसी यह उस सवितादेव की यानी देदीप्यमान प्रेरक प्रभु की महान स्तुति है (यानी महिमा है)।

16. आपके प्राचीन स्तवन में (मैं) अत्यंत भक्तिभाव से शामिल होता हूं। मेरा श्लोक सूर्य के मार्ग की

11

भांति फैले। सब अमृत के पुत्र सुनें, जो दिव्य धामों को पहुंचे हैं।

17. जहां अग्नि का मंथन किया जाता है (वैराग्य), जहां वायु का निरोध किया जाता है (प्राणायाम), जहां सोमरस विपुल होता है (भक्ति), वहां अंतर्मन (ज्ञान) उत्पन्न होता है।

हमारे आध्यात्मिक साहित्य में कर्मयोग, ज्ञानयोग, ध्यानयोग आदि शब्द मिलते हैं। यहां नया ही शब्द मिला है - मनोधी-योगः। उसका एक अर्थ है मन और बुद्धि का योग। मन और बुद्धि एक होना बड़ी बात है। अक्सर देखा जाता है, मन एक बात कहता है, बुद्धि दूसरी। पश्चिम के मानस-शास्त्र में उसे 'हायर एण्ड लोअर माइण्ड' कहते हैं। अगर मन और बुद्धि की टक्कर है तो 'सुनना चाहिए बुद्धि का, मन का नहीं' ऐसा सामान्यतया कहा जायेगा। लेकिन साधक के लिए तो यह प्राथमिक सूचना हुई।

इंद्रिय, मन, बुद्धि तीन उपकरण हैं। इनमें से इंद्रियों को मन में समेट लें तो दो ही रहते हैं, मन और बुद्धि। लेकिन मन और बुद्धि का भेद ही मिट जाये और मन बुद्धि में लीन हो जाये, बुद्धि जिसको अच्छा समझती है, वही मन को अच्छा लगे, इंद्रियों को भी वही भाये, तो आनंद ही आनंद है। गीता कहती है, समत्वं योग उच्यते। ज्ञानेश्वर महाराज ने उसका भाष्य किया है - अर्जुना समत्वं चित्ताचें। तेंचि सार जाण योगाचें। जेथ मन आणि बुद्धीचें। ऐक्य आथी। समत्वं किसको कहेंगे? सामान्यतया फल मिले न मिले चित्त की समता न डिगे तो समत्वं कहेंगे। परंतु यहां मन और बुद्धि की एकता को समत्वं कहा।

मनोधी-योगः का दूसरा अर्थ है, मन और बुद्धि को ईश्वर के साथ जोड़ना। दोनों ईश्वर में लीन हो जायें। सारांश -

1. मन और बुद्धि के संघर्ष में बुद्धि को प्रमाण मानें।

2. दोनों एक हो जायें, ऐसा प्रयत्न करें।

3. दोनों का ईश्वर में योग हो, दोनों ईश्वर में लीन करें।

अमृतस्य पुत्राः - अमृत के पुत्र, परमात्मा के पुत्र, यह संज्ञा पिता-पुत्र का अभेद मानकर उपनिषद् ने दी है, वेदों ने भी दी है। वही भाषा ईसामसीह साक्षात् बोलते थे। उस जमाने के लोग इस अद्वैत विचार को ईश्वर के विरुद्ध एक अपराध के तौर पर मानते थे। इसलिए वे ईसामसीह पर चिढ़े थे। ईश्वरपुत्र और ईश्वर से अभिन्न होने का दावा करने के कारण ईसामसीह क्रूस पर चढ़ाये गये ऐसा मैं मानता हूं।

5. प्रथमा योगप्रवृत्तिः

18. त्रिरुन्नतं स्थाप्य समं शरीरं

हृदीन्द्रियाणि मनसा संनिवेश्य

ब्रह्मोडुपेन प्रतरेत विद्वान्

स्रोतांसि सर्वाणि भयावहानि

19. प्राणान् प्रपीड्येह, स युक्तचेष्टः

क्षीणे प्राणे, नासिकया उच्छ्वसीत

दुष्टाश्वयुक्तमिव वाहमेनं

विद्वान् मनो धारयेताप्रमत्तः

20. समे शुचौ शर्करा-वह्नि-वालुका-

विवर्जिते, शब्दजलाश्रयादिभिः

मनोनुकूले, न तु चक्षुपीडने

गुहानिवाताश्रयणे प्रयोजयेत्

21. नीहारधूमाकारानलानिलानां

खद्योत-विद्युत्-स्फटिक-शशीनाम्

एतानि रूपाणि पुरःसराणि

ब्रह्मण्यभिव्यक्तिकराणि योगे

22. पृथिव्यप्तेजोनिलखे समुत्थिते

पंचात्मके योगगुणे प्रवृत्ते

न तस्य रोगो, न जरा, न मृत्युः

प्राप्तस्य योगाग्निमयं शरीरम्

23. लघुत्वमारोग्यमलोलुपत्वं

वर्णप्रसादः स्वरसौष्टवं च

गंधः शुभो मूत्रपुरीषमल्पं

योगप्रवृत्तिं प्रथमां वदन्ति

5. प्राथमिक योगप्रवृत्ति

18. (मस्तक, उर और ग्रीवा) ये तीनों ऊंचे करके, शरीर को समरेखा में रखकर, मन से इंद्रियों को हृदय में लीन कर, विद्वान् ब्रह्मरूपी नौका द्वारा सारे भयावह प्रवाहों को तर जायेगा।

19. (साधक आहारविहारादि) कर्म परिमित करें। इस शरीर में प्राण का निरोध करें। प्राण (वायु) निरुद्ध होने पर, नाक से उसे बाहर निकालें। दुष्ट अश्व से युक्त ऐसे रथ के समान, इस मन को विद्वान् (ज्ञानपूर्वक) सावधानता से नियंत्रित करें।

20. समतल, स्वच्छ, कंकड-अग्नि-रेत-रहित, शब्द-जल-आश्रय इत्यादि से रहित, मन को अनुकूल, आंखों को पीडा न देनेवाले, गुहा जैसे निवातस्थान में योगाभ्यास करें।

21. कुहरा, धुआं, सूर्य, अग्नि, वायु, जुगन्, बिजली, स्फटिक, चंद्रमा - ये ब्रह्म की अभिव्यक्ति करनेवाले रूप योगाभ्यास में पहले दीखते हैं।

22. पृथ्वी, आप, तेज, वायु और आकाश इनमें से निकला हुआ पांच प्रकार का योगगुण प्रवृत्त होने पर, योगाग्निमय शरीर प्राप्त हुए उस योगी को रोग, जरा और असामयिक मृत्यु नहीं होते।

23. (शरीर का) हलकापन, आरोग्य, अलोलुपता, प्रसन्न कांति, उत्कृष्ट आवाज, सुगंध और अल्प मल-मूत्र, ये सब योग-प्रवृत्ति के प्राथमिक लक्षण हैं।

पृथ्वी, आप, तेज, वायु और आकाश ये पांच भूत देह में प्रभावी होते हैं, तब उनमें से दिव्य गंध, दिव्य रस, दिव्य रूप, दिव्य स्पर्श, दिव्य शब्द ये

नवंबर 2023 : 4

पांच यौगिक अनुभव आते हैं।

इस प्रकरण में कुल योगशास्त्र थोड़े में बताया है। गीता के छठे अध्याय में योग बताया है। उसका मूल यहां है। सामान्यतया तमोगुणी के लिए हठयोग और सत्त्वगुणी के लिए राजयोग बताया गया है। मन को काबू में रखना राजयोग है। और प्राणनिरोध द्वारा देह और मन पर अंकुश रखना हठयोग है। जिनका चित्त ज्यादा चंचल है, उनको प्राणजय द्वारा मन को काबू में रखने को कहते हैं।

6. दीपोपमेन

24. यथैव बिंबं मृदयोपलिप्तं

तेजोमयं भ्राजते तत् सुधौतम्

तद्वात्मतत्त्वं प्रसमीक्ष्य देही

एकः कृतार्थो भवते वीतशोकः

25. यदात्मतत्त्वेन तु ब्रह्मतत्त्वं

दीपोपमेनेह युक्तः प्रपश्येत्

अजं ध्रुवं सर्वतत्त्वैर् विशुद्धं

ज्ञात्वा देवं मुच्यते सर्वपाशैः

26. एष ह देवः प्रदिशोऽनु सर्वाः

पूर्वो ह जातः स उ गर्भे अंतः

स एव जातः, स जनिष्यमाणः

प्रत्यङ् जनांस् तिष्ठति सर्वतोमुखः

27. यो देवो अग्नौ, यो अप्सु

यो विश्वं भुवनमाविवेश

य ओषधीषु, यो वनस्पतिषु

तस्मै देवाय नमो नमः

6. दीपक के दृष्टांत से

24. जैसे मिट्टी से बना हुआ आईना अच्छी तरह से धोने पर वह तेजस्वी होकर चमकता है, उसी प्रकार (देहधारी) आत्मतत्त्व का साक्षात्कार कर, एकात्म, कृतार्थ और शोकरहित हो जाता है।

25. जब योगी दीपक के समान प्रकाशित जो

13

आत्मतत्त्व, उसके आधार से इस जीवन में ही ब्रह्मतत्त्व को देखता है, तब वह अज, निश्चल, सब तत्त्वों से विशुद्ध ऐसे देव को जानकर सारे बंधनों से मुक्त हो जाता है।

26. यह देव ही सब दिशाओं में व्याप्त है। यही सबसे पहले जन्मा हुआ है, यही गर्भ में है। यह जन्मा हुआ है और यही जन्म लेनेवाला है। सर्वतोमुख ऐसा वह लोगों के अंतर में रहता है।

27. जो देव अग्नि में है, जो पानी में है, जो सब भुवनों में प्रविष्ट है, जो ओषधी (गेहूं-धान आदि) में है और जो वनस्पति (वृक्ष आदि) में है - उस देव को बार-बार नमस्कार हो।

गीता में दीपोपमा है। यथा दीपो निवातऽस्थो - योगी के शांत चित्त को निर्वात प्रदीप की उपमा देते हैं। वही उपमा अलग ढंग से यहां दी गयी है। कहते हैं, आत्मतत्त्व को दीप बनाओ, ब्रह्मतत्त्व के लिए। यानी आत्मतत्त्व को ब्रह्मदर्शन का साधन बताया है। आत्मतत्त्व प्रकाशमय है ऐसा माना है और समझाते हैं कि ब्रह्मतत्त्व अंधेरे में है। उसके पास प्रज्वलित आत्मतत्त्व लेकर जायेंगे तो अजं ध्रुवं सर्वतत्त्वैर् विशुद्धम् (25) - जन्मरहित, शाश्वत और सब तत्त्व जिसमें विशुद्ध हो गये हैं ऐसे देव को जान पायेंगे। यहां विशुद्धम् कहा है। संस्कृत भाषा में शुद्धि शब्द का विशेष अर्थ होता है, शोधनम् । सर्वतत्त्वैर् विशुद्धम् यानी सब तत्त्व डूब गये हैं और वह विशुद्ध तत्त्व रह गया है।

ज्ञात्वा देवं मुच्यते सर्वपाशैः - उस देव को जानकर मनुष्य सब बंधनों से मुक्त हो जाता है। ऋषि का यह ध्रुपद है। पूरे श्वेताश्वतर उपनिषद में यह वाक्य पांच-छः बार आया है।

7. एको हि रुद्रः

28. य एको जालवान् ईशते ईशनीभिः

सर्वान् लोकान् ईशते ईशनीभिः

य एवैक उद्भवे संभवे च

य एतद् विदुः अमृतास् ते भवन्ति

29. एको हि रुद्रो, न द्वितीयाय तस्थे

य इमान् लोकान् ईशते ईशनीभिः

प्रत्यङ् जनांस् तिष्ठति संचुकोचांतकाले

संसृज्य विश्वा भुवनानि गोपाः

30. विश्वतश्चक्षुरुत विश्वतोमुखः

विश्वतोबाहुरुत विश्वतस्पात्

सं बाहुभ्यां धमति, सं पतत्रैः

द्यावाभूमी जनयन् देव एकः

31. यो देवानां प्रभवश्चोद्भवश्च

विश्वाधिपो रुद्रो महर्षिः

हिरण्यगर्भं जनयामास पूरवं

स नो बुद्ध्या शुभया संयुनक्तु

32. या ते रुद्र शिवा तनूः अघोराऽपापकाशिनी

तया नस्तनुवा शंतमया गिरिशंताभिचाकशीहि

33. यामिषुं गिरिशंत हस्ते बिभर्ष्यस्तवे

शिवां गिरित्र तां कुरु मा हिंसीः पुरुषं जगत्

34. अजात इत्येवं कश्चिद् भीरुः प्रपद्यते

रुद्र यत् ते दक्षिणं मुखं तेन मां पाहि नित्यम्

7. रुद्र एक ही है

28. जो एक (मायारूप) जाल बिछाता है। और अपनी शक्ति से (सर्वत्र) सत्ता चलाता है और अपनी शक्ति से पृथ्वी आदि सब लोकों पर सत्ता चलाता है। जो अकेला ही (विश्व की) उत्पत्ति और स्थितिकाल में रहता है, उसे जो जानते हैं, वे अ-मृत होते हैं।

29. रुद्र एक ही है। वह दूसरे की राह नहीं देखता। (यानी उसको दूसरे की गरज नहीं)। जो इन लोकों पर अपनी शक्ति से सत्ता चलाता है, वह लोगों के अंतर में खड़ा है। सब भुवनों को पैदा करके, उनका पालन करके अंत में उनका संकोच करता है।

30. सर्वत्र नेत्रोंवाला, सर्वत्र मुखवाला, सर्वत्र हाथवाला, सर्वत्र पैरवाला यह एक देव, स्वर्ग और पृथ्वी को निर्माण करते हुए अपने दोनों (मुख्य) हाथों से और अनेक पंखों से हवा को चीरते चला जा रहा है।

31. जो देवों का मूल कारण और उत्पत्ति-स्थान

मैत्री

है, जो जगत का स्वामी, रुद्र, महर्षि, जिसने (प्राचीन काल में) प्रथम हिरण्यगर्भ को उत्पन्न किया, वह हमें सदबुद्धि दे।

32. हे रुद्र ! तुम्हारी जो कल्याणकारक, सौम्य और पुण्यप्रकाशिनी तनु है, उस अत्यंत शांतिमय तनु द्वारा, हे मंगलकारी गिरिनिवासी ! हमें देख।

33. हे गिरिनिवासिन् ! जो बाण तुमने फेंकने के लिए हाथ में लिया है, उसे मंगलमय कर। हे गिरिरक्षक ! जीव-सृष्टि की हिंसा मत करो।

34. कोई (संसार-भय से) कातर 'तुम अजन्मा हो' ऐसा सोचकर तुम्हारी शरण लेता है। हे रुद्र ! तुम्हारा जो कृपालु मुख (है) उससे मेरी सर्वदा रक्षा करो।

अब आगे सब अध्यायों में मुख्य विषय एकेश्वर है। परमेश्वर एक है, इस विचार का कुरान में जोर देकर प्रतिपादन किया है। मुहम्मद पैगंबर ने इस बात का बार-बार जिक्र किया है। इसलिए माना भी जाता है कि 'एकेश्वर' के विचार को मुख्यतया मुहम्मद पैगंबर ने दुनिया के सामने रखा। उन्होंने ईश्वर की कोई प्रतिमा, चित्र, चिह्न नहीं माना। ईश्वर के साथ बाप, बेटा, मां, पति ऐसा कोई नाता नहीं जोड़ा और पैगंबर को भी ईश्वर का अवतार नहीं माना। उसका कोई चित्र नहीं खींचने दिया। वैसे बाइबिल में भी आता है कि ईश्वर एक ही है। परंतु उसके साथ माता मेरी, ईसा और पवित्र आत्मा जुड़ी हुई है। कुरान में ऐसा कोई जुड़ा हुआ भाव नहीं मिलता। यह कुरान की विशेषता है। हमारे यहां ब्रह्म और ईश्वर को अलग-अलग माना है। ब्रह्म तो विश्व को ही समाप्त करता है और अद्वैत में ले जाता है। यह अद्वैतभाव उपनिषदों में मिलता है, शंकराचार्य और गौडपाद के विचार में भी मिलता है। ब्रह्म को हमारे यहां निर्गुण, निराकार माना गया है। इस्लाम कहता है कि ईश्वर एक ही है और वह सगुण है, साकार नहीं है। सगुण, निराकार ईश्वर यह इस्लाम की विशेषता है। वही विचार हमें श्वेताश्वतर उपनिषद में देखने को मिलता

नवंबर 2023

है। छोटे-से श्वेताश्वतर उपनिषद में एकेश्वर प्रतिपादक निम्न वचन मिलते हैं।

1. कालात्म-युक्तानि अधितिष्ठत्येकः (3)
2. ईशते देव एकः (8)
3. एष ह देवः प्रदिशोऽनु सर्वाः (26)
4. यो देवो अग्नौ, यो अप्सु (28)
5. य एको जालवान् (28)
6. एको हि रुद्रो न द्वितीयाय तस्थे (29)
7. द्यावाभूमी जनयन् देव एकः (30)
8. विश्वस्यैकं परिवेष्टितारं ईशं (श्वे. 3.7)
9. दिवि तिष्ठत्येकः (36)
10. य एकोऽवर्णो बहुधा शक्तियोगात् (40)
11. यो योनिं योनिं अधितिष्ठत्येकः (46)
12. स कारणं करणाधिपाधिपो
न चास्य कश्चित् जनिता न चाधिपः (75)
13. स्वभावतो देव एकः स्वमावृणोत् (76)
14. एको देवः सर्वभूतेषु गूढः (77)
15. एको वशी निष्क्रियाणां बहूनाम् (78)
16. एको बहूनां यो विदधाति कामान् (श्वे. 6.13)
17. एको हंसो भुवनस्यास्य मध्ये (79)

श्वेताश्वतर कहता है एको हि रुद्रः । विशेष बात है कि परमेश्वर सगुण होते हुए भी एक है। इसलिए ब्राह्मसमाज के राजा राममोहनराय और देवेन्द्रनाथ टागोर को श्वेताश्वतर का आकर्षण हुआ। उन दिनों बंगाल में इस्लाम और ख्रिश्चानिटी का बहुत ज्यादा असर था। उन दोनों की तुलना में खड़ा होना था तो राजा राममोहनराय ने श्वेताश्वतर उपनिषद का अध्ययन किया। ब्राह्मसमाज की प्रार्थना में श्वेताश्वतर उपनिषद के कुछ श्लोक गाये जाते हैं (श्लो. 80,81,82)।

ईश्वर एकमेवाद्वितीयम् है। उसको किसकी उमा दें? अगर उसको किसी दूसरी वस्तु की उपमा दी जा सकती हो तो उस वस्तु को ही ईश्वर क्यों न कहा जाये ? चित्रकार को चित्र की उपमा नहीं दे सकते।

परमेश्वर की एकता अत्यंत अद्वितीय है। यानी

उसकी अद्वितीयता में दूसरी कोई चीज सहन ही नहीं हो सकती, यह उपनिषद् जानता है और उसने कहा भी है - एकमेवाद्वितीयम् ईश्वर एक ही है, दूसरा नहीं है। भूतस्य जातः पतिरेक आसीत् - सारी सृष्टि का पति एक ही है। वह ऐसा परमेश्वर है, जो सब शब्दों से परे है।

इसलिए हिंदूधर्म में अनेक ईश्वर का विचार नहीं है। किंतु चिंतन के लिए एक ही ईश्वर की अनेक विभूतियां होती हैं। कोई परमेश्वर को करुणा के रूप में देखते हैं। कोई डरनेवाला जीव है, तो वह निर्भयता के रूप में परमेश्वर का चिंतन करता है। इस तरह हर एक की आवश्यकता के अनुसार चिंतनीय परमेश्वर का रूप बदलता है। परमेश्वर ने हमें पैदा किया, यह भी सत्य है और हम उसे पैदा करते हैं, यह भी सत्य है। जिस परमेश्वर का हम ग्रहण करते हैं, हमारे लिए वही पूर्णावतार है। पर वह परिपूर्ण परमात्मा का एक विभूतिमात्र, अंशमात्र होता है। विद्या-प्राप्ति में लगे मनुष्य के लिए भगवान का रूप सरस्वती है। दुर्बल मनुष्य के लिए, जो शरीर-शक्ति और मानसिक-शक्ति प्राप्त करना चाहता है, ईश्वर शक्तिरूप हो जाता है। फिर इन सब गुणों को अलग-अलग नाम दिये जाते हैं और उस-उस नाम से भिन्न देवता की कल्पना की जाती है। फिर कोई 'कुमार' बनता है, कोई 'विष्णु भगवान'। कोई 'शिव' बनता है, तो कोई 'देवी'। इस तरह कल्पना से परमेश्वर के अनेकविध रूप बनते हैं। भक्त एक कल्पना करता है और उसमें परिपूर्ण ईश्वर का ध्यान करता है, यद्यपि वह ईश्वर का एक अंश, मात्र एक विभूतिरूप होता है। फिर भी उस भक्त के लिए वह पूर्ण होता है।

कई लोगों को हिंदूधर्म के बारे में ठीक खयाल नहीं होता। वे समझते हैं कि हिंदूधर्म में देवताओं का बाजार भरा है। किंतु यह देवताओं का बाजार नहीं, यह तो ईश्वर के अनेकविध गुणों और विभूतियों

का संग्रह करने की वृत्ति है। इसलिए वेद ने कहा है - एकं सत् विप्रा बहुधा वदन्ति । सत्य एक ही है, लेकिन उपासक एक ही सत्य की अनेक प्रकार से उपासना करते हैं। इस तरह दूसरे धर्मवाले भी सोचेंगे, तो उनके ध्यान में आयेगा कि इसमें कोई विरोध नहीं है।

एको हि रुद्रो न द्वितीयाय तस्थे (29) श्वेताश्वतर की यह भाषा बिलकुल कुरान और ओल्ड टेस्टामेंट जैसी है। तस्थे को अंग्रेजी में स्टैंड कहेंगे। परमेश्वर एक ही है और दूसरे को सहन नहीं करता - ही कॅन नॉट स्टैंड अदर।

य इमान् लोकान् ईशते ईशनीभिः - जो ईश अपनी शक्तियों से (ईशनीभिः) सब दुनिया को संचालित करता है। ईशनी ईश्वर की शक्ति है, जो आपको-हमको लागू नहीं होती। हम लोगों ने उसका अर्थ किया - ईश = शंकर और ईशनी = पार्वती। वह ठीक अर्थ नहीं, ईशनी का अर्थ है, ईश्वर की शक्ति।

फिर कहते हैं, वह ईश्वर कहां रहता है ? प्रत्यङ् जनांस् यानी वह लोगों के अंदर रहता है। यह सारा भुवन पैदा करके (संसृज्य विश्वा भुवनानि), उसका पालन करेगा (गोपाः) और अंतकाल में उसका संकोच करेगा (संचुकोचांतकाले) । यहां उपनिषद् ने संहार करेगा ऐसा नहीं कहा। बल्कि 'संकोच' शब्द इस्तेमाल किया है। मानो जैसे जपानी पंखा, खोला और बंद कर दिया।

विश्वतश्चक्षुः - (30) - परमेश्वर को चक्षु ही नहीं कहने के बदले कहा कि उसे अनंतचक्षु, अनंतबाहु, अनंतमुख हैं। विश्वतश्चक्षुः, विश्वतोमुखः विश्वतोबाहुः - यानी उसे चारों ओर चक्षु, मुख, बाहु हैं। विश्वतस्पात् - यानी चारों ओर पैर हैं। सं बाहुभ्यां धमति - वह दोनों हाथों से जोर करके हवा को

चीरते चला है और पंख मारकर (पतत्रैः) उड़ता है। द्यावाभूमी को पैदा करनेवाला एक ही परमात्मा है - द्यावाभूमी जनयन् देव एकः । कुरान में मूर्तिपूजा नहीं, किंतु मनुष्य की भाषा में जब वर्णन करना है तो कुछ मर्यादा आ ही जाती है। मैंने कुरान में से दो जगह मूर्ति निकाली है। एक वजूहल्ला - यानी अल्लाह का चेहरा देखेगा। और दूसरी जगह कहा है कि इसके पीछे ईश्वर का हाथ है। वैसे यहां भी शब्दप्रयोग आता है, विश्वतश्चक्षु आदि...। अब बाहु यानी क्या और पंख कौन-से ? तो फिर भाष्यकार उसके आध्यात्मिक अर्थ बैठते हैं।

रुद्र - रुद्र मन का देवता है। जैसे सूर्य बाह्य है, चक्षु अंदर है, वैसे रुद्र बाहर सृष्टि में है, मन अंदर है।

भगवान रुद्र है। भगवान भिन्न-भिन्न काम करते हैं, इसलिए उन्हें भिन्न-भिन्न नाम से पुकारते हैं। रुद्र सफाई करता है। अस्वच्छ, अमंगल - सारी गंदगी साफ करता है। रुद्र यानी अमंगल को हटा देनेवाला। हमारे चित्त में बुरी वासनाएं और अच्छी वासनाएं होती हैं। बुरी वासनाओं को हटा देने का काम रुद्र करता है। विष्णु अच्छी वासनाओं का विकास करता है। रुद्र खराब वासनाओं का निरोध करता है।

8. वृक्ष इव स्तब्धः

35. वेदाहमेतं पुरुषं महान्तं

आदित्यवर्णं तमसः परस्तात्

तमेव विदित्वा अति मृत्युमेति

नान्यः पन्था विद्यते अयनाय

36. यस्मात् परं नापरमस्ति किञ्चित्

यस्मान्नाणीयो न ज्यायोऽस्ति किञ्चित्

वृक्ष इव स्तब्धो दिवि तिष्ठत्येकः

तेनेदं पूरणं पुरुषेण सर्वम्

37. ततो यद् उत्तरतरं यद् अरूपं अनामयम्

य एतद् विदुर् अमृतास् ते भवन्ति

अथेतरे दुःखमेवापियन्ति

8. निश्चल वृक्ष की भांति

35. (ऋषि कहता है -) सूर्य के समान कांतिमान, तम से परे इस महान पुरुष को मैं जानता हूं। उसको ही जानकर (साधक) मृत्यु को लांघ जाता है, पार करता है। वहां (मोक्ष में) जाने के लिए इसके सिवा दूसरा मार्ग नहीं।

36. जिससे उस पार कुछ नहीं, इस पार कुछ नहीं। जिससे छोटा कुछ नहीं, जिससे बड़ा कुछ नहीं। (जो) निश्चल वृक्ष की भांति स्वर्ग में अकेला खड़ा है। उस पुरुष से यह संपूर्ण (विश्व) व्याप्त है।

37. उस (जगत) से जो परे है, जो अ-रूप और रोग-रहित है, उसे जो जानते हैं वे अ-मृत होते हैं। दूसरे (लोग) केवल दुःख की ओर ही जाते हैं।

परमेश्वर वृक्ष के समान है। उसमें अनेक शाखा, पत्तियां, फल, फूल हैं। ईश्वर को फलेफूले वृक्ष की उपमा दी है। शंकराचार्य ने ब्रह्मसूत्र शांकरभाष्य में इस बात का खंडन किया है। कहते हैं, ईश्वर वृक्ष के समान एक है। लेकिन नानात्व के लिए ईश्वर का जो आधार लेते हैं, उसका शंकराचार्य खंडन करते हैं। उनका कहना है कि ईश्वर शाखारूप नहीं हो सकता। अब आखिर यह एक रूपक है। उसको इस प्रकार तानना नहीं चाहिए। शास्त्र के वचन लचीले होते हैं। जो शकल हम उसे देना चाहते हैं, दे सकते हैं। रामानुज आदि उसे मानते हैं। रामानुज का कहना है कि परमात्मा अनार है और हम सब उनके दाने हैं। शंकर, रामानुज के मतभेद हैं। उसे झगडा नहीं कह सकते। वह तो अनुभव के भिन्न-भिन्न प्रकार कहे जायेंगे। एक मकान है। अलग-अलग कोने-से उसके अलग-अलग चित्र खींचे जायें तो पहचानने में भी नहीं आयेगा कि एक ही मकान के ये भिन्न-भिन्न चित्र हैं। सामान्य

मकान के बारे में यह स्थिति है तो ईश्वर के कितने रूप हो सकते हैं ! हर एक को अपने ढंग से ईश्वर का अनुभव आता है। तो उस भिन्नता को झगडा नहीं कहा जायेगा। उससे तो अनुभवों की पूर्ति होती है।

9. अपाणिपादः

38. अपाणिपादो जवनो ग्रहीता

पश्यत्यचक्षुषः, स शृणोत्यकर्णः

स वेत्ति वेद्यं न च तस्यास्ति वेत्ता

तमाहुरग्र्यं पुरुषं महान्तम्

39. वेदाहमेतं अजरं पुराणं

सर्वात्मानं सर्वगतं विभुत्वात्

जन्मनिरोधं प्रवदन्ति यस्य

ब्रह्मवादिनो हि प्रवदन्ति नित्यम्

9. हस्तपाद-रहित

38. वह बिना हाथ पकडता है, बिना पैर दौडता है, बिना चक्षु देखता है, बिना कान सुनता है, वह जानने योग्य जानता है। उसे जाननेवाला कोई नहीं। उसे सर्वश्रेष्ठ आदि पुरुष कहते हैं।

39. यह अजर, पुराण, सर्वात्मस्वरूप, व्यापकत्व के कारण सर्वत्र भरा हुआ, इसे मैं जानता हूं। मूढ जिसमें जन्म-मृत्यु की कल्पना करते हैं, ब्रह्मवेत्ता जिसे नित्य कहते हैं।

अपाणिपादो, अचक्षुषः अकर्णः - मुंडकोपनिषद् भी कहता है, अचक्षुः श्रोत्रं तदपाणिपादम् ।

10. विश्वशक्तिः

40. य एकोऽवर्णो बहुधा शक्तियोगात्

वर्णान् अनेकान् निहितार्थो दधाति

वि चैति चांते, विश्वमादौ स देवः

स नो बुद्ध्या शुभया संयुनक्तु

41. तदेवाग्निस्, तदादित्यः तद् वायुस्, तद् चंद्रमाः

तदेव शुक्रं, तद् ब्रह्म तदापस्, तत् प्रजापतिः

42. त्वं स्त्री त्वं पुमानसि त्वं कुमार उत वा कुमारी त्वं जीर्णो दंडेन वंचसि

त्वं जातो भवसि विश्वतोमुखः

10. विश्वशक्तिः

40. जो एक, वर्णरहित होकर भी गूढ प्रयोजन के लिए अपनी बहुविध शक्तियों के योग से अनेक वर्ण धारण करता है। आदि में तथा अंत में जिसमें सारा विश्व इकट्ठा होता है, वह देव हमें सदबुद्धि दे।

41. वह (आत्मतत्त्व) ही अग्नि है, वह आदित्य, वह वायु, वह चंद्रमा, वह शुक्र (तेजस्वी), वह ब्रह्म, वह पानी और वही प्रजापति है।

42. तुम स्त्री, तुम पुरुष, तुम कुमार और तुम ही कुमारी हो। तुम वृद्ध होकर लकड़ी लेकर चलते हो। जन्म पाते ही तुम विश्वतोमुख हो जाते हो।

त्वं स्त्री त्वं पुमानसि... (42) हे परमात्मन्, तू ही स्त्री बना है, तू ही पुरुष बना है। तू ही कुमार और कुमारी भी तू ही। तू बुढ़ा हो गया है और लकड़ी लेकर धीरे-धीरे चलता है। (वंच = चलना, उस पर से अंग्रेजी वॉक)। जन्म पाते ही तुम 'विश्वतोमुख' हो जाते हो। विश्वतोमुख हो जाते हो यानी सब जगह फैल जाते हो। इससे भिन्न बात कही है श्लोक 63 में। वहां कहते हैं - नैव स्त्री न पुमानेषः न चैवायं नपुंसकः - यह न स्त्री है, न पुरुष है, न नपुंसक है। जिस-जिस शरीर को धारण करता है, उसके साथ जुड जाता है। यद्यत् शरीरमादत्ते तेन तेन स युज्यते । बाकी हमने तो स्त्रीत्व, पुरुषत्व को इतना ठोक-ठोककर पक्का कर लिया है कि 'मैं स्त्री हूं', 'मैं पुरुष हूं', यह भाव हटता ही नहीं। स्त्री-पुरुष भेद ही मिट जाना चाहिए। जहां वह मिटता है, वहीं से उपनिषद् प्रारंभ होता है।

तुम स्त्री हो, तुम पुरुष हो, तुम कुमार हो, तुम कुमारी भी हो - यह तो ऊपर-ऊपर का आकारभेद है। अंतर में मानव आत्मा तो एक ही है।

स्त्री-पुरुष दोनों में बाह्य भेद दिखायी देने पर भी उनको महत्त्व देने की जरूरत नहीं। स्त्री-पुरुष भेद मानने की मेरी वृत्ति नहीं है।

11. मायी

43. अजां एकां लोहित-शुक्ल-कृष्णां

बह्वीः प्रजाः सृजमानां सरूपाः

अजो ह्येको जुषमाणोऽनुशेते

जहात्येनां भुक्तभोगां अजोऽन्यः

44. छंदांसि यज्ञाः क्रतवो व्रतानि

भूतं भव्यं यच्च वेदा वदन्ति

अस्मान् मायी सृजते विश्वमेतत्

तस्मिंश्चान्यो मायया संनिरुद्धः

45. मायां तु प्रकृतिं विद्यात् मायिनं तु महेश्वरम्
तस्यावयवभूतैस् तु व्याप्तं सर्वमिदं जगत्

46. यो योनिं योनिं अधितिष्ठत्येकः

यस्मिन्निदं सं च वि चैति सर्वम्

तं ईशानं वरदं देवमीड्यं

निचाय्येमां शान्तिमत्यंतमेति

11. मायी

43. लोहित-शुक्ल-कृष्ण रंगों से युक्त, समानरूप अनेक प्रजाओं को जन्म देनेवाली किंतु स्वयं जन्मरहित, जो एक अजा (प्रकृति), उसे एक अज (जीव) आनंदपूर्वक सतत भोगता है। दूसरा अज (शिव) वह भुक्तभोगा हुई इसलिए छोड़ देता है।

44. मंत्र, यज्ञ, क्रतु, भूत, भविष्य और वेद जो बतलाते हैं वह यह सब विश्व, इस (आत्मतत्त्व से) एक मायी¹ उत्पन्न करता है और दूसरा मायी² माया से उसमें जकड़ जाता है।

45. प्रकृति को माया जानें, महेश्वर को मायी। उसी के अंश से यह सारा जगत् व्याप्त है।

¹ एक मायी - यानी माया जिसे वश है वह ईश्वर।

² दूसरा मायी - यानी माया के जो वश है, वह जीव।

46. जो एक, प्रत्येक योनि का अधिष्ठाता है, जिसमें यह सारा लीन होता है और विविध रूप से प्रकट होता है, उस सर्व-नियामक, वरद, स्तवनीय देव को निश्चयपूर्वक जाननेवाला परम शांति को प्राप्त करता है।

अज और अजा ये श्लिष्ट शब्द हैं। उनका एक अर्थ 'बकरा' और 'बकरी' ऐसा होता है। यहां 'जन्मरहित' यह अर्थ अभिप्रेत है।

शांकर-सिद्धांत कहता है, माया मिथ्या है। मिथ्या यानी क्या ? मिथ्या यानी सत्य भी नहीं और झूठ भी नहीं, भासरूप। निराकार पर आकार का भास। शंकराचार्य कहते हैं, वह न सत् है, न असत्। यानी है भी नहीं कह सकते, और नहीं भी नहीं कह सकते। न उभयात्मिका, दोनों इकट्ठा भी नहीं कह सकते। तीन ही वाद हो सकते हैं - है-वाद, नहीं-वाद, है-नहीं-वाद (उभयवाद)। भिन्न नहीं यानी परमात्मा से भिन्न भी नहीं, अभिन्न भी नहीं और भिन्नाभिन्न भी नहीं। भिन्न कहनेवाले द्वैती हैं, परमात्मा से भिन्न नहीं है कहनेवाले अद्वैती हैं और भिन्नाभिन्न नहीं कहनेवाले द्वैताद्वैती हैं। मतलब, अब उसके बारे में आपका बोलना ही बंद हो गया। वह न सांगा है, न अनंगा है। यानी साकार-निराकार भी नहीं कह सकते। उभयात्मिका भी नहीं। तो कैसी है ? महाद्भुता - महान अद्भुत है। उसके रूप का वर्णन नहीं हो सकता। तो आखिर में अनिर्वचनीयरूपा कहकर समाप्त किया। अनिर्वचनीय यानी जो बोला नहीं जा सकता। शंकराचार्य उसे अव्यक्त-नाम्नी परमेश-शक्तिः कहते हैं। वह अव्यक्त नाम की परमात्मा की शक्ति है।

माया ईश्वर की शक्ति है जो आभास निर्माण करती है। गीता के चौथे अध्याय के अवतार प्रकरण में भगवान कहते हैं कि (अ) मैं अजन्मा होकर भी जन्म लेता हूं (आ) निर्विकार होकर भी विकारी बनता हूं (इ) प्रभु होकर भी सेवक बनता हूं (ई) वश-प्रकृति होकर भी प्रकृतिवश हो जाता हूं। - इस प्रकार का विरोधात्मक आभास निर्माण करना ही माया

का स्वरूप है। माया के द्विविध रूप हैं - कारणरूप में वह ईश्वर की शक्ति है, कार्यरूप में आभास है। सातवें अध्याय में भगवान कहते हैं - **मम माया दुरत्यया - दुस्तर है, मेरी माया। उस माया को तैरना है तो एकमात्र आधार है, मायापति के शरण जाना - मामेव ये प्रपद्यन्ते मायामेतां तरन्ति ते ।**

ग्यारहवें अध्याय के विश्वरूपदर्शन में अर्जुन भगवान को कहता है कि तेरे इस विश्वरूप में मैं न अंत, न मध्य, न आरंभ देखता हूं - **नान्तं न मध्यं न पुनस्तवादिम् ।** अंत, मध्य, मूल का न होना यानी वर्तुलाकार, शून्याकार होना। यही माया का रूप है। समूचा जगत शून्य ही है। कुछ न होते हुए भी आभास होता है कि 'है'। यही माया।

अजां एकां लोहित-शुक्ल-कृष्णाम्... (43) यहां ईश्वर की प्रकृति तिरंगी बतायी है। सांख्यों द्वारा निर्दिष्ट सत्त्व-रज-तमोमयी प्रकृति की यह कल्पना है। ईश्वर अनेक रंग निर्माण करता है ऐसा लाक्षणिक भाषा में सृष्टि-वैचित्र्य का वर्णन किया है। उपनिषद में बताये हुए ये ही तीन रंग कुरान में भी निर्दिष्ट हैं।

यस्मिन्निदं सं च वि चैति सर्वम् (46)। उपसर्ग आजकल हमेशा क्रियापद के साथ जोड़े जाते हैं। किंतु यहां 'स' और 'वि' उपसर्ग अलग है। यह वैदिक रचना है। ऋग्वेद में उपसर्ग अलग भी पाये जाते हैं। इन दो उपसर्गों को जोड़नेवाले दो 'च' हैं। **सं च वि च।** अंग्रेजी में जैसा होता है। गव्हरमेंट बाय अण्ड फॉर द पिपल, बाय अण्ड फॉर - दो अव्ययों को ही अण्ड से जोड़ा गया है। वैसी यह **सं च वि च** की रचना है। 'एति' क्रियापद है। एति यानी आता है। **सर्व एति यस्मिन्** - जिस परमात्मा में सब आ जाता है। कैसे आता है ? दो प्रकार से आता है। **सं च एति** यानी सारी दुनिया सम्मिलित होकर उसमें आती है और **वि च एति** यानी विविध रूप लेकर आती है। दोनों प्रकार से, विश्व परमात्मा में

इकट्ठा होता है। जैसे इंद्रधनुष का रंग होता है। अलग-अलग भी दीखते हैं और सम्मिलित भी दीखते हैं।

यह भारत की विशेषता है कि उसमें विविधता और एकता सम्मिलित है। ऐसा दूसरा देश कहीं दीखना कठिन है। भारत को जोड़नेवाली यह ताकत, हजारों वर्ष पहले ऋषियों ने पैदा की। इस कारण बाद में आनेवाली विविध धर्म-संस्कृतियों को भारत में स्थान मिला। विशाल भारत देश में आचार, व्यवहार, आहार, चिंतन आदि में भी काफी विविधता पायी जाती है। इतना होते हुए भी भारत एक है। हरएक की व्यक्तिगत विशेषता भगवान के अंदर कायम रहती है और सम्मिलित भी होती है। अंदर से एक धागा पिरोया हुआ है। विविधता होने पर भी सम्मिलित है भारत देश। तो ऋषि कहते हैं कि कुल का कुल विश्व भगवान में आता है।

12. शिव एव केवलः

47. यो देवानामधिपः

यस्मिन् लोका अधिश्रिताः

य ईशे अस्य द्विपदश् चतुष्पदः

कस्मै देवाय हविषा विधेम

48. सूक्ष्मातिसूक्ष्मं कलिलस्य मध्ये

विश्वस्य स्रष्टारं अनेकरूपम्

विश्वस्यैकं परिवेष्टितारं

ज्ञात्वा शिवं शांतिमत्यंतमेति

49. स एव काले भुवनस्य गोप्ता

विश्वाधिपः सर्वभूतेषु गूढः

यस्मिन् युक्ता ब्रह्मर्षयो देवताश्च

तमेवं ज्ञात्वा मृत्युपाशान् छिनत्ति

50. घृतात् परं मंडमिवातिसूक्ष्मं

ज्ञात्वा शिवं सर्वभूतेषु गूढम्

विश्वस्यैकं परिवेष्टितारं

ज्ञात्वा देवं, मुच्यते सर्वपाशैः

51. एष देवो विश्वकर्मा महात्मा

सदा जनानां हृदये संनिविष्टः

हृदा मनीषा मनसाभिव्यक्तः

य एतद् विदुर् अमृतास् ते भवन्ति

52. यदाऽतमस् तन् न दिवा न रात्रिः

न सत् न चासत् शिव एव केवलः

तदक्षरं तत् सवितुर् वरेण्यं

प्रज्ञा च तस्मात् प्रसृता पुराणी

53. नैनमूर्ध्वं न तिर्य्यञ्चं न मध्ये परिजग्रभत् न तस्य प्रतिमा अस्ति यस्य नाम महद्यशः

12. केवल एक शिव ही

47. जो देवों का अधिपति, जिसमें (ये) लोक आश्रय लेकर रहते हैं, जो इन द्विपाद और चतुष्पाद प्राणियों पर सत्ता चलाता है ऐसे कौन-से सुखस्वरूप देव की हम हविर्भाग देकर पूजा करें ?

48. सूक्ष्म से अतिसूक्ष्म, संसार-कर्म से निर्लिप्त, विश्वस्रष्टा, अनेकरूपी, एक ही एक, संपूर्ण जगत को व्यापनेवाला जो शिव, उसे जाननेवाला अत्यंत शांति प्राप्त करता है।

49. वही यथाकाल भुवन का रक्षक, विश्वाधिपति, सब भूतों में गूढरूप से निवास करता है। उसमें ब्रह्मर्षि और देवता अभिन्नरूप से रहते हैं। उसे इस प्रकार जाननेवाला मृत्युपाश को काटता है।

50. घृत पर का अतिसूक्ष्म घृतसार जैसा मधुर, वैसे सब भूतों में गूढरूप से निवास करनेवाला शिव अत्यंत मधुर है। ऐसे उस सारे विश्व को व्याप्त करनेवाले एक ही एक देव को जो जानता है, वह सब पाशों से छूटता है।

51. यह देव विश्व का रचयिता, महात्मा, सदा मनुष्यों के हृदयों में स्थित, हृदय से, बुद्धि से और मन से (अर्थात् मनन से) चिंतन किया जाता है। इसको जो जानते हैं वे अ-मृत होते हैं।

52. जब न अंधकार होता है, न रात्रि, न दिन, न सत्, न असत्, तब केवल एक शिव ही रहता है। वही नवंबर 2023 : 6

अविनाशी, वही सविता का वरणीय तेज है। प्राचीन प्रज्ञा उसी से फैली है।

53. उसका ऊपर, नीचे या मध्य में किसी ने ग्रहण नहीं किया है। उसकी प्रतिमा नहीं। उसका नाम 'महद्-यश' है।

यहां भगवान को शिव, रुद्र संज्ञा दी है। कहीं विष्णु, नारायण की संज्ञा भी दी है। सभी उपनिषद् ब्रह्मपरायण हैं। फिर भी कुछ जगह पर शिव-विष्णुवाचक संज्ञा पायी जाती है। इसमें से ही आगे शैव-वैष्णव ऐसी उपासना का उद्गम हुआ। यहां वे पंथ नहीं हैं। आगे चलकर उनके पंथ बने। यहां तो सब एक ब्रह्म ही है। परंतु ऐतिहासिक दृष्टि से देखने पर यह शिव-उपासना का मूल है। वैसे शिव और विष्णु की उपासना वेद में है। यानी सबको वेद का आधार है। परंतु लोगों को अर्थ बतलाने का कोई मतलब नहीं। भावार्थ लें।

द्विपदश्चतुष्पदः (47) - वह एक ही है जो द्विपाद और चतुष्पाद दोनों को एक करता है। य ईशे - 'ईशे' क्रियापद है। कभी 'ईशते', 'ईष्टे' क्रियापद होते हैं। यहां 'ईशे' है, यानी पाणिनी के व्याकरणपूर्व काल का यह वचन है ऐसा सिद्ध होता है। दुनिया में कुछ द्विपाद होते हैं, कुछ चतुष्पाद होते हैं। उपनिषदों ने दोनों की जोड़ी बनायी और दोनों मिलकर एक समाज बनाया। यह महत्त्व की बात है।

सूक्ष्मातिसूक्ष्मं कलिलस्य मध्ये (48) - शिव सूक्ष्म में अतिसूक्ष्म तत्त्व है। बाकी सब कलिलम् यानी घोटाला है। उसमें अति महत्त्व का तत्त्व अत्यंत शांतिम् पिरोया है।

सर्वभूतेषु गूढः (49) सब भूतों में गूढ रूप में रहा है, छिपा है। यह शब्द बार-बार आता रहेगा। उसको जाननेवाला मनुष्य मृत्युपाश को काटता है - तमेवं ज्ञात्वा मृत्युपाशान् छिनत्ति ।

घृतात् परं मंडमिवातिसूक्ष्मं (50) - मक्खन तपाया कि घी बनता है। उस घी के ऊपर साररूप अंश रहता है। वैसा ही सूक्ष्म यह शिवतत्त्व है।

घी के ऊपर के अंश को संस्कृत में 'मंड' कहते हैं। दही से सूक्ष्म है घी और घी से सूक्ष्म है, मंड। मंड = घृतसार।

एष देवो विश्वकर्मा महात्मा (51) - परमेश्वर का वर्णन है। महात्मा यानी महापुरुष। महापुरुष और परमेश्वर को यहां एकत्र कर लिया है। यह देव कैसा है ? विश्वकर्मा, विश्व के लिए काम करनेवाला। वह कहां रहता है ? सदा जनानां हृदये संनिविष्टः सब लोगों के हृदय में वह रहता है। यानी प्रत्येक के सुख-दुःख उसके सुख-दुःख होंगे और इतना होने पर भी वह सुख-दुःख से अलग रहेगा। उसके स्वरूप की कल्पना करनी हो तो हृदा मनीषा मनसाभिव्यक्तः उसकी कल्पना कर सकते हैं। हृदा यानी हृदय से, अंतःकरण से। मनीषा यानी मन को जीत कर बुद्धि से और मनसाभिव्यक्तः यानी मनन से उसका चिंतन किया जा सकता है। जो इसको जानते हैं, वे अमृत होते हैं। - ये एतद् विदुः अमृतास् ते भवन्ति।

यदाऽतमस् (52)। यह श्लोक उससे भी सवाया है। जब आतमस् होगा यानी अंधकार नहीं है ऐसी स्थिति होगी तब तत् न दिवा न रात्रिः - कुछ भी बचेगा नहीं। आत्मप्रकाश प्राप्त हुआ कि दिवस नहीं, रात्रि नहीं। सत्-असत् भी नहीं। शिव एव केवलः। तदक्षरम् - वह अक्षर ब्रह्म है। उसी से प्रज्ञा फैली है। प्रज्ञा यानी ज्ञान और वह अति प्राचीन काल से फैला है - प्रज्ञा च तस्मात् प्रसृता पुराणी।

नैनमूर्ध्वं न तिर्यचं न मध्ये परिजगृभत् (53) - उसको पकड़ने जायेंगे तो उसे न ऊपर से पकड़ सकेंगे, न नीचे से पकड़ सकेंगे न मध्य में पकड़ सकेंगे -

तो फिर कुछ चिह्न दिखायेंगे क्या ? तो कहते हैं, न तस्य प्रतिमा अस्ति - उसका कोई चिह्न नहीं। आर्यसमाजी वगैरह इसका अर्थ मूर्तिपूजा के संदर्भ में करते हैं। परंतु इसका अर्थ है कि उसकी तुलना करने योग्य कोई चिह्न नहीं और बहुत बड़ा यश, महद्-यशः ही उसका नाम है।

न तस्य प्रतिमा अस्ति के संबंध में चर्चा चली थी, काशी में। एक ने कहा, प्रतिमा आदि झूठमूठ है। न तस्य प्रतिमा - उसको प्रतिमा ही नहीं। तब दूसरे ने कहा ऐसा अभद्र क्यों बोलते हो ? न तस्य प्रतिमा - जो नत होगा, नम्र भक्त होगा, उसके लिए प्रतिमा है। यह संस्कृत भाषा है। वेद में पदच्छेद को मान्यता नहीं। वेद है, अक्षरराशि। उसके शब्द बनाना यानी उसका भाष्य करना। वेद की यह जिम्मेवारी नहीं। इसलिए वेद के लिए पदपाठ प्रमाण नहीं, मूल संहिता प्रमाण है। वेदनारायण शब्दराशि नहीं, अक्षरराशि है। वेद पूरा अक्षर पर रचा हुआ है। इसलिए संहिता और पदपाठ दोनों तरह से पाठ करना पड़ता है। स्वर बदला कि अर्थ भी बदला। स्वर में गलती हुई इसलिए इंद्र को मारने के बदले इंद्र उसको मारनेवाला हो गया - यथेन्द्रशत्रुः स्वरतोऽपराधात्।

13. योनिः

54. द्वे अक्षरे ब्रह्मपुरे त्वनंते

विद्याविद्ये निहिते यत्र गूढे

क्षरं त्वविद्या ह्यमृतं तु विद्या

विद्याविद्ये ईशते यस्तु सोऽन्यः

55. यो योनिं योनिं अधितिष्ठत्येकः

विश्वानि रूपाणि योनीश्च सर्वाः

ऋषिं प्रसूतं कपिलं यस्तमग्रे

ज्ञानैर् बिभर्ति, जायमानं च पश्येत्

मैत्री

56. एकैकं जालं बहुधा विकुर्वन्
अस्मिन् क्षेत्रे संहरत्येष देवः
भूयः सृष्ट्वा पतयस् तथेशः
सर्वाधिपत्यं कुरुते महात्मा
57. सर्वा दिश ऊर्ध्वमधश्च तिर्यक्
प्रकाशयन् भ्राजते यद्वनड्वान्
एवं स देवो भगवान् वरेण्यः
योनिस्वभावान् अधितिष्ठत्येकः
58. यच्च स्वभावं पचति विश्वयोनिः
पाच्यांश्च सर्वान् परिणामयेद् यः
सर्वमेतद् विश्वमधितिष्ठत्येकः
गुणांश्च सर्वान् विनियोजयेद् यः
59. तद् वेदगुह्योपनिषत्सु गूढं
तद् ब्रह्मा वेदते ब्रह्मयोनिम्
ये पूर्व देवा ऋषयश्च तद् विदुः
ते तन्मया अमृता वै बभूवुः

13. योनि-स्वरूप

54. अनंत अविनाशी, ब्रह्मपुर में (यानी हृदय में), विद्या और अविद्या दोनों गुप्तरूप से निहित हैं। अविद्या क्षर है, विद्या अ-मृत है। जो विद्या-अविद्या दोनों पर सत्ता चलाता है, वह भिन्न ही है।

55. जो एक ही एक अनेक योनियों का अधिष्ठाता है, सब रूप और सब योनियां जिसके आधार पर हैं, प्राचीन काल में उत्पन्न कपिल ऋषि का जिसने ज्ञान से भरण किया, वही यह सामने जन्म ले रहा है, उसे देखें।

56. इस संसारक्षेत्र में यह देव (सृष्टिकाल में) एक-एक जाल को अनेक प्रकार से फैलाता है और (संहारकाल में) वे जाल एकत्र करता है। यह समर्थ महात्मा पुनः-पुनः प्रजापतियों को निर्माण करके सब पर आधिपत्य करता है।

57. सूर्यनारायण जिस प्रकार ऊपर, नीचे और मध्य में सब दिशाओं को प्रकाशित कर देदीप्यमान होता है, उसी प्रकार वह भगवान् वरणीय देव अकेला ही प्रत्येक

योनि में उत्पन्न होनेवाले सब जीवों का अधिष्ठाता है।

58. जो विश्वयोनि स्वभाव को विकसित करता है, जो सब विकसनशील पदार्थों का भी विकास करता है, जो अकेला सारे विश्व का अधिष्ठाता है, जो सब गुणों का विनियोग करता है,

59. वह, वेदों के गुह्य भाग उपनिषदों में गूढ (छिपा) है। उसे ब्रह्मदेव ब्रह्मयोनि के रूप में पहचानता है। पूर्वकाल में जिन देवों और ऋषियों ने उसको जाना वे तन्मय और अ-मृत हो गये।

अविद्या क्षर है, विद्या अ-मृत है - इस वाक्य का अर्थ है, 'अविद्या क्षर-फला और विद्या अमृत-फला'। अविद्या नकाररूप होने के कारण उसका फल भी नकाररूप और इसलिए फिसलनेवाला (क्षर) होता है। इसलिए उस पर भरोसा न रखते हुए भावात्मक फल प्राप्त होने तक प्रयत्न करते रहना चाहिए।

विद्याविद्ये ईशते यस्तुसोऽन्यः (54) - विद्या अविद्या, इन दोनों का चालक, दोनों से ही न्यारा है।

ईशोपनिषद् भी कहता है, अन्यद् एव आहुर् विद्यया, अन्यद् आहुर् अविद्यया - आत्मतत्त्व को विद्या से भिन्न ही कहा है और अविद्या से भी भिन्न कहा है।

ऋषिं प्रसूतं कपिलं यस्तमग्रे ज्ञानैर् बिभर्ति, जायमानं च पश्येत् (55)। जायमानम् - कुछ भाष्यकारों ने जायमानम् पर भाष्य ही नहीं किया। कुछ लोगों ने माना कि जायमानम् कपिल का विशेषण है। उन्हें लगा कि भगवान् को जायमानम् यानी उत्पन्न होनेवाला कैसे कहें ? यह विशेषण भगवान् को कैसे लागू करें ? तो उन्होंने अर्थ किया - 'जिसने सृष्टि के आरंभ में उत्पन्न हुए कपिल को ज्ञान-संपन्न किया और जन्म लेते हुए देखा।'

किंतु यहां हमारा भाष्यकारों से मतभेद है। जायमानम् का अर्थ है, प्रादुर्भूयमानाय । यह कपिल का विशेषण नहीं है, भगवान का है। प्राचीनकाल में पैदा हुए कपिल ऋषि को जो ज्ञान से भरता है, वही सामने उत्पन्न हो रहा है, उसे साधक देखें।

14. जीवः

60. गुणान्वयो यः फलकर्मकर्ता

कृतस्य तस्यैव स चोपभोक्ता
स विश्वरूपस् त्रिगुणस् त्रिवर्त्मा

प्राणाधिपः संचरति स्वकर्मभिः

61. अंगुष्ठमात्रो रवितुल्यरूपः

संकल्पाहंकारसमन्वितो यः

बुद्धेर् गुणेनात्मगुणेन चैव

आराग्रमात्रो ह्यवरोऽपि दृष्टः

62. वालाग्रशतभागस्य शतधा कल्पितस्य च
भागो जीवः स विज्ञेयः स चानंत्याय कल्पते

63. नैव स्त्री न पुमानेषः न चैवायं नपुंसकः
यद्यत् शरीरमादत्ते तेन तेन स युज्यते

64. संकल्पन-स्पर्शन-दृष्टि-मोहैः

ग्रासांबुवृष्ट्या च आत्मविवृद्धिजन्म
कर्मानुगान्यनुक्रमेण देही

स्थानेषु रूपाण्यभिसंप्रपद्यते

65. स्थूलानि सूक्ष्माणि बहूनि चैव

रूपाणि देही स्वगुणैर् वृणोति
क्रियागुणैरात्मगुणैश्च तेषां

संयोगहेतुर् अपरोऽपि दृष्टः

66. भावग्राह्यं अनीडाख्यं भावाभावकरं शिवम्
कलासर्गकरं देवं ये विदुस् ते जहुस् तनुम्

14. जीव

60. जो गुणान्वित होकर फल-प्राप्ति के लिए कर्म करता है और किये हुए उन कर्मों को भोगता रहता है,

वह विश्वरूप, त्रिगुणमय तीन मार्गों से (पितृयान, देवयान, नरक) जानेवाला, प्राणाधिपति अपने कर्मों से (अलग-अलग योनियों में) संचार करता है।

61. अंगुष्ठ-परिमाण, सूर्य के समान दीखनेवाला, संकल्प और अहंकार से युक्त जो (जीवात्मा), वह बुद्धि और शरीर के गुणों से आर के नोक के समान अतिशय छोटा दिखायी देता है।

62. बाल के अग्रभाग के सौवें भाग का सौवां भाग ऐसा उस जीव को जानें। वही अनंतरूप होने के लिए समर्थ है।

63. यह न स्त्री है, न पुरुष। और यह नपुंसक भी नहीं। वह जिस-जिस शरीर को धारण करता है, उससे वह जुड़ जाता है।

64. (मानसिक) संकल्प, (इंद्रिय - स्पर्श और जीवन-विषयक विशिष्ट) दृष्टि, इनके मोह से (वैसे ही) अन्न और जल की विपुलता से शरीर की उत्पत्ति और वृद्धि होती है। देहधारी जीव अपने कर्मों के अनुसार क्रमशः (भिन्न-भिन्न) स्थानों में अनेक रूप धारण करता है।

65. जीव अपने गुणों से स्थूल और सूक्ष्म ऐसे बहुत से रूप धारण करता है। उन्हीं गुणों का संयोग करके क्रियागुणों से और मानसिक संस्कारों से वह देहांतर-संयुक्त होता है।

66. भावना से ग्राह्य, अशरीर कहा हुआ, भाव और अभाव का कर्ता, शिवस्वरूप और अपने अंशमात्र से कलात्मक सृष्टि की रचना करनेवाले देव को जो जानते हैं, वे देहभाव छोड़ते हैं।

संकल्पन-स्पर्शन-दृष्टि-मोहैः । ग्रासांबुवृष्ट्या च आत्मविवृद्धिजन्म (64)। यहां आत्मविवृद्धि शब्द है। आत्मा की न कभी वृद्धि होती है, न क्षय होता है। परंतु संस्कृत भाषा में आत्मा शब्द विविध अर्थ में उपयोग में आता है। जैसे कि आत्महत्या शब्द में आत्मा यानी देह। वैसे यहां आत्मा यानी वासना और आत्मविवृद्धि यानी वासनाविवृद्धि। वासनाविवृद्धि होती है तो जन्म होता है।

वासनाविवृद्धि किस कारण से होती है, उसका जिक्र यहां आता है। संकल्पन-स्पर्शन-दृष्टि-मोहः। वह फारसी शेर बड़ा प्रसिद्ध है - 'लब्ज बंद, चश्म बंद, गोश बंद'। लब्ज यानी ओंठ बंद कर, चश्म यानी आंख बंद कर, गोश यानी कान बंद कर। ये तीन मोह हैं। संकल्पन यानी कल्पना का मोह। अपनी-अपनी कल्पना के कारण पैदा होनेवाला मोह। केवल आंख, कान, ओंठ बंद कर दिये तो हो गया ऐसा नहीं। वास्तव में मोह का मुख्य स्थल है, संकल्पन। स्पर्शन् यानी विषय-स्पर्श। कान से गाना सुनना, खाना-पीना आदि रसना-मोह, हस्त-स्पर्श, चुंबन इत्यादि इत्यादि मोह। इस प्रकार के सब विषय-मोह को 'स्पर्शन्' शब्द में लाया। फिर दृष्टि-मोह यानी दर्शन-मोह। नामरूपात्मक सृष्टि को देखने का मोह। 'आगरे का ताज देखो, भारत का बाबा देखो' - यह दर्शन-मोह है, दृष्टि का मोह है। इसमें देखने की बात है। सृष्टि के पदार्थों को देखने का बहुत बड़ा मोह है। इन तीनों मोहों का परिवर्तन कैसे कर सकते हैं ? शुभ संकल्प और मंगल स्पर्श के द्वारा इन मोहों का परिवर्तन कर सकते हैं। सरगुजा की राजमोहिनीदेवी यहां आयी थीं। यहां के एक-एक देवता (मूर्ति) को ऐसे भावयुक्त होकर स्पर्श किया जैसे मां बच्चे को करती है। तो स्पर्शन् मोह परिवर्तित हो जाता है। मंगल-पवित्र स्पर्श करें। देखें तो भी मंगल दृश्य देखें। यह मोह परिवर्तन की प्रक्रिया है। उस वासना-मोह को बढ़ाने के लिए हम और मदद करते हैं। कैसे ? **ग्रासांबुवृष्ट्या** । ग्रास = अन्न, अंबु = पानी। यानी अन्न और पानी से, खाने-पीने से। ऊपर के तीन मोह जहां रहते हैं, वहां अन्न और पानी रहे तो वासनाविवृद्धि होती जाती है। वैसे तो उपनिषद् ने अन्न की तरह-तरह से महिमा गायी है। उपनिषद् कहते हैं - अन्नं ब्रह्मेति व्यजानात् । नारायण उपनिषद्

में तो कहा है, अन्न से प्राण पैदा होता है, प्राण से बल, बल से तप, तप से श्रद्धा, श्रद्धा से मेधा, मेधा से मनीषा (मनोजय), मनीषा से मननशक्ति, मननशक्ति से शांति, शांति से चित्त, चित्त से स्मृति, (अर्थात् चित्तस्थैर्य से आत्मस्मृति), स्मृति से स्मार यानी प्रतिभा, प्रतिभा से विज्ञान (अनुभवज्ञान), और अनुभवज्ञान से आत्मसाक्षात्कार। और फिर कहते हैं कि अन्न देनेवाला यह सब देता है। बहुत लंबी सूची ही बता दी। अन्न और पानी स्वयं मोह नहीं पैदा करते। किंतु संकल्पन आदि से जुड़ जाने से मोह पैदा होता है, वासनाविवृद्धि होती है।

मैं जब मैट्रिक में पढता था, वडोदरा में एक जर्मन साईंटिस्ट आये थे। उनके साथ मेरी चर्चा हुई थी। उन्होंने कहा, हम खाते हैं उस अन्न से त्रिविध एनर्जी, तीन प्रकार की शक्ति बनती है। एक फिजिकल, दूसरी मेंटल और तीसरी सेक्स्युअल। मान लीजिए, मनुष्य बीमार है। उसको दूध दिया, अंडा भी खिलाया तो उसका फिजिकल एनर्जी - शारीरिक शक्ति में रूपांतर होगा। शरीर इतना जीर्ण है कि वह जो खाता है, उससे शारीरिक वृद्धि में मदद मिलेगी। दूसरा एक ज्ञानी मनुष्य है, वह चाहे जो खा ले, उसका परिवर्तन वह मानसिक शक्ति - मेंटल एनर्जी में करेगा। और विषयासक्त व्यक्ति जो खायेगा, उससे उसकी विषयवासना बढेगी। तो अन्न-पानी का परिवर्तन करनेवाले हम हैं। हम अगर विषयवासना प्रधान हैं तो उसका परिणाम एक होगा, चिंतनप्रधान हैं तो दूसरा होगा और शरीरप्रधान हैं तो तीसरा होगा। छोटे बच्चे जो खाते हैं, उससे उनका शरीर बढता है। करीब-करीब ऐसी ही बात, बाद में मैंने छांदोग्य उपनिषद् में पढ़ी। हम चाहते हों कि अन्न खाने से आध्यात्मिक शक्ति पैदा हो तो वह हम कर सकते हैं, क्योंकि हम खींचनेवाले हैं।

इसका अर्थ यह नहीं कि आहारशुद्धि का महत्त्व नहीं है। जो स्वतंत्र वस्तुधर्म है, वह है ही अपनी जगह। लेकिन मनुष्य अगर ज्ञान-प्रधान रहा तो खराब वस्तु में से अच्छी चीज खींचने की शक्ति उसमें रहेगी। फिर भी शुद्ध आहार का जो परिणाम होता है, स्वतंत्ररूप से, वह अपने स्थान में है ही।

जैन लोग 'ग्रासांबुवृष्टि' बंद करते हैं यानी उपवास करते हैं। वासना क्षीण होती है क्या, देखेंगे। होती है क्षीण। लेकिन खाते हैं तो फिर बढ़ती है। तो मुख्य साधना 'संकल्पन-स्पर्श-दृष्टि-मोह' से मुक्त होने की है। उसके साथ-साथ ग्रासांबुवृष्टि को शुद्ध करने का प्रयत्न होना चाहिए।

15. ज्ञः कालकालः

67. स्वभावमेके कवयो वदन्ति

कालं तथान्ये परिमुह्यमानाः

देवस्यैष महिमा तु लोके

येनेदं भ्राम्यते ब्रह्मचक्रम्

68. येनावृतं नित्यमिदं हि सर्वं

ज्ञः कालकालो गुणी सर्वविद् यः

तेनेशितं कर्म विवर्तते ह

पृथिव्यप्तेजोऽनिलखानि चिंत्यम्

69. तत् कर्म कृत्वा विनिवर्त्य भूयः

तत्त्वस्य तत्त्वेन समेत्य योगम्

एकेन द्वाभ्यां त्रिभिरष्टभिर् वा

कालेन चैवात्मगुणैश्च सूक्ष्मैः

70. आरभ्य कर्माणि गुणान्वितानि

भावांश्च सर्वान् विनियोजयेद् यः

तेषां अभावे कृतकर्मनाशः

कर्मक्षये याति स तत्त्वतोऽन्यः

71. आदिः स संयोग-निमित्तहेतुः

परस् त्रिकालाद् अकलोऽपि दृष्टः

तं विश्वरूपं भवभूतमीड्यं

देवं स्वचित्तस्थमुपास्य पूर्वम्

72. स वृक्षकालाकृतिभिः परोऽन्यः

यस्मात् प्रपंचः परिवर्ततेऽयम्

धर्मावहं पापनुदं भगेशं

ज्ञात्वात्मस्थं अमृतं विश्वधाम

15. ज्ञाता, काल का भी काल

67. कोई कवि (सृष्टि का कारण) प्रकृति है ऐसा कहते हैं। अन्य कोई काल (कारण है ऐसा) कहते हैं। परंतु ये मोहग्रस्त हैं। वस्तुतः यहां यह देव की महिमा ही है जिससे यह ब्रह्मचक्र घूम रहा है।

68. जिससे यह पूरा (विश्व) घिरा हुआ है, जो ज्ञाता, काल का भी काल, गुणवान तथा सर्ववेत्ता (है), उसके द्वारा नियंत्रित कर्म ही पृथ्वी, पानी, तेज, वायु और आकाश इन रूपों से प्रकट होते हैं - ऐसा चिंतन करें।

69. वह उस कर्म को करके पुनः उससे अपने को निवृत्त करता है और मूलतत्त्व का एक, दो, तीन, आठ गौण तत्त्वों से, वैसे ही काल से और अंतःकरण के सूक्ष्म गुणों से, संयोग करता है (उसका चिंतन करें)।

70. जो गुणों से युक्त होकर कर्मों का आरंभ करता है, सब पदार्थों की (उस-उस स्थान में) योजना करता है, फिर आगे गुण समाप्त करके किये हुए कर्मों का नाश करता है, वही अंत में कर्मक्षय होने पर तत्त्वों से अलग हो जाता है।

71. वह (सबका) आदि, शरीर-संयोग का निमित्तकारण, त्रिकालातीत, कलातीत होकर भी अनुभव में आया है। वह विश्वरूप, संसार का मूल कारण, स्तवनीय अपने हृदय में स्थित है। उस देव की पहले उपासना करें (तब उसका ज्ञान होता है)।

72. वह संसार-वृक्ष के और काल के आकार से भिन्न और श्रेष्ठ है। उसी से यह प्रपंच प्रवृत्त होता है। वह धर्माधार, पापनाशक भगवान है। उस हृदयस्थ को जाननेवाला अमृतस्वरूप विश्वधाम प्राप्त करता है।

एकेन द्वाभ्यां त्रिभिरष्टभिर् वा, कालेन चैवात्म-

गुणैश्च सूक्ष्मैः (69) - यहां ईश्वरदर्शन के साधन बताये हैं। सांकेतिक हैं। भाष्यकार अपनी मर्जी के अनुसार अर्थ कर सकता है। ईश्वरदर्शन कैसे हो ? एक से होगा, दो से होगा, तीन से होगा, आठ से होगा - एकेन द्वाभ्यां त्रिभिरष्टभिर् वा । (एक - अविद्या, दो - धर्म-अधर्म, तीन - रक्त-शुक्ल-कृष्णरूप तीन पदार्थ, आठ - मन, बुद्धि, अहंकार के साथ पांच महाभूत - शंकरानंद) एक से होगा, तो ज्ञान से होगा। मैं अपने मन में सोचता हूं। ऋषि तो बोलता नहीं। वह चुप है। दो से होगा तो ज्ञान और भक्ति से होगा। तीन से होगा तो ज्ञान, भक्ति, कर्म से होगा। और इससे भी नहीं होगा तो आठ से होगा तो अष्टांगयोग से होगा। ऐसे कई रास्ते होंगे। लेकिन कोई भी रास्ता लीजिए। कालेन - उसमें कुछ काल जायेगा। ईश्वरदर्शन होगा बिजली की चमक के समान। एक क्षण में प्रकाश। लेकिन वह सूर्यनारायण के समान स्थिर होना चाहिए - आदित्यवत् ज्ञानम् । बिजली के समान तो चमक है। इस चमक के बाद अगर ध्यान-धारणा नहीं हुई, तो पहले से भी अधिक अंधकार हो सकता है। बिजली की मिसाल से ही यह स्पष्ट होता है। बिजली की चमक के पहले जितना अंधकार होता है, उससे अधिक अंधकार बिजली की चमक के बाद होता है। एकदम चकाचौंध और फिर एकदम अंधकार। तो बिजली की चमक जैसी स्फूर्ति हुई तो उसके पीछे लगा रहना चाहिए। फिर वह ज्ञानमार्ग हो, उपासना और ज्ञान हो, ज्ञान-भक्ति-कर्म हो, या अष्टांगयोग हो, उसमें कालशक्ति काम करेगी।

कालेन यानी सातत्ययोग की जरूरत है। कोई भी मार्ग हो सातत्ययोग चाहिए। यानी उसमें काल जायेगा। जैसे-जैसे काल जायेगा, वैसे साधना दृढ़ होनी चाहिए। वैसा प्रयत्न नहीं करेंगे तो काल में

नवंबर 2023

वेगक्षयकारी सामर्थ्य होता है। होना उलटा चाहिए। काल जैसे जायेगा, वैसे वेग बढ़ना चाहिए। उसको सातत्ययोग कहते हैं। वह किसी भी मार्ग के साथ आवश्यक है।

जहां-जहां मंडल होंगे, जैसे ब्रह्मविद्या-मंदिर है, गांव है, जहां मानव समूहरूप में कहीं भी रहता होगा, वहां मनुष्य को अपने अहं को डुबोना, उस समूह में लीन करना चाहिए। अगर वह अहं को लीन किये बिना रहता है, तो वह समूह-द्रोह और आत्म-द्रोह, दोनों करता है। क्योंकि आत्मा को व्यापक होने नहीं देता, इसलिए आत्म-द्रोह। और उसका अहंकार उसको समाज में लीन नहीं होने देता, इसलिए समूह-द्रोह। इसलिए अमरीका, इंग्लैंड, हिंदुस्तान, जहां भी लोग समूह में रहते होंगे, वहां आत्मा के जो सूक्ष्म गुण हैं, उन गुणों का प्रकाशन हो, तभी उस समूह का जीवन टिकेगा। अन्यथा विशेष करके विज्ञान-युग में मानव-जाति का नाश होगा। खैर ! नाश को तो मैं डरता नहीं। ईश्वर की इच्छा से होगा, सो होगा। लेकिन मानवता का नाश होगा। मानव का हो तो कोई बात नहीं। वह तो ईश्वर की इच्छा होगी, तब होगी ही। लेकिन मानवता गुणविकास के द्वारा ही आगे बढ़ेगी।

दूसरी बात, **आत्मगुणैश्च सूक्ष्मैः** । आत्मा के सूक्ष्म गुण हैं, उनका विकास। कारुण्य है, वात्सल्य है, दया है, ये आत्मा के स्वाभाविक गुण हैं। आत्मा संकुचित नहीं, व्यापक है। जिन गुणों से व्यापकता की अनुभूति आती है, वे आत्मा के गुण हैं। जिन गुणों से मनुष्य का संकोच होता है, विकास के बदले आत्म-संकोच, वे अनात्म गुण हैं। वे आत्मा के गुण नहीं। तो कारुण्य, साम्य, ऐक्य, प्रेम, वात्सल्य इत्यादि गुण हैं, जिनसे मनुष्य को विश्वानुभूति सकलानुभूति होती है। यानी सबके साथ एकरूपता का अनुभव

27

मनुष्य को होगा वे गुण सूक्ष्म हैं। उन सूक्ष्म गुणों का ध्यान ज्यादा रखना चाहिए। मार्ग कोई भी हो – सातत्ययोग चाहिए और चाहिए आत्मा के सूक्ष्म गुणों का विकास।

अगर सूक्ष्म गुणों का ध्यान रहा और 'कालेन' यानी सातत्य रहा, तो उसमें से शक्ति-स्फोट होगा। यह सर्वत्र लागू है। कोई खास समाज, विशेष देश, विशेष मार्ग, विशेष परिस्थिति को ही लागू है, ऐसा नहीं। समग्र विश्व को और हमेशा के लिए लागू है।

16. स कारणम्

73. तमीश्वराणां परमं महेश्वरं

तं देवतानां परमं च दैवतम्
पतिं पतीनां परमं परस्तात्
विदाम देवं भुवनेशमीड्यम्

74. न तस्य कार्यं करणं च विद्यते

न तत्समश्चाभ्यधिकश्च दृश्यते
परास्य शक्तिर् विविधैव श्रूयते
स्वाभाविकी ज्ञानबलक्रिया च

75. न तस्य कश्चित् पतिरस्ति लोके

न चेशिता नैव च तस्य लिंगम्
स कारणं करणाधिपाधिपः

न चास्य कश्चित् जनिता न चाधिपः

76. यस्तंतुनाभ इव तंतुभिः प्रधानजैः

स्वभावतो देव एकः स्वमावृणोत्
स नो दधाद् ब्रह्माप्ययम्

16. वही (सबका) कारण

73. वह ईश्वर का परम महेश्वर, देवताओं का परम दैवत, पतियों का पति, पर से परे, भुवनेश, उस स्तवनीय देव को हम जानें।

74. उसे कुछ करना नहीं है, उसको किसी साधन की जरूरत नहीं, उसके बराबरी का या उससे बढ़कर कोई दीखता नहीं। उसकी उत्कृष्ट शक्ति अनेक प्रकार की सुनी जाती है। उसमें ज्ञान-क्रिया और बल-क्रिया सहज ही है।

75. जगत में उसका कोई पालनकर्ता नहीं, उस पर कोई सत्ता चलानेवाला नहीं, अथवा उसका कोई चिह्न नहीं। वही (सबका) कारण है। वह इंद्रियों के स्वामी का भी स्वामी है। उसका न कोई उत्पन्न-कर्ता है, न कोई अधिपति।

76. मकड़ी जैसे तंतुओं से अपने को लपेट लेती है, वैसे जो एक देव स्वभावतः प्रकृति से उत्पन्न (कार्यों द्वारा) अपने को लपेट लेता है, वह हमें ब्रह्म में लीन करे।

भगवद्गीता कहती है, मत्तः परतरं नान्यत् किंचिदस्ति धनंजय (7.7) – मुझसे श्रेष्ठ दूसरा कोई तत्त्व है ही नहीं। परमेश्वर परम कारण है। केवल सत्। उससे परे किसी बात की कल्पना ही नहीं की जा सकती। जड, चेतन, शून्य सब उसमें पिरोये हुए हैं। परमेश्वर को कार्य-कारण-परंपरा का अंत बताया। मटका कार्य है, मिट्टी कारण। मिट्टी कार्य है, पृथ्वी कारण। पृथ्वी, आपतत्त्व का कार्य, ऐसे पीछे-पीछे जाते-जाते अंत में परमेश्वर। जिसके उस पार आप जा ही नहीं सकते वह परमेश्वर परम कारण; बाकी अवांतर छोटे-छोटे कारण।

17. गुणी गुणेशो निर्गुणः

77. एको देवः सर्वभूतेषु गूढः

सर्वव्यापी सर्वभूतांतरात्मा
कर्माध्यक्षः सर्वभूताधिवासः
साक्षी चेता केवलो निर्गुणश्च

78. एको वशी निष्क्रियाणां बहूनां

एकं बीजं बहुधा यः करोति
तत्कारणं सांख्ययोगाधिगम्यं
ज्ञात्वा देवं मुच्यते सर्वपाशैः

79. एको हंसो भुवनस्यास्य मध्ये

स एवाग्निः सलिले संनिविष्टः
तमेव विदित्वाऽति मृत्युमेति
नान्यः पंथा विद्यते अयनाय

80. स विश्वकृद् विश्वविद् आत्मयोनिः

ज्ञः कालकालो गुणी सर्वविद् यः

प्रधान-क्षेत्रज्ञ-पतिर् गुणेशः

संसार-मोक्ष-स्थिति-बंध-हेतुः

81. स तन्मयो ह्यमृत ईशसंस्थः

ज्ञः सर्वगो भुवनस्यास्य गोप्ता

य ईशे अस्य जगतो नित्यमेव

नान्यो हेतुर् विद्यते ईशनाय

17. गुणी, गुणों का ईश, निर्गुण

77. एक देव, सब भूतों में छिपा हुआ, सर्वव्यापी, सब भूतों का अंतर्दामी, कर्मों का अध्यक्ष, सब प्राणियों में रहनेवाला, साक्षी, ज्ञाता, परिशुद्ध और निर्गुण है।

78. जो एक अनेक निष्क्रियों पर सत्ता चलाता है, एक बीज को अनेकरूप कर देता है, सबका कारण है, सांख्य-ज्ञान से और योग से जाना जाता है, उस देव को जो जानता है वह सब पाशों से मुक्त होता है।

79. इस भुवन के मध्य में एक हंस (आत्मा) है, वही जल में प्रविष्ट अग्नि है। उसको जानकर ही (साधक) मृत्यु को लांघता है। वहां जाने के लिए (यानी मोक्ष-प्राप्ति का) इसके सिवा दूसरा मार्ग नहीं।

80. वह विश्व का कर्ता, विश्व को जाननेवाला, स्वयंभू, ज्ञाता, काल का भी काल, गुणवान, जो सर्वज्ञ, प्रकृति और जीवात्मा का स्वामी, गुणों का ईश, संसार के मोक्ष, स्थिति और बंधन का हेतु है।

81. वह तन्मय (यानी विश्वमय), अ-मृत, ईश्वररूप से स्थित, ज्ञाता, सर्वव्यापी, इस भुवन का रक्षक, जो इस जगत पर सदा शासन करता है। शासन करने के लिए उसे अन्य हेतु नहीं है (यानी वह शासन सहज है)।

भगवद्गीता के 13 वें अध्याय में ज्ञेय का वर्णन करते हुए उसे निर्गुणं गुणभोक्तृ च - गुणों को भोगकर निर्गुण कहा है। गुणों को पेट में समाकर निर्गुण। यानी गणित की भाषा में अनंतगुण भी कहा जा सकेगा। निर्गुण = (अ) सर्वगुणवर्जित (आ) सत्त्वादि त्रिगुणरहित। असम के संत माधवदेव ने गाया है -

नवंबर 2023 : 8

तुमि गुणनियंता निर्गुण गुणधाम ।

सत्याग्रह में हमें कोई पीडा-मूल्य (न्यूसन्स) खडा नहीं करना है। हमारा काम तो पानी में पैठे हुए अग्नि जैसा है। स एव अग्निः सलिले संनिविष्टः - वह अग्नि है, पर पानी में पैठा हुआ है। वह पानी को गरम कर देगा, लेकिन पानी कितना भी गरम होगा, तो भी घर जलायेगा नहीं। अग्नि जलाने में समर्थ है, पानी नहीं। यह है सत्याग्रह का स्वरूप। सत्याग्रह किसी को जला नहीं सकता, गरमी पहुंचा सकता है।

18. मुमुक्षु-शरणम्

82. यो ब्रह्माणं विदधाति पूर्वं

यो वै वेदांश्च प्रहिणोति तस्मै

तं ह देवं आत्मबुद्धिप्रकाशं

मुमुक्षुर् वै शरणमहं प्रपद्ये

83. निष्कलं निष्क्रियं शांतं निरवद्यं निरंजनम्

अमृतस्य परं सेतुं दग्धेधनमिवानलम्

84. यदा चर्मवदाकाशं वेष्टयिष्यन्ति मानवाः

तदा देवं अविज्ञाय दुःखस्यातो भविष्यति

85. तपःप्रभावाद् देवप्रसादाच्च

ब्रह्म ह श्वेताश्वतरोऽथ विद्वान्

अत्याश्रमिभ्यः परमं पवित्रं

प्रोवाच सम्यग् ऋषिसंघजुष्टम्

86. यस्य देवे परा भक्तिः यथा देवे तथा गुरौ

तस्यैते कथिता ह्यर्थाः प्रकाशन्ते महात्मनः

प्रकाशन्ते महात्मन इति।

18. मुमुक्षु-शरण

82. जो प्रारंभ में ब्रह्मदेव को उत्पन्न करता है, जो उसे वेदों को सौंपता है, उस आत्मबुद्धि-प्रकाशक देव को, मैं मुमुक्षु, शरण जाता हूं।

83. निरवयव, निष्क्रिय, शांत, निर्दोष, निरंजन, अमृतत्व का श्रेष्ठ सेतु, ईंधन जलाये हुए अग्नि के समान देदीप्यमान, (उस देव को मैं शरण जाता हूं)।

29

84. चमड़े की भांति जब मनुष्य आकाश को लपेट सकेगा, तब देव को न जानकर भी (उसके) दुःख का अंत होगा।

85. तप के प्रभाव से और देव के प्रसाद (प्रसन्नता) से श्वेताश्वतर ऋषि ने ब्रह्म को जाना और ऋषि-समुदाय से सेवित उस परम पवित्र ब्रह्म का आश्रममुक्त परमहंसों के सामने उत्तम व्याख्यान किया।

86. जिसकी भगवान (देव) में परम भक्ति है और जैसी देव में है वैसी गुरु में है, उस महात्मा को ये बतायी हुई बातें स्पष्ट रूप से समझती हैं; उस महात्मा को ये बतायी हुई बातें स्पष्ट रूप से समझती हैं।

मुमुक्षु - मोक्षार्थी साधक, मोक्षदृष्टि से जीने की इच्छा रखनेवाला। जीवन की प्रत्येक कृति मोक्ष की ओर ले जानेवाली हो, इसकी उसे चिंता रहती है। पांचवें अध्याय में गीता कहती है - **यतेन्द्रिय-मनोबुद्धिर्मुनिर् मोक्षपरायणः**। यानी मोक्षार्थी वह, जो इंद्रियां, मन, बुद्धि को नियंत्रण में रखता है। शंकराचार्य ने सब साधनों में मुक्ति की इच्छा को मुख्य साधन कहा है - **साधनानां तु सर्वेषां मुमुक्षा मूल-कारणम्** - मूल यानी बेसिक (बुनियादी)। शरीर का वर्णन करते हुए शंकराचार्य कहते हैं, विवेक मस्तक है - **शिरः विवेकः**, अत्यंत वैराग्य शरीर है - **अत्यंतं वैराग्यं वपुः**, शमदमादि छह अवयव है - **शमादयः षट् अंगानि**। और प्राण है मोक्षेच्छा - **मोक्षेच्छा प्राणः**।

तपःप्रभावाद् देवप्रसादाच्च (85) - श्वेताश्वतर ऋषि को ब्रह्म का ज्ञान हुआ। कैसे हुआ ? **तपःप्रभावाद् देवः प्रसादात् च** - तप के प्रभाव से और देव के प्रसाद से। दोनों बातें बता दीं। देवप्रसाद यानी योगेश्वर कृष्ण और तपःप्रभाव यानी धनुर्धर पार्थ। भक्तिमार्गी लोग ईश्वरकृपा कहकर संतुष्ट हो जाते हैं और कर्मयोगी तप की महिमा बताते हैं। तप की अपनी महिमा है ही लेकिन दोनों की जरूरत है। श्वेताश्वतर ऋषि को समत्वबुद्धि प्राप्त हुई है इसलिए

वे दोनों बातें बताते हैं। उनका तत्त्वकथन सम्यक् है। एक हाथ से ताली नहीं बजती। एक ओर भक्त का प्रयत्न चाहिए, दूसरी ओर भगवान की कृपा चाहिए। एक साधन से पहुंच सकते हैं किंतु वह एकांगी मार्ग होगा। उसमें सम्यक्त्व नहीं होगा। अतः तपःप्रभाव और देवप्रसाद, दोनों बताये हैं।

अब ऋषि को ज्ञान हुआ तो क्या किया ? **प्रोवाच** - प्रवचन शुरू कर दिया। **परमं पवित्रं ज्ञान** कहा। किनसे कहा ? **अत्याश्रमिभ्यः** सब आश्रम जिन्होंने पार कर लिये हैं, उनको कहा। और उन्होंने जो बात बतायी, उसका ऋषियों के संघ ने सेवन किया - **ऋषिसंघजुष्टम्**।

यस्य देवे परा भक्तिः यथा देवे तथा गुरौ (86) - ज्ञान-परंपरा गुरुमुख से प्राप्त होती है। अपने यहां ज्ञानियों की गुरुपरंपरा चलती थी और बड़ा आदर था अपने यहां संप्रदाय का। शंकराचार्य ने तो यहां तक कह दिया कि जो संप्रदाय नहीं जानता, वह विद्वान हो तो भी उसे मूर्ख समझना - **असंप्रदायवित् सर्वशास्त्रविदपि मूर्खवत् एव उपेक्षणीयः**। अपने देश में ज्ञानियों की परंपरा बीच में खंडित हो गयी। अब फिर से उत्साह आया है कि अपनी विद्या का संशोधन होना चाहिए। आशा है भारत में ब्रह्मविद्या नये रूप में प्रकाशित होगी और उस क्षेत्र में नयी-नयी खोजें होती रहेंगी।

X X X

श्वेताश्वतर यानी श्वेत+अश्वतर। अश्वतर, यह अश्व और गधे के बीच का प्राणी है, खच्चर। श्वेत = सफेद, अश्वतर = खच्चर। श्वेताश्वतर ऋषि का नाम है और उसका अर्थ है सफेद खच्चरवाला। यह उपनिषद् कठोपनिषद् की बराबरी का यानी उसी योग्यतावाला माना जाता है।

X X X

श्वेताश्वतर उपनिषद् में अनेक पाठभेद, मतभेद हैं। यह जो हमने छापा है, वह हमारी जिम्मेदारी है।

2. कौषीतकि ब्राह्मणोपनिषत्

शांतिमंत्र

ॐ वाङ् मे मनसि प्रतिष्ठिता । मनो मे वाचि प्रतिष्ठितम् । आविरावीर् म एधि । वेदस्य म आणी स्थः । श्रुतं मे मा प्रहासीः । अनेनाधीतेन अहोरात्रान् संदधामि । ऋतं वदिष्यामि । सत्यं वदिष्यामि । तन्माभवतु । तद् वक्तारमवतु । अवतु माम् । अवतु वक्तारम् । अवतु वक्तारम् ॥

ॐ शांतिः शांतिः शांतिः ॥

ॐ मेरी वाणी मन में प्रतिष्ठित है। मेरा मन वाणी में प्रतिष्ठित है। हे प्रकाशरूप आत्मन् ! मेरे लिए प्रकट होओ। (हे मन और वाणी !) मेरे लिए वेद लाने में समर्थ होइए। मैंने सुना हुआ (ज्ञान) मेरा त्याग न करे। इस अध्ययन से मैं दिन और रात को जोड़ूँगा। मैं ऋत बोलूँगा। मैं सत्य बोलूँगा। वे मेरी रक्षा करें। वे बोलनेवाले की रक्षा करें। (वे) रक्षा करें मेरी। (वे) रक्षा करें बोलनेवाले की, रक्षा करें बोलनेवाले की।

ॐ शांतिः शांतिः शांतिः ॥

* *

मरने के बाद आत्मविकास की सीढ़ियां चढ़ते-चढ़ते परमेश्वर के पास पहुंचने के मार्ग को देवयान मार्ग कहते हैं। उस मार्ग का सुंदर चित्र यहां प्रस्तुत किया गया है। जैसा कि किसी एकाध नाटक में प्रस्तुत किया गया हो। उपनिषद् में अन्यत्र कहीं ऐसा चित्र नहीं पाया जाता। यह एक ही चित्र है।

1. पर्यंक-विद्या

1. स एतं देवयानं पंथानमापद्य । अग्नि-लोकं आगच्छति।

स वायु-लोकम् । स आदित्य-लोकम् ।
स वरुण-लोकम् । स इंद्र-लोकम् ।
स प्रजापति-लोकम् । स ब्रह्म-लोकम् ।
स ब्रह्मालंकारेण अलंकृतः, ब्रह्म विद्वान्,
ब्रह्म अभिप्रैति ।

1. पर्यंक-विद्या

1. वह इस देवयान-मार्ग को प्राप्त कर, अग्निलोक में जाता है।

फिर वायुलोक को, फिर आदित्यलोक को, फिर वरुणलोक को, फिर इंद्रलोक को, फिर प्रजापतिलोक को और अंत में ब्रह्मलोक को पहुंचता है।

वह ब्रह्मालंकार से अलंकृत, ब्रह्म को जाननेवाला, ब्रह्माभिमुख बनता है।

पर्यंक = पलंग, बिछाना

छांदोग्य उपनिषद् में देवयान और पितृयान ऐसे दो मार्ग का जिक्र मिलता है।

वैसे ही छांदोग्य में ब्रह्मलोक का यहां से मिलता-जुलता विवरण मिलता है।

2. स आगच्छति आरं हृदम् । तं मनसा अत्येति ।
स आगच्छति विजरां नदीम् । तां मनसैवात्येति
तत् सुकृत-दुष्कृते धनुते ।

तस्य प्रिया ज्ञातयः सुकृतमुपयन्ति । अप्रिया दुष्कृतम् ।

स एष विसुकृतो विदुष्कृतः, ब्रह्म विद्वान्,
ब्रह्मैव अभिप्रैति ।

2. वह 'आर्' नाम के हृद (सरोवर) के पास आता है। उस (हृद) को वह मन से ही लांघ जाता है।

(फिर) वह 'विजरा' नदी के पास आता है। उसको वह मन से ही लांघ जाता है।

तब (वह) पुण्य-पाप को फेंक देता है।

(उसका) पुण्य लेते हैं उसके प्रिय मित्र और पाप लेते हैं शत्रु।

वह यह पुण्यमुक्त और पापमुक्त होकर ब्रह्म को जाननेवाला ब्रह्माभिमुख होता है। (जैसे विष्णुभक्त में विष्णु के गुण आते हैं।)

3. स आगच्छति इल्यं वृक्षम् । तं ब्रह्मगंधः प्रविशति।

स आगच्छति सालज्यं संस्थानम् । तं ब्रह्मरसः प्रविशति ।

स आगच्छति अपराजितं आयतनम् । तं ब्रह्मतेजः प्रविशति।

स आगच्छति अमितौजसं पर्यंकम् । तस्मिन् ब्रह्मा आस्ते ।

3. वह 'इल्यं' नाम के वृक्ष के पास आता है। ब्रह्मगंध उसमें (हृदय में) प्रवेश करती है।

वह आता है 'सालज्य' संस्थान के पास, और उसमें (हृदय में) ब्रह्मरस प्रवेश करता है।

वह 'अपराजित' नाम के घर के नजदीक आता है और उसमें (हृदय में) ब्रह्मतेज प्रवेश करता है।

फिर वह 'अमितौजस' (अत्यंत तेजस्वी) पलंग के पास आता है। उस पर ब्रह्मा बैठा है।

संस्थानम् = सम्यक् स्थान, अच्छी जगह

4. तं ब्रह्मा पृच्छति कोऽसीति ।

तं प्रतिब्रूयात् - यस्त्वमसि सोऽहमस्मीति।

4. उसको ब्रह्मा पूछता है - "तुम कौन हो ?"

वह जवाब दे - "जो तुम हो, वह मैं हूँ।"

सोऽहमस्मि = अहं ब्रह्मास्मि

5. तदेतत् ऋक्-श्लोकेन अभ्युक्तम् -

यजूदरः सामशिराः असौ ऋङ्मूर्तिरव्ययः

स ब्रह्मेति स विज्ञेयः ऋषिर्ब्रह्ममयो महान्।

5. वह यह ऋचा के एक श्लोक से कहा है - यजु

(यज्ञ) जिसका उदर है, साम (समत्व) जिसका सिर है, ऐसा यह ऋक्-मूर्ति (ज्ञान-मूर्ति) सनातन है। वह ब्रह्मा है। उसे जानें। वही ब्रह्ममय (वेदमय) महान ऋषि है।

यजुस् - यज्ञ - 'उदरभरण नोहे जाणिजे यज्ञकर्म'

साम - समत्व

ऋङ्मूर्ति - ज्ञानमूर्ति

अव्ययः - सनातन

ऋक्, साम, यजुस् - त्रयी विद्या का उल्लेख छांदोग्य में भी मिलता है।

2. आंतरं अग्निहोत्रम्

6. अथातः सांयमनं प्रातर्दनम् । आंतरं अग्निहोत्रं इति च आचक्षते ।

यावद् वै पुरुषो भाषते, न तावत् प्राणितुं शक्नोति । प्राणं तदा वाचि जुहोति ।

यावद् वै पुरुषः प्राणिति । न तावत् भाषितुं शक्नोति । वाचं तदा प्राणे जुहोति ।

एते अनंते अमृताहुती । जाग्रच्च स्वपंश्च, सततं अव्यवच्छिन्नं जुहोति ।

अथ या अन्या आहुतयः । अंतवत्यस् ताः कर्ममय्यो हि भवन्ति ।

एतद् ह वै पूर्वं विद्वांसः, अग्निहोत्रं न जुहवांचक्रुः ।

2. आंतरिक अग्निहोत्र

6. अब प्रतर्दन को प्राप्त हुआ 'सांयमन' (यानी संयमपूर्वक (यमनियमपूर्वक) आचरण में लाने का प्राणायाम-शास्त्र) सीखेंगे। इसे ही 'आंतरिक अग्निहोत्र' ऐसा भी कहते हैं।

जब पुरुष बोलता है तब (उसे) प्राण-क्रिया करना संभव नहीं होता। उस समय (वह) प्राण की वाणी में आहुति देता है।

जिस समय पुरुष प्राण-क्रिया करता है उस समय बोल नहीं सकता। तब (वह) वाणी की प्राण में आहुति देता है।

ये दो अनंत और अमृत आहुति (पुरुष) जागृति में और नींद में सतत, न रुकते हुए देता रहता है।

परंतु जो अन्य (बाहर होमकुंड में दी जानेवाली) आहुतियां हैं वे सांत हैं। (क्योंकि) वे कर्ममय हैं।

ऐसा जाननेवाले प्राचीन विद्वान अग्निहोत्र हवन नहीं करते थे।

गृहस्थ का कर्तव्य है अग्निहोत्र, उसका यहां पर्याय बताया है। उसका अर्थ है कि स्थूल अग्निहोत्र की जरूरत नहीं है। जीवन में सूक्ष्म अग्निहोत्र चलायें। ज्ञानयज्ञ, तपोयज्ञ, जपयज्ञ - इस प्रकार गीता में अनेक यज्ञों को सूक्ष्म रूप दिया है। गीतापूर्व कौषीतकि में यह विषय रखा गया है। कौषीतकि के आधार से मनु-स्मृति में उस विषय को मान्यता मिली है। मनु ने अग्निहोत्र को मान्य किया है, परंतु जो सूक्ष्म अग्निहोत्र करेगा, उसे वह माफ है।

वाचि एके जुह्वति प्राणं प्राणे वाचं च सर्वदा

वाचि प्राणे च पश्यन्तः यज्ञ-निर्वृत्तिं अक्षयाम्

वाणी और प्राण में अक्षय यज्ञ चल रहा है ऐसा देखनेवाले कोई-कोई सदा वाणी में प्राण और प्राण में वाणी का होम करते हैं।

बोलते समय हम श्वासोच्छ्वास नहीं करते, ऐसा नहीं है। बाहर का अंदर नहीं ले सकते।

3. प्राणव्रत - न याचेत्

7. प्राणो ब्रह्मेति ह स्माह कौषीतकिः ।

तस्य ह वा एतस्य प्राणस्य ब्रह्मणः - मनो दूतं, वाक् परिवेष्टी, चक्षुर् गोप्तृ, श्रोत्रं संश्रावयितृ।

तस्मै वा एतस्मै प्राणाय ब्रह्मणे - एताः सर्वा देवताः, अयाचमानाय बलिं हरन्ति ।

तथो एव अस्मै सर्वाणि भूतानि अयाचमानायैव बलिं हरन्ति, य एवं वेद।

8. तस्य उपनिषत्, न याचेत् - इति ।

तद् यथा ग्रामं भिक्षित्वा, अलब्ध्वा, उपविशेत्-
नाहं अतः अदत्तं अश्नीयामिति ।

य एव एनं पुरस्तात् प्रत्याचक्षीरन्, त एव एनं उपमंत्रयन्ते, ददाम ते इति ।

3. प्राणव्रत - याचना न करें

7. प्राण ब्रह्म है ऐसा कौषीतकि ने कहा।

उस इस प्राण-ब्रह्म का 'मन' दूत है, वाणी 'सेविका' है, चक्षु 'रक्षक' है, श्रोत्र 'संदेशा देनेवाला' है।

उस इस प्राण-ब्रह्म को ये सारे देवता न मांगते हुए बलि देते हैं।

जो ऐसा जानता है, उसे सब भूत न मांगते हुए बलि देते हैं।

8. 'याचना न करें' यह इसका 'उपनिषद' (यानी गूढ़ तत्त्व) है।

जैसे कोई गांव में भिक्षा मांगने पर न मिले तो बैठ जाता है और कहता है - "मैं अब किसी ने नहीं दिया तो नहीं खाऊंगा।"

फिर जिन्होंने पहले इसे कहा था कि 'भिक्षा नहीं देंगे', वे ही इसके पास आकर कहते हैं, 'हम तुमको देते हैं।'

मनुष्य मनोभूमिका पर न रहे। मन से मुक्त रहे। और शरीर द्वारा प्राणधारणा करे, इसी को प्राणव्रत कहते हैं। ज्ञानेश्वर ने कहा, विचरे प्राणवृत्ति जनीं वनीं - वह लोगों में और जंगल में जनीं वनीं घूमता है, प्राणवृत्ति से, मनोवृत्ति से नहीं। बारहवें अध्याय के भक्तलक्षणों में यह सुंदर तरीके से रखा है। इस प्रकार प्राणवृत्ति से रहनेवाले को आहार के लिए क्या करना होगा ? गांव में घूमना और बैठकर खाना। घूमते हुए किसी ने भिक्षा नहीं दी तो फिर से नहीं जायेगा। मांगने की जरूरत नहीं। एक बार भी जो गया, वह प्राणविषयक कर्तव्य के लिए गया। भिक्षा मिली तो ठीक, न मिली तो कहे - नाहं अतः अदत्तं अश्नीयामिति मैं अब किसी ने नहीं दिया तो नहीं खाऊंगा। खुद होकर किसी ने ला दिया तो ठीक, अन्यथा शांत बैठे रहे। लाकर नहीं दिया तो 'उपवास' प्रसन्न, लाकर दिया तो 'प्राण' प्रसन्न। फिर उपनिषद

कहता है कि तुम अगर शांत बैठोगे तो पहले जिसने इन्कार किया था वे ही भिक्षा लायेंगे और कहेंगे कि लो। इस प्रकार, उपनिषद् ने आश्वासन दिया है। यह विचार भी उपनिषदों में अन्यत्र कहीं नहीं पाया जाता। कुछ विचार बार-बार आते हैं। जो विचार दुबारा कहीं नहीं आया वह ध्यान खींचता है। कौषीतकि में ऐसे कुछ विचार ध्यान आकर्षित करते हैं।

4. प्राणोऽस्मि प्रज्ञात्मा

9. प्रतर्दनो ह वै दैवोदासिः । इंद्रस्य प्रियं धाम
उपजगाम, युद्धेन च पौरुषेण च

तं ह इंद्र उवाच । प्रतर्दन वरं ते ददानीति ।
स होवाच प्रतर्दनः । त्वमेव मे वृणीष्व, यं त्वं
मनुष्याय हिततमं मन्यसे इति ।

तं ह इंद्र उवाच । न वै वरो अवरस्मै वृणीते ।
त्वमेव वृणीष्व इति ।

एवं अ-वरो वै किल मे। इति होवाच प्रतर्दनः।

4. मैं प्राण हूं, मैं प्रज्ञात्मा हूं

9. दिवोदास का पुत्र प्रतर्दन, इंद्र के प्रिय धाम को
आया, युद्ध से और पराक्रम से।

उसको इंद्र ने कहा - “हे प्रतर्दन ! अब मैं तुम्हें
वर देता हूं।”

वह प्रतर्दन बोला - “तुम ही मुझे (वह) वर देने
की इच्छा करो, जो तुम मनुष्य के लिए अत्यंत हितकर
समझते हो।”

उसको इंद्र ने कहा - “दूसरों के लिए वर मांगा
नहीं जाता। (इसलिए) तुम ही वर मांगो।”

“तो फिर मुझे वर चाहिए ही नहीं” - ऐसा प्रतर्दन
ने कहा।

प्रतर्दन इंद्रलोक में गया, तो वहां इंद्र ने उसे
वरदान मांगने को कहा। लेकिन प्रतर्दन ने इस पर
उत्तर दिया, “तेरी दृष्टि से जो वर मनुष्य के लिए
‘हिततम’ जान पड़े, वही तू मुझे दे।” इस पर इंद्र ने
कहा, “वर ‘स्वयंवर’ होना चाहिए।” तो प्रतर्दन ने
कह दिया - “मुझे अभी वर ही नहीं चाहिए।”

इस आख्यायिका में भक्त को सिखावन दी गयी है
कि अपनी अक्ल न चलाये, गुरु पर सब सौंप दे। अपनी
अक्ल से गुरु के पास मांगने में धोखा है। इसलिए गुरु पर
ही सौंपे। यह विचार खूब रमणीय है। इस आख्यायिका
का विचार दूसरी जगह नहीं आया है।

10. अथो खलु इंद्रः सत्यादेव नेयाय । सत्यं हि इंद्रः।

स होवाच । मामेव विजानीहि । एतदेवाहं
मनुष्याय हिततमं मन्ये, यन्मां विजानीयात् ।

त्रिशीर्षाणं त्वाष्ट्रं अहनम् । अरुन्मुखान् यतीन्
सालावृकेभ्यः प्रायच्छम् । तस्य मे तत्र न लोम च
मा मीयते ।

स यो मां विजानीयात् । नास्य केन च कर्मणा
लोको मीयते। न मातृवधेन, न पितृवधेन, न स्तेयेन,
न भ्रूणहत्याया - इति ।

10. परंतु इंद्र सत्य से च्युत नहीं हुआ। क्योंकि
सत्य ही इंद्र है।

वह बोला - “मुझे ही साक्षात् जानो। यही मैं मनुष्य
के लिए अत्यंत हितकर समझता हूं (कि वे) मुझे जानें।”

“तीन सिरवाले त्वष्ट्रपुत्र को मैंने मारा। नीचे सिर
ऊपर पांव रखकर तपस्या करनेवाले (यानी ढोंगी) यतियों
को (मैंने) भेड़ियों को खाने के लिए दिया। तो भी उससे
(उस कर्म से) मेरा बाल भी बांका नहीं हुआ।

“वैसे ही जो मुझे जानेगा, उसका ‘लोक’ किसी
भी (पाप) कर्म से क्षीण नहीं होता - न मातृवध से, न
पितृवध से, न चोरी से, न भ्रूणहत्या से।”

यहां इंद्र यानी परमात्मा, न कि देवतात्मा या
जीवात्मा। सत्यं हि इंद्रः - सत्य ही इंद्र का स्वरूप है
- इस कारण उसे अपना वाक्य तो सत्य करना ही
था। “तब तू मुझे ही पहचान, क्योंकि मेरी दृष्टि से
मुझे पहचानना ही मनुष्य के लिए हिततम होगा,”
यह कहकर इंद्र ने उसके समर्थन में, “मैंने त्वाष्ट्रादिकों
का वध किया, लेकिन उससे मेरा एक बाल भी बांका
नहीं हुआ”, ऐसी आत्ममहिमा गायी है। और आखिर
में “जो मुझे पहचानता है उसके हाथ से मातृवधादि

घोर कर्म हुए हों, फिर भी उसे पाप नहीं (लगता) – नास्य पापम्” ऐसी ‘रोचनार्थ फल-श्रुति’ बतलायी है। प्रतर्दन-इंद्र-संवाद की इस आख्यायिका के जैसा संवाद और विचार अन्यत्र नहीं है। पाप-पुण्य से वह मुक्त रहता है, यह विचार दूसरी जगह आया है, परंतु जैसा यहां रखा गया है – आत्यंतिक रूप से अंतिम छोर के महापातक का नाम लेकर, वैसा दूसरी जगह नहीं है। इस आख्यायिका का प्रयोजन त्वाष्ट्रावधादि इंद्रकर्मों की प्रशंसा करना नहीं, बल्कि विज्ञान-स्तुति है, यह बात शास्त्रदृष्ट्या तूपदेशो वामदेववत् इस सूत्र पर किये गये भाष्य में आचार्य ने स्पष्ट कर दी है। इस सूत्र का भावार्थ यह है कि ‘इंद्र की भाषा वामदेव की भाषा जैसी शास्त्रीय है, व्यावहारिक नहीं।’ वामदेव वैदिक ऋषि हैं। विश्वात्मभावना के दृष्टांत के रूप में उपनिषदों में इनके वचन नाम-निर्देश-पूर्वक उद्धृत किये गये हैं। य एवं वेद अहं ब्रह्मास्मीति स इदं सर्वं भवति – जिसे ‘मैं ब्रह्म हूं’ यह ज्ञान हो जाता है, वह सर्व-रूप बनता है – इस तत्त्व को सिद्ध करने के लिए वामदेव का उदाहरण देते हैं।

ब्रह्म-ज्ञान के द्वारा अद्वैत के दर्शन होते ही मैं ही चींटी से लेकर ब्रह्मदेव तक विविध रूप धारण कर विश्व-व्यापक बना हुआ हूं, ऐसा अनुभव होता है, यह बात हमें वामदेव के श्रौत उदाहरण पर से ही नहीं बल्कि आगे ‘मैंने सूर्य को उपदेश दिया’ (गी.4.1) या ‘सप्तर्षि, मनु वगैरह सब मेरे ही भाव हैं’ (गी. 10.6) इत्यादि भगवद्-वचन और अर्वाचीन काल में तुका आकाशाएवढा – तुकाराम आकाश के बराबर है – जैसी अभंगवाणी से भी दिखायी देती है; बल्कि जितने अंश में अद्वैत-भावना जागृत होगी, उतने अंश में इस विश्वरूपत्व का अनुभव किसी को भी हो सकता है। इस विश्वरूप महान आत्मा को दुनियाभर में सज्जनों की ओर से होनेवाले सत्कर्म और दुष्टों की ओर से किये जानेवाले असत्कर्म, सब ‘मेरे ही हैं’ ऐसा जान पड़ना स्वाभाविक है। इसी अर्थ में बहूनि मे अकृता कर्त्वाणि – मैंने बहुत से अकरणीय कर्म किये

नवंबर 2023

हैं – यों वैदिक ऋषियों के, या मीपण अहंकारों अंग भरला ताठा, विषय-कर्दमांत लाज नाही लोळता – ‘मैं मैपन के अहंकार से अकडता जाता हूं। मुझे विषय-रूपी कीचड में लोटते हुए शर्म नहीं आती’ – ऐसे लौकिक संतों के उद्गार निकलते हैं। सारी दुनिया का कोई भी चोर चोरी करे तो – शास्त्रीय भाषा में – इस महात्मा के द्वारा की गयी चोरी ही है, किसी खूनी मनुष्य द्वारा किये गये खून – शास्त्रीय भाषा में – इस महात्मा के द्वारा किये गये खून ही हैं। लेकिन ऐसे कितने ही खून या कितनी ही चोरियां इस महात्मा के हाथ से होती हों, फिर भी उनसे इसका एक बाल भी बांका नहीं होता, यह भी उसी ज्ञान की महिमा है कि जिससे सारे संसार के पाप इस महापुरुष के सिर मढे गये थे। इंद्र की भाषा वामदेव की भाषा के समान विश्वात्मभाव-प्रेरित अथवा शास्त्रीय है।

तस्य मे तत्र न लोम च मा मीयते – उससे मेरा बाल भी बांका नहीं हुआ। आत्मज्ञानी पुरुष को महापापों का भी स्पर्श नहीं होता। यहां आत्मज्ञान की प्रशंसा है, जैसे गीता में है – हत्वापि स इमान् लोकान् (18.17) – समस्त विश्व के संहार की आत्यंतिक भाषा ज्ञान-गौरव के लिए है। उसे अक्षरार्थ में नहीं लेना है। कर्म का हेतु बंधन पैदा करता है, स्वरूप नहीं।

11. स होवाच । प्राणोऽस्मि प्रज्ञात्मा ।

तं मां आयुर्मृतं – इत्युपास्व ।

यावद् हि अस्मिन् शरीरे प्राणो वसति, तावदायुः।

प्राणेन ह्येव अमुष्मिन् लोके अमृतत्वं आप्नोति।

यो वै प्राणः सा प्रज्ञा। या वा प्रज्ञा स प्राणः।

सह ह्येतौ अस्मिन् शरीरे वसतः, सह उत्क्रामतः।

11. उसने (इंद्र ने) कहा – ‘मैं प्राण हूं, मैं प्रज्ञात्मा हूं।’

‘‘उस मुझे (प्राण के कारण) आयुष्य है, अ-मृत है (यानी जीता हूं) ऐसी उपासना करो।

जब तक इस शरीर में प्राण रहता है तब तक ही आयु रहती है। प्राण से ही स्वर्गादि लोक में अमृतत्व प्राप्त करता है।

35

जो यह प्राण (विज्ञान) वही प्रज्ञा (अध्यात्म)। जो प्रज्ञा वही प्राण। दोनों इस शरीर में एक साथ रहते हैं, और एक साथ ही (शरीर से) निकल जाते हैं।”

प्राण – विज्ञान

प्रज्ञा – अध्यात्म

प्राण + प्रज्ञा = साइन्स + स्परिच्युआलिटी

12. प्रज्ञया शरीरं समारुह्य । शरीरेण सुखदुःखे

आप्नोति।

प्रज्ञयैव धियं समारुह्य। धिया विज्ञातव्यं आप्नोति।

न हि प्रज्ञापेतं शरीरं, सुखं दुःखं किंचन प्रज्ञापयेत्।

न हि प्रज्ञापेता धीः काचन सिध्येत् ।

12. प्रज्ञा द्वारा शरीर पर आरूढ होकर शरीर से सुख-दुःख प्राप्त करता है।

प्रज्ञा से ही बुद्धि पर आरूढ होकर बुद्धि से ज्ञान प्राप्त करता है।

प्रज्ञारहित शरीर सुख-दुःख का जरा भी ज्ञान नहीं कराता।

प्रज्ञारहित बुद्धि कुछ भी साध्य नहीं कर सकती।

प्रज्ञा – ब्रह्मशक्ति। वही शरीर पर आरूढ होती है और शरीर के सुख-दुःख का भोग भोगती है। वही बुद्धि पर आरूढ होकर बुद्धि द्वारा जाननेयोग्य जानती है।

13. ता वा एता भूतमात्रा अधिप्रज्ञम् । प्रज्ञामात्रा अधिभूतम् ।

यद् हि भूतमात्रा न स्युः, न प्रज्ञामात्राः स्युः ।

यद्वा प्रज्ञामात्रा न स्युः, न भूतमात्राः स्युः ।

न हि अन्यतरतो रूपं किंचन सिध्येत् । नो एतन्नाना ।

तद् यथा रथस्य अरेषु नेमिरर्पितः, नाभौ अरा अर्पिताः । एवमेव एता भूतमात्राः प्रज्ञामात्रा – स्वर्पिताः, प्रज्ञामात्राः प्राणेऽर्पिताः।

स एष प्राण एव प्रज्ञात्मा। आनंदो अजरोऽमृतः।

स न साधुना कर्मणा भूयान्। नो एव असाधुना कनीयान् ।

13. भूतमात्रा प्रज्ञा पर अवलंबित है और प्रज्ञामात्रा भूतों पर अवलंबित है।

अगर ये भूतमात्रा न हो तो प्रज्ञामात्रा नहीं रहेगी, और प्रज्ञामात्रा नहीं होगी तो भूतमात्रा भी नहीं रहेगी।

इनमें से (केवल) किसी एक के द्वारा ही कोई भी रूप सिद्ध नहीं होगा। ये भिन्न विभाग हैं ही नहीं।

जैसे रथ-चक्र के आरों में नेमि बैठाया रहती है और नाभि में आरें बैठाये रहते हैं, उसी प्रकार ये भूतमात्राएं प्रज्ञामात्रा में प्रतिष्ठित हैं और प्रज्ञामात्रा (अरारूप इंद्रिय) प्राणों में प्रतिष्ठित हैं।

वह यह प्राण ही प्रज्ञात्मा, आनंद, अजर और अमृत है। वह पुण्यकर्म से बढ़ता नहीं, पापकर्म से घटना नहीं।

भूतमात्रा = आधिभौतिक सृष्टि।

प्रज्ञामात्रा = मन, बुद्धि, ज्ञानेन्द्रिय इत्यादि।

मात्रा = अंश।

आधिभौतिक सृष्टि नहीं होगी तो बुद्धि नहीं रहेगी। सृष्टि नहीं तो ज्ञान नहीं, ज्ञान नहीं तो सृष्टि नहीं। भूतांश प्रज्ञा पर अवलंबित, प्रज्ञांश भूतों पर अवलंबित। सब्जेक्टिव सृष्टि ऑब्जेक्टिव सृष्टि पर अवलंबित, ऑब्जेक्टिव सृष्टि सब्जेक्टिव सृष्टि पर अवलंबित है।

आंख + सूर्य मिलकर दर्शन

बुद्धि + सृष्टि मिलकर कार्य।

ता वा एता भूतमात्रा अधिप्रज्ञम् । प्रज्ञामात्रा अधिभूतम् – भूतमात्रा यानी आधिभौतिक सृष्टि, भौतिक उन्नति। भौतिक उन्नति का नाप प्रज्ञा पर निर्भर है। जितनी प्रज्ञामात्रा होगी, उतनी भौतिक उन्नति होगी। भौतिक उन्नति प्रज्ञा पर अवलंबित है। और प्रज्ञा का परिमाण अवलंबित है भौतिक उन्नति पर। इसलिए भौतिकता के तौर पर अन्न खूब बढ़ाना चाहिए। अन्न बढ़ाने के लिए प्रज्ञा चाहिए और प्रज्ञा बढ़ाने के लिए अन्न चाहिए। खाना नहीं मिलता तो दिमाग नहीं चलता और दिमाग नहीं चलता तो खाना नहीं मिलता। दोनों परस्पर पर अवलंबित हैं। खाना = भूतमात्रा। दिमाग = प्रज्ञामात्रा। यद् हि भूतमात्रा न स्युः न प्रज्ञामात्राः स्युः – खाने को नहीं मिला और उपनिषद्

मैत्री

पढ़ने के लिए बुलाया तो कहेंगे कि पढ़ना संभव नहीं, दिमाग में बात पैठती नहीं। पहले खाना मिलना चाहिए। हिंदुस्तान की हालत है कि लोगों को खाने को ही नहीं मिलता। इससे उलटे, **यद् वा प्रज्ञामात्रा न स्युः, न भूतमात्रा स्युः** - मान लीजिए कि प्रज्ञामात्रा नहीं है तो अन्न कैसे बढ़ेगा ? प्रज्ञामात्रा, भूतमात्रा एक-दूसरे पर निर्भर हैं।

दूसरे ढंग से सोचें तो प्रज्ञा यानी सामान्य बुद्धि नहीं। आध्यात्मिक बुद्धि को प्रज्ञा कहेंगे। आध्यात्मिक उन्नति नहीं होगी तो भौतिक उन्नति नहीं सधेगी और भौतिक उन्नति के सिवा आध्यात्मिक उन्नति नहीं सधेगी। अमेरिका और हिंदुस्तान का झगडा है। वहां खाने को है लेकिन हजारों लोग आत्महत्या करते हैं, क्योंकि मानसिक संतोष नहीं है। और यहां प्रज्ञा है तो खाने को नहीं। यह भी सोचने की बात है। विज्ञान है, भौतिक उन्नति। आत्मज्ञान है, आध्यात्मिक उन्नति। दोनों परस्पर आधारित हैं। **न हि अन्यतरतो रूपं किञ्चन सिध्येत्** - दोनों में एक भी न रहा, तो रूप ही बनेगा नहीं। और फिर आखिर में कहते हैं, **नो एतन्नाना** - ये दोनों अलग हैं नहीं। खतम मामला।

दोनों एक ही हैं। यह देखने की दृष्टि है। एक है सायन्स, विज्ञान और एक आत्मज्ञान। दोनों ज्ञान के ही प्रकार हैं। विज्ञान बाहर प्रकाश डालता है, आत्मज्ञान अंदर प्रकाश डालता है।

भूतमात्रा और प्रज्ञामात्रा - दो पद्धतियां हैं। एक, जो लोग दिनभर मजदूरी करते हैं उनको प्रज्ञामात्रा का स्पर्श कराया जाये। और दूसरा, जिसको प्रज्ञामात्रा कुछ-न-कुछ स्पर्श कर चुकी है, वे मजदूर बनें, मजदूरी के क्षेत्र में जायें। इसलिए हम ब्रह्मविद्या-मंदिर को मजदूरी का क्षेत्र कह रहे हैं। हमको अभी तक एक ही पद्धति सधी है कि हम मजदूरी का क्षेत्र अपनाने की कोशिश करें। दूसरा प्रकार चलाने की कोशिश भी हमने की थी, लेकिन वह बनेगा ऐसा लगता नहीं। वह शक्ति कबीर में थी। वह तो बिलकुल जुलाहे जैसे लोगों का नेता था और उसमें

नवंबर 2023 : 10

चैतन्य प्रकट हुआ था। हमारा तो शिक्षितों को लेकर प्रयोग चला। उनको अन्लर्निंग - अविद्या सिखाना पड़ेगा। अब प्रश्न पूछते हैं - 'हाऊ टु लर्न अन्लर्निंग?' कागज पर लिखा है, उसको कोरा कैसे करना? उसको फाड़कर फैक्टरी में दे दो। वे उसे बहुत अच्छा बना देंगे !

5. कारयिता

14. **एष ह्येव एनं साधु कर्म कारयति तं, यं एभ्यो लोकेभ्य उन्निषते ।**

एष उ एव एनं असाधु कर्म कारयति तं, यं अधो निनीषते ।

एष लोकपालः। एष लोकाधिपतिः। एष सर्वेशः। स मे आत्मेति विद्यात्। स मे आत्मेति विद्यात्।

5. करानेवाला

14. यही इससे (मनुष्य से) पुण्यकर्म करवाता है, जिसको इस लोक से ऊपर ले जाने की इच्छा करता है।

यही उससे (मनुष्य से) पापकर्म करवाता है, जिसको इस लोक से नीचे ले जाने की इच्छा करता है।

यह लोकपाल - लोकों का पालन करनेवाला - है। यह लोकों का अधिपति है। यह सबका नियंता है। वह 'मेरी आत्मा' है ऐसा जानें, वह 'मेरी आत्मा' है ऐसा जानें।

'परमेश्वर उससे अच्छा काम कराता है, जिसकी वह उन्नति चाहता है और उससे बुरा काम कराता है, जिसकी वह अवनति चाहता है।' यह भी उपनिषद् का अद्वितीय वाक्य है। जीव के स्वतंत्र कर्तृत्व को इसमें लेशमात्र भी अवकाश नहीं रखा है। सारा बोझ ईश्वर के सिर पर डाल दिया है। इस पर भाष्यकार कहते हैं, **कुर्वन्तं हि तं ईश्वरः कारयति** - जीव करता है, उससे ईश्वर कराता है। कर्तृत्व से ईश्वर को बचाने के लिए भाष्यकार को ऐसी युक्ति प्रयुक्त करनी पड़ी। ऐसे ही अर्थ के **भ्रामयन् सर्वभूतानि** आदि गीता-वाक्य प्रसिद्ध ही हैं। उस पर 'गीताई-चिंतनिका'कार टिप्पणी देता है -

ईश्वर कहता है- "तू करना चाहता है, वैसे मैं कराता हूँ"- यह कहकर ईश्वर ने छुटकारा पा लिया।

इसे कहना चाहिए - "तू करायेगा, वैसे ही

मैं करूंगा।” तो यह छूट जायेगा।

भाष्यकार को जिस विचार ने कठिनाई में डाला और जिसमें से ‘गीताई-चिंतनिका’कार ने किसी तरह भाग निकलने का रास्ता ढूँढ निकाला, वह आत्यंतिक शरणागति का विचार भारत के ‘मार्जारपंथी’ भक्ति-मार्ग की ओर उसी प्रकार कुरान की कोण-शिला है।

यह विचार भी सिर्फ कौषीतकि में आया है। विलक्षण विचार है। इसमें कहा है कि ईश्वर को लगता है कि इसकी उन्नति हो, तो उसे वह सद्बुद्धि देगा। और जिसकी अवनति हो ऐसी इच्छा होगी, उसको परमेश्वर दुर्बुद्धि देगा। अर्थात् मनुष्य की खुद की कोई शक्ति नहीं। कर्म वैसा फल। अच्छे कर्म करनेवालों को भगवान उन्नत करेगा और बुरे कर्म करनेवालों की अवनति करेगा, ऐसा नहीं कहा। आपकी अवनति की इच्छा उसे होगी तो वैसी दुर्बुद्धि देगा और उन्नति की इच्छा होगी तो वही अच्छी बुद्धि देगा। यह विचार मुहम्मद पैगंबर बार-बार कहते हैं, इन्शा अल्लाह- ईश्वर की इच्छा होगी तो। परंतु वेदांत में ऐसी बात नहीं आती। वेदांत तटस्थ है। किंतु कौषीतकि वेदांत में आता है। कुरान में अनेक बार ऐसा उल्लेख मिलता है। न्यू टेस्टामेंट में, सेंट पॉल ने वैसा ही कहा है। कुछ भक्तिमार्गी लोग, भक्त पर कुछ भी जिम्मेदारी रखना नहीं चाहते। वे सब कुछ ईश्वर पर सौंप देना चाहते हैं। उनको यह विचार पसंद है। भारत में दक्षिण में ऐसे विचारक हो गये। उनके पंथ को मार्जरीपंथ कहते हैं। उत्तर की ओर वानरीपंथ है। मार्जरी यानी बिल्ली खुद ही बच्चे को पकड़कर चाहे वहां ले जाती है, जबकि बंदर के बच्चे पर मां को पकड़े रहने की जिम्मेदारी रहती है। उपनिषद् में इस विचार का प्रतिपादन करनेवाला यही एकमात्र स्थान है, इसलिए इसका महत्त्व है।

6. कर्ता

15. यो वै बालाके एतेषां पुरुषाणां कर्ता, यस्य वा एतत् कर्म, स वै वेदितव्य इति ।

6. कर्ता

15. हे बालाके ! जो इन जीवों का कर्ता, जिसका यह (जगत) कर्म (है) उसे जान ले।

बालाकि - ऋषिनाम

एतेषां पुरुषाणाम् - इन जीवों का

एतत् कर्म - यह जगत कर्म है।

अंतिम विषय है। हम हमेशा बोलते रहते हैं कि परमेश्वर कर्ता है। फिर इसमें विशेष क्या कहा ? ऊपर उसे ‘कारयिता’ यानी करानेवाला कहा। यानी कम-से-कम तुम कर्ता तो रहोगे। परंतु कर्ता भी तुम्हारा वही है। ईश्वर को अकर्ता कहा था, परंतु इस वाक्य में वह कर्ता होकर बैठा - एतेषां पुरुषाणां कर्ता। इसकी छानबीन ब्रह्मसूत्र में की गयी है। उस पर एक स्वतंत्र अधिकरण ही है। परमेश्वर ही सबकुछ करानेवाला है इसलिए हम मुक्त हो गये, पूरी जिम्मेदारी परमेश्वर पर आ गयी। गीताई-चिंतनिका में ऐसा विचार एक जगह आया है। सामान्यतः गीता ऐसी बात नहीं करती। परंतु एक जगह ऐसा कहा है। इसका अर्थ है कि गीता दो-तर्फा बोलती है। और उसी कारण सबको अपने उदर में समा लेती है। सांख्य, योग, ध्यान - सब उसके पेट में समा जाता है। उससे सबका समाधान भी होता है। गीताई-चिंतनिका 18.61 में कहा है - “ईश्वर माया से चलाता है यानी उसका संचालन आभासिक है। जिसका जैसा चलाया जाना स्वभाव है, उसे वैसा ईश्वर चलाता है। वस्तुतः ईश्वर तटस्थ है।” चिंतनिकाकार ने यहां ऐसी युक्ति निकाली है। फुटबाल का खेल चला है। ईश्वर आप पर धकेलता है। अब तुम्हें क्या करना है ? उस पर धकेलना। इस प्रकार दोनों का छुटकारा किया। ईश्वर को अकर्ता कहेंगे तो आप फंस जायेंगे। आप अकर्ता तो वह फंसेगा। खुद परमेश्वर अगर मुश्किल में आ जाये तो वह ठीक नहीं। इसलिए दोनों का छुटकारा करने के लिए यह युक्ति गीताई-चिंतनिका में कही है।

3. मैत्रायण्युपनिषत्

शांतिमंत्र

ॐ आप्यायन्तु ममांगानि वाक् प्राणश्चक्षुः
श्रोत्रं अथो बलमिन्द्रियाणि च सर्वाणि । सर्वं ब्रह्म
औपनिषदम् । माहं ब्रह्म निराकुर्याम् । मा मा ब्रह्म
निराकरोत् । अनिराकरणमस्तु । अनिराकरणं मेऽस्तु ।
तदात्मनि निरते ये उपनिषत्सु धर्माः । ते मयि सन्तु ।
ते मयि सन्तु ॥

ॐ शांतिः शांतिः शांतिः ॥

ॐ मेरे (हस्त-पादादि) अंग, वाणी, प्राण, चक्षु,
श्रोत्र परिपुष्ट हों। सब इंद्रियां बलवान हों। उपनिषद-प्रतिपाद्य
सारा ब्रह्म है। मैं उस ब्रह्म का निराकरण (अस्वीकार) न
करूं। ब्रह्म मेरा निराकरण न करे। निराकरण न होवे, मेरा
निराकरण न होवे । उपनिषदों में प्रतिपाद्य जो धर्म, वे
(धर्म) उस आत्मा में निरत मुझमें रहें, मुझमें रहें।

ॐ शांतिः शांतिः शांतिः ॥

* *

1. सहस्रनाममूलम्

1. एष हि खलु आत्मा, ईशानः शंभुर् भवो रुद्रः
प्रजापतिर् विश्वसृग् हिरण्यगर्भः, सत्यं प्राणो हंसः
शास्ता, विष्णुर् नारायणो अर्कः सविता, धाता
विधाता सम्राट्, इंद्र इंदुरिति।

एष वाव जिज्ञासितव्यः अन्वेष्टव्यः ।

2. सर्वभूतेभ्यः अभयं दत्त्वा, अरण्यं गत्वा, अथ
बहिः कृत्वा इंद्रियार्थान् स्वात् शरीरात् उपलभेत
एनमिति ।

1. सहस्रनाम का मूल

1. यही आत्मा सचमुच ईशान (विश्व का स्वामी),
शंभु (कल्याणकर), भव (अस्तित्वरूपी), रुद्र (संहारकर्ता),
प्रजापति, विश्व-निर्माता, हिरण्यगर्भ, सत्य, प्राण,
हंस, शास्ता, विष्णु, नारायण, प्रकाशमान, प्रेरक,
धाता (उत्पन्नकर्ता), विधाता (नियमनकर्ता), सम्राट्, इंद्र
और चंद्र है।

इसे जानने की इच्छा करें, इसकी खोज करें।

2. सब भूतों को अभय देकर, अरण्य में जाकर,
इंद्रियों के विषयों को (मन से बाहर) निकालकर, अपने
शरीर से ही इसकी (आत्मा की) प्राप्ति कर लेनी चाहिए।

प्रथम विभाग को शीर्षक दिया है सहस्र-
नाममूलम्। इसमें भगवान के बीस-पच्चीस नाम आते
हैं। वे नाम शंभु, भव, रुद्र जैसे शंभुवाचक, विष्णु,
नारायण जैसे विष्णुवाचक और सविता जैसे सूर्यवाचक
हैं। इस प्रकार भिन्न-भिन्न देवताओं के नाम एकत्र
किये हैं। व्यास भगवान ने विष्णु-सहस्रनाम में विष्णु
के सहस्रनाम लिखे। उसमें सिद्धार्थ जैसे बुद्ध का नाम
भी है। अर्थात् विष्णु-सहस्रनाम अविरोध-साधक है।
अपने देश में अनेक पंथ हो गये। उन सब पंथों को
उसमें मान्यता दी गयी है। आज हम धर्म-समन्वय

के लिए गाते हैं, 'ईश्वर अल्लाह तेरे नाम'। वैसा यह है। सबका समन्वय किया। शंकराचार्य ने भी अविरोध-साधक पंचायतन पूजा प्रचलित की। समाज में पांच देवता थे और तत्संबंधी वाद था। इसलिए पंचायतन पूजा। असम के माधवदेव ने विष्णु-सहस्रनाम का गौरव करते हुए कहा है कि मुख से विष्णु-सहस्रनाम लेते हो फिर विरोधी वचन क्यों बोलते हो? यानी विष्णु-सहस्रनाम अविरोध-साधक है यह उन्होंने पहचाना। विष्णु-सहस्रनाम हजारों साल पहले लिखा गया। यहां जो प्रयत्न है, वह विष्णु-सहस्रनाम के भी पूर्व का प्रयत्न है। आखिर के प्रयत्न का यानी अभी-अभी का जिक्र करना हो तो हमारी नाममाला है - ॐ तत् सत् श्री नारायण तू...। उसमें विश्व के सब धर्मों के नाम समाविष्ट किये हैं। क्योंकि अब समन्वय में विश्व के सब पंथों का समावेश करना होगा।

आत्मा अत्यंत व्यापक है। रामानुज कहते हैं, कोश के सब शब्द परमात्मवाचक हैं।

ईशानः, शंभुः, रुद्रः, प्रजापतिः, हिरण्यगर्भः, सत्यः, प्राणः, हंसः, शास्ता, विष्णुः, नारायणः अर्कः, सविता, धाता, विधाता - ये सारे विष्णु-सहस्रनाम में समाविष्ट हैं।

हंस - सूर्य को भी हंस कहते हैं।

सर्वभूतेभ्यः अभयं दत्त्वा - महाभारत में भी कहा है - अभयं सर्वभूतेभ्यो दत्त्वा नैष्कर्म्यमाचरेत्

स्वात् शरीरात् - स्वतः के शरीर से ही यानी इसी जन्म में, इसी देह में, इन्हीं आंखों से।

2. योगेन जिज्ञासा

3. एष परमात्मा अपरिमित अजः। अतर्क्योऽचिंत्यः। कृत्स्नक्षये एको जागर्ति ।

4. तत्प्रयोगकल्पः । प्राणायामः प्रत्याहारो ध्यानं धारणा तर्कः समाधिः। इति षडंगो योगः ।

5. एवं हि आह -

अचित्तं चित्तमध्यस्थं अचिंत्यं गुह्यमुत्तमम्
तत्र चित्तं निधायेत तच्च लिंगं निराश्रयम्

6. एकत्वं प्राणमनसोः इन्द्रियाणां तथैव च
सर्वभाव-परित्यागः योग इत्यभिधीयते

7. अनेन -

यथा पर्वतमादीप्तं नाश्रयन्ति मृग-द्विजाः
तद्वद् ब्रह्मविदं दोषाः नाश्रयन्ति कदाचन

2. योग जिज्ञासा

3. यह परमात्मा अपरिमित, अजन्मा, अतर्क्य, अचिंत्य है। सबका (विश्व का) लय होने पर भी यह अकेला जागृत रहता है।

4. उसके प्रयोग की विधि इस प्रकार है - प्राणायाम, प्रत्याहार, ध्यान, धारणा, तर्क और समाधि। ऐसा यह षडंग योग है।

5. यही (आगे के श्लोकों में) कहा गया है -

जो अचित्त (चित्तातीत), चित्तमध्यस्थ, अचिंत्य, गुह्य और उत्तम है, वहां चित्त को रखें। तब वह सूक्ष्म और निराश्रय यानी निराधार होता है (अर्थात् नहींवत् होता है, शून्य होता है; अर्थात् अचित्त के साथ तादात्म्य पाता है)।

6. प्राण और मन का एकत्व, वैसे ही इंद्रियों के सब भावों का त्याग यह योग कहा गया है। (प्राण निर्विकार होता है, उसी तरह मन भी निर्विकार बनाना।)

7. इससे - जिस प्रकार जलते हुए पर्वत का पशु-पक्षी कभी भी आश्रय नहीं लेते, वैसे ही दोष, कभी भी ब्रह्मवेत्ता का आश्रय नहीं लेते (अर्थात् ब्रह्मवेत्ता को कभी भी दोष चिपकते नहीं)।

तत्प्रयोगकल्पः - उसके (परमात्मा के) प्रयोग का यानी प्राप्ति का यह कल्प है अर्थात् साधना है, जो आगे कही गयी है।

षडंग योगः वैसे योगशास्त्र में अष्टांग योग की बात आती है। किंतु यहां षडंग योग कहा। यम, नियम, आसन - तीन को छोड़ा, बचे पांच। उसमें

‘तर्क’ जोड़ा तो प्राणायामः प्रत्याहारो ध्यानं धारणा तर्कः समाधि, छह हुए। तर्क इसमें विशेष है। तर्क से चिंतन होता है। आरंभ में उसकी जरूरत है, बाद में उसे छोड़ना पड़ता है।

3. पंचधा विभक्तः

8. स वा एषः, पंचधा आत्मानं विभज्य, निहितो गुहायाम्। मनोमयः प्राणशरीरो भारूपः सत्यसंकल्प आकाशात्मेति ।

3. पांच प्रकार से विभाजित

8. वह यह आत्मा पांच प्रकार से विभाजित होकर (हृदयरूपी) गुहा में रहता है। (वह) मनोमय, प्राणशरीर, प्रकाशस्वरूप, सत्यसंकल्प और आकाशात्मा (आकाश-शरीर) है।

छांदोग्य उपनिषद् की शांडिल्य विद्या में यह विषय आया है। ‘मनोमय, प्राणशरीर, भारूप, सत्यसंकल्प, आकाशात्मा’ – इस प्रकार आत्मा का पांच प्रकार से वर्णन किया है। अर्थात् आत्मा की उपासना पांच प्रकार से हो सकती है।

4. कालश्च अकालश्च

9. द्वे वाव ब्रह्मणो रूपे। कालश्च अकालश्च। अथ यः प्रागादित्यात्, स अकालोऽकलः। अथ य आदित्याद् यः, स कालः सकलः।

10. एवं हि आह –

कालः पचति भूतानि सर्वाण्येव महात्मनि यस्मिंस्तु पच्यते कालः यस्तं वेद स वेदवित्

4. काल और अकाल

9. ब्रह्म के दो रूप हैं – काल और अकाल। जो सूर्यपूर्व का वह अ-काल और अ-कल (कलातीत) है। जो सूर्य से वह काल और स-कल (कलायुक्त) है।

10. यही (आगे के श्लोक में) कहा गया है –

सब प्राणियों का पचन काल करता है। जिस महात्मा में इस काल का भी पचन होता है, उसको जो जानता है वह वेदवेत्ता है।

नवंबर 2023

ब्रह्म के दो रूप, कालरूप और अकालरूप। सिक्ख लोग जो कहते हैं, सत् श्री अकाल, उसका मूल यहां है। इस विभाग में ब्रह्म के काल और अकालरूप का विश्लेषण किया है। अद्वितीय तू अकाल निर्भय – नाममाला में भी यह नाम गूंथा गया है।

प्रागादित्यात् – आदित्य है आद्य जिसका, जिसमें।

वेदवित् – आत्मवेत्ता पर काल का कोई भी परिणाम होता नहीं।

5. शांतं च समृद्धं च

11. द्वे वाव खलु एते ब्रह्मज्योतिषो रूपके । शांतं एकं, समृद्धं चैकम् ।

अथ यत् शांतम्। तस्य आधारं खम्। अथ यत् समृद्धम् । इदं तस्य अन्नम् ।

5. शांत और समृद्ध

11. ब्रह्मज्योति के दो रूप हैं – एक शांत और एक समृद्ध।

जो शांत (रूप) उसका आधार आकाश। जो समृद्ध उसका आधार अन्न।

यहां ब्रह्मज्योति के दो रूप बताये – शांतरूप और समृद्धरूप। जीवन में दो चीजों की जरूरत होती है – 1. समृद्धि के लिए अन्न (शरीर-परिश्रम)

2. शांति के लिए आकाश (ब्रह्मविद्या)

मैंने संस्कृत में एक श्लोक बनाया है –

वेदांतो विज्ञानं विश्वासश्चेति शक्तयस् तिस्रः ।

यासां स्थैर्यं नित्यं शांति-समृद्धी भविष्यतो जगति ॥

आज दुनिया को शांति और समृद्धि की जरूरत है। वेदांत, विज्ञान और विश्वास ये तीन शक्तियां हैं। इन तीनों के स्थैर्य से दुनिया में शांति और समृद्धि होगी। सत्य की खोज, सत्य की पहचान और सत्य को मानना ही वेदांत है। विज्ञान यानी सृष्टि-तत्त्व की खोज। सृष्टिविज्ञान का चिंतन कर

41

उसके अनुसार हम अपना जीवन बनायेंगे। इसके लिए वेदांत और विज्ञान के साथ ही परस्पर विश्वास होना चाहिए। विश्वास इस संसार का सबसे अद्भुत जादू है। विश्वास पर ही सारा संसार खड़ा है। व्यक्तिगत जीवन में श्वास की जो स्थिति है, वही सामाजिक जीवन में 'विश्वास' की है। व्यक्तिगत जीवन में अगर श्वास नहीं रहा तो व्यक्ति मर जायेगा। वैसे सामाजिक जीवन के घटकों में परस्पर विश्वास न रहा तो समाज मृतप्राय हो गया ऐसा समझना चाहिए। विश्वास यानी विस्तृत, व्यापक श्वास। कुल जनता का श्वास। बहुत बड़ा शब्द है।

6. शब्दश्च अशब्दश्च

12. द्वे वाव ब्रह्मणी अभिध्येये। शब्दश्चाशब्दश्च।
अथ शब्देनैव अशब्दं आविष्क्रियते ।

तत्र ओं इति शब्दः। अनेन ऊर्ध्वं उत्क्रान्तः,
अःशब्दे निधनमेति। स्वातंत्र्यं लभते ।

13. अथ कस्मात् उच्यते वैद्युतः ? यस्मात्,
उच्चारितमात्रे एव, सर्वं शरीरं विद्योतयति। तस्मात्
'ओं' इत्यनेन, एतदुपासीत अपरिमितं तेजः ।

6. शब्द और अशब्द

12. ध्यान करने योग्य दो ब्रह्म हैं - एक शब्द (ब्रह्म), दूसरा अशब्द (ब्रह्म)। शब्द से ही अशब्द प्रकट किया जाता है।

उसमें से ॐ शब्द (ब्रह्म) है। उसके द्वारा ऊपर जानेवाला (मृत्यु पानेवाला) अशब्द में लीन होता है। स्वातंत्र्य प्राप्त करता है।

13. (इस ओंकार को) वैद्युत (बिजली के समान) क्यों कहते हैं ? कारण, उच्चार करते ही यह सारे शरीर को प्रकाशित करता है। इसलिए ॐ से (ओंकार से) इस अपरिमित तेज की उपासना करें।

ब्रह्म के दो-दो प्रकार बताये - काल-अकाल, शांत-समृद्ध, शब्द-अशब्द।

एक शब्दब्रह्म और एक अशब्दब्रह्म। यहां ऋषि

कहते हैं - शब्देनैव अशब्दं आविष्क्रियते - शब्द से ही अशब्द प्रकट किया जाता है। शब्द यानी सगुण परमात्मा, अशब्द यानी निर्गुण परमात्मा। हमारे मुंह से कोई ऐसा शब्द न निकले जिसका अर्थ गलत निकलता हो। ठीक वही अर्थ निकलना चाहिए, जो हम चाहते हैं। आध्यात्मिक साधना करनेवाले साधकों को यह हमेशा ख्याल में रखना चाहिए। महाराष्ट्र के संत तुकाराममहाराज कहते हैं - शब्द ही हमारे रत्न हैं और शब्द ही हमारे शस्त्र हैं। इतना ही नहीं शब्द हमारे जीवन का जीवन है।

फिर ऋषि कहते हैं, तत्र ओं इति शब्दः - शब्द ब्रह्म यानी ओम्। ओम् के आधार से अशब्द को प्राप्त करना है। शब्द से अशब्द को प्राप्त करना। शब्द साधन है। ओम् कहते ही शरीर में बिजली के जैसी चमक आती है, विद्योतयति । हमने लोगों को कहा कि ओम् कहना। लोग जो योजना करेंगे उसे ओम् कहना यानी स्वीकार करना। ऐसा कहनेवाले को स्वातंत्र्य लभते। लोग मानते हैं कि ना कहने में स्वातंत्र्य है। उपनिषद् कहता है, हां कहने में स्वातंत्र्य मिलता है। आपने हां कहा, तो आप मुक्त हो गये, समाज बांधा गया। उसका अर्थ है, जो प्रवाह के अनुकूल तैरना जानता है वह स्वतंत्र है, मुक्त है। प्रवाह के विरुद्ध तैरने में बोझ बढ़ता है।

स्वातंत्र्यं लभते - जन्म-मृत्यु से मुक्ति

7. स्वनवती-भेदाः

14. स्वनवती एषास्य तनुः, या ओमिति ।
स्त्री-पुं-नपुंसकेति । लिंगवती एषा ।
अथ अग्निर् वायुरादित्य इति। भास्वती एषा।
अथ ब्रह्मा रुद्रो विष्णुरिति। अधिपतिवती एषा।
अथ गार्हपत्यो दक्षिण अग्निराहवनीय इति।
मुखवती एषा।
अथ ऋग् यजुः सामेति । विज्ञानवती एषा ।

अथ भूर् भुवः स्वरिति। लोकवती एषा।
अथ भूतं भव्यं भविष्यदिति । कालवती एषा।
अथ प्राणोऽग्निः सूर्य इति । प्रतापवती एषा ।
अथ अन्नं आपश् चंद्रमा इति।

आप्यायनवती एषा।

अथ बुद्धिर् मनोऽहंकार इति । चेतनवती एषा।
अथ प्राणोऽपान व्यान इति । प्राणवती एषा।

15. इत्यत ओमित्युक्तेन एताः प्रस्तुता अर्चिता
अर्पिता भवन्ति ।

7. प्रणवमात्राओं के विविध अर्थ

14. इस परमात्मा की ॐ यह शब्दमय मूर्ति है।
स्त्री-पुरुष-नपुंसक, यह लिंगवती (मूर्ति)।
अग्नि-वायु-आदित्य, यह प्रकाशवती।
ब्रह्मा-रुद्र-विष्णु, यह अधिपतिवती।
गार्हपत्य-दक्षिणाग्नि-आहवनीय, यह मुखवती।
ऋग्-यजु-साम, यह विज्ञानवती।
भूर्-भुवः-स्वः, यह लोकवती।
भूत-भव्य-भविष्य, यह कालवती।
प्राण-अग्नि-सूर्य, यह प्रतापवती।
अन्न-उदक-चंद्र, यह आप्यायनवती (पोषणवती)।
बुद्धि-मन-अहंकार, यह चेतनवती।
प्राण-अपान-व्यान, यह प्राणवती।

15. इसलिए ॐ कहने से इन सबका स्तवन, अर्चन
और अर्पण हो जाता है।

ॐ यह स्वनवती भगवन्मूर्ति है।

स्वन = साउंड। उसके भेदाः यानी प्रकारों का
आगे वर्णन किया है। कुल 33 प्रकार हैं। अ+उ+म
= तीन-तीन रूप बताये हैं।

प्रणवमात्राओं - ओंकार की तीन मात्राओं के
विविध अर्थ बताते हुए यहां सबका संग्रह किया है।
ओंकार की तीन मात्राओं - अ उ म से पूरा जगत
व्याप्त दिखाया है। हमारे 'उपनिषदों का अध्ययन'
पुस्तक में यही एक विषय प्रतिपादित है। वह मेरा
पहला ग्रंथ है। वह ग्रंथ समझना कठिन है। क्योंकि

नवंबर 2023

वह तारुण्यावस्था में लिखा गया है। 1923 में वह
लिखा था। उस अवस्था में मैं ही नहीं समझ पाया
था कि दुनिया क्या समझ सकती है, क्या नहीं समझ
सकती है। उस पुस्तक की भाषा उपनिषद् को शोभा
देनेवाली है, लोगों को नहीं।

वाक् शब्द स्त्रीलिंगी, मनस् नपुंसकलिंगी
और प्राण पुलिंगी हैं। 'वाक्' शब्द से समूची
स्त्रीलिंगी संज्ञाओं का, 'मनस्' शब्द से सारी
नपुंसकलिंगी संज्ञाओं का और 'प्राण' शब्द से सब
पुलिंगी संज्ञाओं का संग्रह कर, इन तीनों मात्राओं
के द्वारा ऋषि ॐकार का विश्वरूप-दर्शन सूचित करना
चाहते हैं।

मुखवती - जिसमें आहुति डालते हैं, वह
होमाग्नि।

8. विश्वभृत् तनुः

16. विश्वभृद् वै नाम एषा तनूरू भगवतो विष्णोः,
यदिदं अन्नम्।

प्राणो वा अन्नस्य रसः। मनः प्राणस्य। विज्ञानं
मनसः। आनंदं विज्ञानस्य इति।

अन्नवान् प्राणवान् मनस्वान् विज्ञानवान्
आनंदवांश्च भवति, यो ह एवं वेद ।

8. विश्वंभर मूर्ति

16. यह जो अन्न है वह भगवान विष्णु की विश्वभृत्
नामक तनु है।

प्राण अन्न का रस है, मन प्राण का रस, विज्ञान
मन का रस और आनंद विज्ञान का रस (है)।

ऐसा जो जानता है वह अन्नवान, प्राणवान,
मनस्वान, विज्ञानवान, आनंदवान होता है।

मैत्रायणी उपनिषद् 'मैत्री' का उपनिषद् है। मैत्री
होती है, सर्वसंग्रह से। उपासना के विरोध से मैत्री
नहीं सधेगी। कहते हैं, भगवान विष्णु की एक मूर्ति
है - भगवतो विष्णोर् तनूः। कौन-सी है वह मूर्ति ?
उसे विश्वभृत् - विश्व का भरण करनेवाली यानी

43

अन्नम् कहते हैं। इसलिए अन्न की प्रतिष्ठा करो। लोग खुद पाट पर बैठते हैं और अन्न को नीचे रखते हैं। मैंने कहा, उससे उलटा करो। क्योंकि वह विष्णु की मूर्ति है और विश्वभृत् है। लेकिन अगर देश में अन्न की कमी रही तो मैत्री बढेगी क्या ? लोग एक-दूसरे को खायेंगे। इसलिए मैत्री के लिए विष्णु की इस अन्नरूपी मूर्ति की उपासना होनी चाहिए।

प्राचुर्य है वहां वत् प्रत्यय लगता है - अन्नवान, प्राणवान आदि।

9. सद्-याजी स्यात्

17. ॐ शुचौ देशे, शुचिः सत्त्वस्थः, सदधीयानः, सद्वादी, सद्ध्यायी, सद्याजी स्यात्।

9. सत्यव्रती होवें

17. ॐ पवित्र स्थान में शुचिर्भूत, सत्त्वस्थ होकर रहें और सत्याभ्यासी, सत्यवादी, सत्य-चिंतक, सत्य-व्रती होवें।

यहां साधक के लिए अत्यंत सुलभ सूचना है। शुचौ देशे - आसपास का स्थान स्वच्छ करें। स्थान स्वच्छ हुआ फिर हमें भी स्वच्छ होना चाहिए। हम शुचि सत्त्वस्थ होकर रहें और फिर सदधीयानः - सत्य का अध्ययन करें। सद्वादी - सत्य बोलना यानी सत्यवादी बनें, सत्य का ध्यान करें, सत्यचिंतन करें, सत्यव्रती होवें।

भगवद्गीता छठे अध्याय में कहती है, शुचौ देशे प्रतिष्ठाप्य स्थिरमासनमात्मनः (6.11) - पवित्र स्थान देखकर स्थिर आसन बिछाया जाये। शुचौ देशे यानी पवित्र स्थान - स्वच्छ, निर्मल, जहां के सहचारी भाव पावन हैं, वह स्थान। चिंतन के लिए स्थान पवित्र हो, यह जरूरी है। जिस स्थान में रहने से पवित्र विचार सूझते हैं, वह पवित्र स्थान। जैसे किसी साधु पुरुष का स्थान या गंगा का किनारा। ऐसे स्थानों में सद्भावना भरी रहती है। छांदोग्य उपनिषद् भी कहता है, कुटुम्बे शुचौ देशे स्वाध्यायमधीयानः।

सद्याजी - गीता में मद्याजी कहा है।

ब्रह्म का यजन करनेवाला, भूतसेवा यह ब्रह्मयज्ञ।

10. किं नाम निष्कामत्वम्

18. परेषु आत्मवत् विगतभयो निष्कामः । अक्षय्यं अपरिमितं सुखं आक्रम्य तिष्ठति । परस्य उद्धरणं यत् निष्कामत्वम् ।

10. निष्कामत्व यानी क्या ?

18. अपनी ही भांति दूसरों से भी (जो) भयरहित (वह) निष्काम है। वह अक्षय और अपरिमित सुख पर आरुढ़ होता है। 'दूसरा' इस कल्पना को ही निकाल देना, यह निष्कामत्व है।

निष्कामत्व यानी क्या ? यह यहां बताया है। परेषु आत्मवत् विगतभयः - मनुष्य अपने से निर्भयता महसूस करता है, वैसे ही दूसरों से भी निर्भय रहता है, वह निष्काम। दूजेपन का नाश, दूजापन निकाल देना, यह है निष्कामता - परस्य उद्धरणं यत् निष्कामत्वम् ।

बिल्ली को चूहे की कामना, कुत्ते का भय एक साथ रहते हैं।

अपनी ही भांति दूसरों से भी भयरहित होना = निष्कामता। 'दूसरा' इस कल्पना को ही निकाल डालना।

11. सत्त्वेन अच्युतप्राप्तिः

19. रविमध्ये स्थितः सोमः सोममध्ये हुताशनः तेजोमध्ये स्थितं सत्त्वं सत्त्वमध्ये स्थितोऽच्युतः

11. सत्त्वगुण से अच्युत-प्राप्ति

19. रवि में चंद्र स्थित है, चंद्र में अग्नि, अग्नि में सत्त्व स्थित है और सत्त्व में अच्युत स्थित है।

इस प्रकरण में एक ही श्लोक है। ऋषि कहते हैं सूर्य के अंदर चंद्र बैठा है और चंद्र के अंदर अग्नि और उसके तेज में सत्त्व है। सत्त्वगुण में भगवान अच्युत हैं। सूर्य, चंद्र, अग्नि क्रमशः ज्ञान, भक्ति, वैराग्य के प्रतिनिधि हैं।

मैत्री

इस प्रकार पहले रवि-साधना, फिर चंद्र-साधना उसके बाद अग्नि की साधना और उससे अच्युत-प्राप्ति बताया है। उसको च्युति नहीं यानी पाप-पुण्य नहीं लगेंगे।

सूर्य → चंद्र → अग्नि → सत्त्व → अच्युत ज्ञान (सूर्य) में भक्ति, भक्ति (चंद्र) में वैराग्य, वैराग्य (अग्नि) में सत्त्वगुण, सत्त्वगुण में अच्युत।

12. कीलकम्

20. नातपस्कस्य आत्मज्ञाने अधिगमः, कर्मसिद्धिर् वा । ब्रह्मद्वारं इदं - यस् तपसा अपहतपाप्मा, यः सुयुक्तः, अजस्रं चिंतयति। तस्य ब्रह्माधिगमः भवति। तस्मात् विद्यया, तपसा, चिंतया च, उपलभ्यते ब्रह्म ।

12. ब्रह्मविद्या के अधिकार की मेख

20. तप न करनेवाले को आत्मज्ञान प्राप्त नहीं होता और न कर्म ही सिद्ध होता है। यह (तप) ब्रह्म-प्राप्ति का द्वार है। तप से जो पापरहित हुआ है, जो उत्तम प्रकार से योगयुक्त (समत्वयुक्त) होकर, सतत चिंतन करता है उसे यह ब्रह्मद्वार प्राप्त होता है। इसलिए विद्या से, तप से, चिंतन से ब्रह्म प्राप्ति होती है।

अंत में कीला लगाते हैं। कीला ठोकना यानी ताला लगा दिया। यह सारी उपनिषद-विद्या एकदम तो नहीं सधेगी। तो क्या-क्या करना ? दालान बंद

है तो अब क्या करना होगा ? ब्रह्मद्वार खोलना होगा। तप यह ब्रह्म-प्राप्ति का द्वार है। नातपस्कस्य आत्मज्ञाने अधिगमः - जो तपस्या करने को तैयार नहीं उसे आत्मज्ञान में प्रवेश नहीं मिलता। कर्मसिद्धि के लिए भी तपस्या चाहिए - कर्मसिद्धिर् वा । तपस्या के बिना न आत्मज्ञान होगा, न कर्मसिद्धि। तपस्या के बिना दोनों में से एक भी नहीं सधेगा। इसलिए चिंतन, तपस्या, विद्या - 'ब्रह्मद्वार' है। विद्यया, तपसा, चिंतया च उपलभ्यते ब्रह्म - विद्या, तपस्या और चिंतन से ब्रह्म की उपलब्धि होगी। आपको विद्या प्राप्त हुई, उसके बाद तप करना चाहिए और थोड़ा चिंतन। आपको पंद्रह मिनट में यह बताया। अब बाकी के पौने चौबीस घंटों में क्या करेंगे ? तपस्या। मजदूरों के पास तप है किंतु विद्या नहीं, चिंतन नहीं। विद्वान लोग हैं, उनके पास विद्या है, चिंतन है, लेकिन तप नहीं। तीनों होंगे तब ब्रह्म की उपलब्धि होगी।

विद्या यानी समझ में आना। ज्ञान हुआ, उसे आत्मसात् करने तप की जरूरत रहती है, चिंतन की जरूरत रहती है। तप कर्मयोग से होता है। चिंतन से ज्ञान आत्मसात् होता है। बिना तपस्या आत्मज्ञान नहीं। कोई-कोई कहते हैं, नहीं चाहिए आत्मज्ञान, नहीं करनी है तपस्या। परंतु उन्हें कहना पड़ेगा - कर्मसिद्धि चाहिए न ? उसी के लिए तप जरूरी है।



4. नारायणोपनिषत्

शांतिमंत्र

ॐ सह नावतु । सह नौ भुनक्तु । सह वीर्यं
करवावहै । तेजस्वि नावधीतमस्तु । मा विद्विषावहै ॥

ॐ शांतिः शांतिः शांतिः ॥

ॐ (परमात्मा) हमारा (गुरु-शिष्यों का) एकत्र
विकास करे, हमारा एकत्र रक्षण करे। हम एकत्र पराक्रम
करें। हमारा अध्ययन तेजस्वी हो। हम एक-दूसरे का
द्वेष न करें।

ॐ शांतिः शांतिः शांतिः ॥

* *

1. नारायण-स्तोत्रम्

1. पद्म-कोश-प्रतीकाशं सुषिरं चाप्यधोमुखम्
हृदयं तद् विजानीयात् विश्वस्यायतनं महत्
2. तस्यांते सुषिरं सूक्ष्मं तस्मिन् सर्वं प्रतिष्ठितम्
तस्य मध्ये महानग्निः विश्वार्चिर् विश्वतोमुखः
3. संतापयति स्वं देहं आपाद-तल-मस्तकम्
तस्य मध्ये वह्निशिखा अणीयोर्ध्वा व्यवस्थिता
4. नीलतोयद-मध्यस्था विद्युल्लेखेव भासुरा
नीवारशूकवत् तन्वी पीताभा स्यात् तनूपमा
5. तस्याः शिखाया मध्ये परमात्मा व्यवस्थितः
स ब्रह्मा स शिवः सेंद्रः सोऽक्षरः परमः स्वराट्।

1. नारायण-स्तोत्र

1. कमलकोश के समान, अधोमुख छिद्र-युक्त,
वह हृदय है ऐसा जानें। वह (हृदय) विश्व का महान
आधार है।

2. उसके अंत में सूक्ष्म छिद्र है, उसमें सब स्थित
है। उसके बीच महान अग्नि है, विश्व उसकी ज्योति है
और वह विश्वतोमुख है।

3. (वह अग्नि) पैर से लेकर सिर तक हमारे देह
को तपाती है। उसके बीच में एक अग्निशिखा है। वह
अतिशय सूक्ष्म और सीधे ऊपर जानेवाली है।

4. नीले बादलों के बीच बिजली के समान प्रभायुक्त
(ऐसी वह ज्योति) देवधान के छोर के समान छोटी-सी,
पीले रंग की, देहाकार है।

5. उसकी ज्वाला के बीच परमात्मा खड़ा है। वह
ब्रह्मा है, वह शिव है, वह इंद्र है, वही अव्यय, परम
स्वराट् है।

नारायण उपनिषद् बहुत बड़ा उपनिषद् है। हमने
उसका थोड़ा-सा अंश ही चुना है। प्रथम विभाग है,
नारायण-स्तोत्रम्। इसमें ध्यान करने की बात है।
छांदोग्य उपनिषद् में उसे दहरविद्या नाम दिया है। दहर
यानी छोटा-सा हृदय। उसका वहां बहुत विस्तृत वर्णन
है और ब्रह्मसूत्र भाष्य में दहर-विद्या पर बहुत चर्चा
भी की गयी है। इस स्तोत्र में नारायणस्वरूप का ध्यान

मैत्री

करने की बात है। कहते हैं, हृदय के अंदर छोटा-सा छिद्र है, उसमें वह्निशिखा है और उस वह्निशिखा के अंदर पीले वस्त्रधारी नारायण हैं। जिनको ध्यान करने का अभ्यास है, उनके लिए यह उपयोगी है।

स्वराट् – स्वयं राजते । कहा है, आदित्य-स्वराट्। वह स्वयंप्रकाशी है। चंद्र को अन्यराज कहा है। वह दूसरे के प्रकाश से विद्यमान है।

2. निसर्ग-स्तोत्रम्

6. सहस्रपरमा देवी शतमूला शतांकुरा
सर्वं हरतु मे पापं दूर्वा दुःस्वप्ननाशिनी
7. कांडात् कांडात् प्ररोहन्ती परुषः परुषः परि
एवा नो दूर्वे प्रतनु सहस्रेण शतेन च
8. अश्वक्रान्ते रथक्रान्ते विष्णुक्रान्ते वसुंधरे
शिरसा धारिता देवि रक्षस्व मां पदे पदे
9. मृत्तिके हर मे पापं यन्मया दुष्कृतं कृतम्
त्वया हतेन पापेन जीवामि शरदः शतम्
10. गंधद्वारां दुराधर्षां नित्यपुष्टां करीषिणीम्
ईश्वरीं सर्वभूतानां तामिहोपह्वये श्रियम्।

2. निसर्ग-स्तोत्र

6. सहस्र देवताओं से श्रेष्ठ इस देवी के सैकड़ों मूल हैं, सैकड़ों अंकुर हैं। वह मेरे सब पापों का हरण करें। दूर्वादिवी दुष्ट स्वप्नों का नाश करनेवाली है।

7. हे दूर्वादिवी ! कांडों-पोरों से बढ़नेवाली ऐसी तुम मेरे लिए फैलो। सैकड़ों कांडों से, सहस्र पोरों से !

8. तुम्हारे अंक पर घोड़े चलते हैं, रथ चलते हैं, विष्णु भी तुम्हारे अंक पर चलता है। (कितना तुम्हारा वैभव !) हे वसुंधरा ! देवी ! मैं तुम्हें मस्तक पर धारण करता हूं। (तुम) मुझे कदम-कदम पर संभालो।

9. हे मृत्तिके ! मुझसे जो पाप हुआ होगा, वह मेरा पाप तुम हरण करो। तुम्हारे द्वारा पाप नष्ट होने पर मैं सौ साल जीऊंगा।

10 गंधगुणवती, अजिंक्य, नित्य पुष्ट होनेवाली, सब भूतों की स्वामिनी ! (पृथ्वीरूप) लक्ष्मी, उसका (मैं) यहां आवाहन करता हूं।

नवंबर 2023

सहस्रपरमा – 1. सहस्र से श्रेष्ठ 2. सहस्रवत् श्रेष्ठ।

निसर्ग यानी प्रकृति। निसर्ग का वर्णन हम बहुत सुनते हैं। यहां दूर्वा और मिट्टी का महत्त्व बताया है। **दूर्वा दुःस्वप्ननाशिनी** कहा। दूर्वा पर घूमने से दुःस्वप्न नहीं सताते।

नींद आराम के लिए होती है, परंतु यदि उसमें भी तरह-तरह के स्वप्न और विचार पिंड न छोड़ते हों, तो आराम कहां ? नींद चाहे थोड़ी हो पर गहरी और गाढ़ होनी चाहिए। नींद वस्तुतः पवित्र वस्तु है और शांत तथा गहरी नींद परम भाग्यवान को ही मिलती है।

वेद में प्रार्थना की है – **परा दुःष्वप्यं सुव** – हे परमात्मा, मेरे दुःस्वप्न को दूर कर। रवींद्रनाथ टागोर ने भी लिखा है, **दुःस्वप्ने आतंके रक्षा करिले अंके, स्नेहमयी तुमि माता**– हे स्नेहमयी माता, हमें अपनी गोद में लेकर तूने हमारी रक्षा की है, दुष्ट स्वप्नों में, आतंक में। स्वप्नजय सबसे कठिन है। अच्छे स्वप्न से भी मुक्ति चाहिए। लेकिन पहले खराब स्वप्न से तो मुक्ति हो। दुःस्वप्नों से मुक्ति पाने के लिए जागृति में अपने पूरे चित्त का संशोधन करना चाहिए। देखना चाहिए कि चित्त में क्या-क्या दोष है। उनका शोधन करना चाहिए और जागृति में तदनुसार व्यवहार करना चाहिए।

विष्णु-सहस्रनाम ने ईश्वर को **पुण्यो दुःस्वप्न-नाशनः** कहा है। वह पुण्यस्वरूप परमात्मा हमारे दुष्ट स्वप्नों का नाश करनेवाला है। पुण्य की पराकाष्ठा होगी तब दुःस्वप्न पर काबू आ जायेगा। इतना पुण्य संपादन हो कि दुःस्वप्न का नाश हो सके।

वह **कांडात् कांडात् प्ररोहन्ती** – कांडों-पोरों से फैलती है। उसकी यहां प्रार्थना की गयी है कि तू खूब फैल, तेरे हजार-हजार सौ अंकुर हो जायें।

फिर उससे भी बड़ी बात की है, मिट्टी की।

ऋषि प्रार्थना करते हैं - मृत्तिके हर मे पापम् - हे मृत्तिके, मेरे पाप का हरण करो। अपने देश की भावना में मिट्टी का विशेष स्थान है। लोग साबुन से हाथ धोते हैं। लेकिन मिट्टी साबुन से लाख दरजे श्रेष्ठ है, उसमें कोई संदेह नहीं। श्वेताश्वतर उपनिषद् में कहा है - यथैव बिंबं मृदयोपलिप्तम् - मिट्टी से सना हुआ आईना, अच्छी तरह से धोने पर तेजस्वी होकर चमकता है। वैसे शरीर को भी मिट्टी का लेप लगाकर अच्छी तरह से तपाओ और फिर उसे धो लो तो देह तेजोमय होगी। मिट्टी में जो आरोग्यदायी गुण है, उसकी अब खोज हुई है। प्राकृतिक उपचार में मिट्टी के उपयोग बताते हैं। प्राकृतिक उपचारकों में कुछ लोग मिट्टी पर जोर देते हैं, कुछ पानी पर तो कुछ सूर्यनारायण पर। मुझे पूछा जाये तो मैं आकाशवादी हूं।

जीवामि शरदः शतम् - वैदिक संस्कृति में सौ साल जीने की बात चलती है। वैदिक धर्म की प्रार्थना है - जिजीविषेत् शतं समाः और पश्येम शरदः शतम्। लेकिन आज का दिन आखिरी है, समझकर व्यवहार करना चाहिए। आज का काम आज पूरा करके सोयेंगे। भगवान ने बुलाया तो यह नहीं कहेंगे कि अभी थोड़ा काम बचा है।

3. अदितिः

11. अदितिः, सर्वभूतानां माता, मेदिनी, पृथिवी, महती, मही, सावित्री, गायत्री, जगती, उर्वी, पृथ्वी, बहुला, विश्वा, भूता, कतमा, का, या, सा, सत्येति, अमृतेति - वसिष्ठः।

3. अदिति

11. (विश्व में भरी हुई) अदिति (यानी अद्वैत शक्ति) सब भूतों की माता, मेदिनी, पृथिवी, महती, मही, सावित्री, गायत्री, जगती, उर्वी, पृथ्वी, बहुला, विश्वा, भूता, कौनसी, कौन, जो, वह, सत्या है, अमृता है - ऐसा वसिष्ठ ने कहा है।

निसर्ग-स्तोत्र के बाद अदिति का प्रकरण है। विश्व में जो अद्वैत-शक्ति है, वह अदिति। यहां विश्व में छापी हुई अद्वैत-शक्ति के 20 नाम हैं। अदिति यानी अखंड। और उस अखंडितता की शक्ति है, आदित्य। वह शक्ति विश्व में फैली हुई है और उसमें से सब शक्तियां पैदा होती हैं।

उसे का (कौन), या (जो), वा (वह) कहा है। ये परमात्मा के स्त्रीलिंगी नाम हैं। विष्णु-सहस्रनाम में ऐसे ही नपुंसकलिंगी नाम है - किम् यत् तत्। यह व्याकरण का भेद है। हमारे यहां व्याकरण को बड़ा महत्त्व दिया गया है। साहित्य को उसका आधार रहता है।

‘अ-दिति’ शब्द ‘दा’ = ‘टुकड़े करना’ धातु से लगाते हैं। विश्व के सब टुकड़ों को सीकर अखंड स्वरूप देनेवाली जो अद्वैत-शक्ति प्राणीमात्र में काम कर रही है, उसे ‘अदिति’ नाम दिया गया है।

सभी अंगों की वाणी बनाकर ऋग्वेद में अदिति की प्रार्थना की है -

अदितिर् द्यौरदितिरंतरिक्षम्

अदितिर् माता स पिता स पुत्रः ।

विश्वे देवा अदितिः पंच जनाः

अदितिर्जातं अदितिर्जनित्वम् ।

“दिव्य तेज से जगमगानेवाली प्रतिभा (द्यौः), चैतन्य की आंतरिक स्फूर्ति (अंतरि-क्षम्), छोटे-बड़े सबके प्रति उदार समान-वृत्ति (मा-ता), जगत पर रक्षा के पंख फैलानेवाला व्यापक प्रेम (पि-ता), सारे संसार को सुखमय बनानेवाली पवित्रता (पु-त्र), विश्व-संग्रह की शक्ति (विश्वे-देवाः), पांच-वर्णिक मानव-वंश के प्रति सहानुभूति (पंच जनाः), भूतकाल का अनादि स्मरण (जातम्), और भविष्यकाल के लिए अनंत आशा (जनित्वम्), ये सब अदिति में एकत्रित हुए हैं।” इन शब्दों में रहगुण-पुत्र गौतम ने वर्णन किया है और, को नो मद्वा अदितये पुनर्दात् - मुझे इस महान अदिति के पास कौन पहुंचायेगा ?

मैत्री

इस एक ही चिंता से ऋषियों की सारी साधना प्रवृत्त हुई है। पिपर्तु नो अदिती राजपुत्रा अति द्वेषांसि - अदिती हमें द्वेष से परे ले जाये - इस प्रार्थना से अदिती का स्वरूप क्या होगा यह ध्यान में आ सकता है।

4. संध्योपासना

12. अग्निश्च मा मन्युश्च मन्युपतयश्च मन्युकृतेभ्यः पापेभ्यो रक्षन्ताम्। यदह्ना पापमकार्षं, मनसा वाचा हस्ताभ्याम्। अहस् तद् अवलुपतु।
इदमहं मां अमृतयोनौ, सत्ये ज्योतिषि जुहोमि स्वाहा।
13. सूर्यश्च मा मन्युश्च मन्युपतयश्च मन्युकृतेभ्यः पापेभ्यो रक्षन्ताम्। यद् रात्र्या पापमकार्षं, मनसा वाचा हस्ताभ्याम्। रात्रिस् तद् अवलुपतु।
इदमहं मां अमृतयोनौ, सूर्ये ज्योतिषि जुहोमि स्वाहा।
14. आयातु वरदा देवी अक्षरं ब्रह्म-सम्मितम् गायत्री छंदसां माता इदं ब्रह्म जुषस्व नः।
15. ओजोऽसि। सहोऽसि। बलमसि। भ्राजोऽसि। देवानां धाम नामासि।
विश्वमसि विश्वायुः। सर्वमसि सर्वायुः।
अभिभूः ओम्।
16. गायत्रीं आवाहयामि। सावित्रीं आवाहयामि। सरस्वतीं आवाहयामि।
17. ओं भूः। ओं भुवः। ओं स्वः। ओं महः। ओं जनः। ओं तपः। ओं सत्यम्।
ॐ तत् सवितुर् वरेण्यम्। भर्गो देवस्य धीमहि।
धियो यो नः प्रचोदयात्।
ओं आपो ज्योती रसोऽमृतं, ब्रह्म भूः भुवः स्वरोम्।
18. कामः अकार्षीत्।
नाहं करोमि। कामः करोति। कामः कर्ता।
कामः कारयिता। एतत् ते काम कामाय स्वाहा।

मन्युः अकार्षीत्।

नाहं करोमि। मन्युः करोति। मन्युः कर्ता। मन्युः कारयिता। एतत् ते मन्यो मन्यवे स्वाहा।

4. संध्योपासना

12. अग्निनारायण, कामक्रोधादि विकार और उनके स्वामी, कामक्रोधादिजन्य पापों से मेरा रक्षण करें। दिन में जो पाप - कायिक-वाचिक-मानसिक (मैंने) किये होंगे, वे (पाप) दिन नष्ट करें।

यह मैं, मुझे अमृत के उत्पत्ति-स्थान में सत्यरूपी ज्योति में हवन करता हूं। स्वाहा।

13. सूर्यनारायण, कामक्रोधादि विकार और उनके स्वामी, कामक्रोधादिजन्य पापों से मेरा रक्षण करें। रात में जो पाप - कायिक-वाचिक-मानसिक (मैंने) किये होंगे, वे (पाप) रात्रि नष्ट करें।

यह मैं, मुझे अमृत के उत्पत्ति-स्थान में सूर्यरूप ज्योति में हवन करता हूं। स्वाहा।

14. वेद ने ज्ञात किये अक्षर (ॐ) की ओर वर देनेवाली देवी आये। गायत्री, जो छंदों की माता है, वह हमारा यह ब्रह्म (यानी हमारी यह संध्योपासना, प्रार्थना) मधुर मान ले।

15. तुम ओजरूप हो, तुम ज्योतिरूप हो, तुम बल हो। तुम दीप्तिरूप हो, देवों का धाम और नाम तुम हो।

तुम विश्व हो, विश्वायु हो। तुम सर्व हो, सर्वायु हो। अभिभवनशाली (प्रभावी) ओं तुम हो।

16. मैं गायत्री का आवाहन करता हूं, सावित्री का आवाहन करता हूं, सरस्वती का आवाहन करता हूं।

17. ओं भूः, ओं भुवः, ओं स्वः। ओं महः, ओं जनः, ओं तपः, ओं सत्यम्। (ये सात लोक हैं। चित्त के विकास की सात भूमिकाएं हैं।)

ॐ वरणीय सविता देव के तेज का हम ध्यान करें। वह (सविता देव) हमारी बुद्धि को प्रेरित करें।

ॐ आपः ज्योतिः रसः अमृतः। ब्रह्म भूः भुवः स्वः ओम्।

18. काम ने (अर्थात् वासना ने) किया।

मैं करता नहीं। काम करता है। काम कर्ता है। काम करानेवाला है। हे काम ! तुम्हारी कामना के लिए आहुति (देता हूं)। स्वाहा।

मन्यु ने (अर्थात् विकार ने) किया।

मैं करता नहीं। मन्यु करता है। मन्यु कर्ता है। मन्यु करानेवाला है। हे मन्यु ! तुम्हारे क्रोध के लिए आहुति (देता हूँ)। स्वाहा।

यहां संध्योपासना में मनसा-वाचा और हस्त से जो पाप होते हैं - **मनसा वाचा हस्ताभ्याम्** - उसके लिए क्षमायाचना की है। ऋषि प्रार्थना करते हैं कि रात और दिन मेरे इन पापों की निष्कृति करें, उन्हें नष्ट करें।

मन्यु = मेनिया। मन में जो कुछ रहता है वह मन्यु (कामक्रोधादि)।

मन्युपतयः - क्रोध पर जिनका काबू है ऐसे साधु-संत, देवता।

काम और मन्यु, दोनों सब पाप करनेवाले और करानेवाले हैं।

गीता कहती है, अग्नि के साथ जैसे धुआं रहता है, वैसे सब कर्मों में दोष रहता ही है - **सर्वारंभा हि दोषेण धूमेनाग्निरिवावृताः** (18.48)। कितना भी निर्दोष आचरण करते हों फिर भी उसमें थोड़ा-सा पाप का अंश रह जाना अपरिहार्य होता है। पाप यदि बुद्धिपूर्वक न किया गया हो तो भी 'कानून का अज्ञान यह कारण नहीं हो सकता'। इसलिए उपनिषद् के ऋषि अज्ञान में हुए इस पाप के लिए **यदह्ना पापमकार्षम्** - मैंने (अज्ञानपूर्वक) जो पाप किये हों, उनके लिए भक्तवत्सल परमेश्वर क्षमा करें, यों उत्तरदायित्वपूर्ण भाषा में प्रार्थना करते थे। लेकिन पाप 'हुआ' हो या 'किया गया' हो, चूंकि क्षमा नहीं किया जा सकता, इसलिए अंत में सभी कृत्य ईश्वरार्पण करते थे।

सूर्ये ज्योतिषि जुहोमि स्वाहा, सत्ये ज्योतिषि जुहोमि स्वाहा वेद में आया है, **सत्येन उत्तभिता भूमिः, सूर्येणोत्तभिता द्यौः** - इस भूमि का आधार सत्य है, और स्वर्ग का आधार सूर्य है। ऊपर सूर्य और नीचे

सत्य। पृथ्वी को मजबूत करता है सत्य। प्रातःसंध्या करते समय कहते हैं, **सूर्ये ज्योतिषि जुहोमि स्वाहा** - मैं सूर्यरूपी ज्योति के सामने आहुति देता हूँ। और शाम को जो संध्या करते हैं, सायं-संध्या, उसमें कहते हैं, **सत्ये ज्योतिषि जुहोमि स्वाहा** - मैं सत्यरूपी ज्योति को आहुति देता हूँ।

ओजोऽसि सहोऽसि भ्राजोऽसि - ओजोऽसि - तुम ओजरूप हो। सहोऽसि - तुम ज्योतिरूप हो। **भ्राजोऽसि** - तुम दीप्तिरूप हो। विष्णु-सहस्रनाम में भगवान को **ओजस्तेजोद्युतिधरः** कहा है। भगवान 1. स्नेह की आकर्षण शक्ति. 2. कर्मयोग की प्रखरता 3. ज्ञान विज्ञान की प्रभा - तीनों धारण करनेवाले हैं।

गायत्रीं आवाहयामि - गायत्री-मंत्र एक वैदिक प्रार्थना है। वैसे यह सावित्री है, यानी सवितादेव की स्तुति है, पर उसका छंद गायत्री होने से उसे गायत्री-मंत्र कहा गया है। गायत्री के चौबीस अक्षर होते हैं। वे मनुष्य की आयु के चौबीस वर्ष के प्रतिनिधि माने गये हैं। एक-एक अक्षर एक-एक साल के लिए माना गया।

वेद का सार है, भगवान का नाम। वस्तुतः भगवान नामरहित हैं, लेकिन चिंतन के लिए नाम लिये जाते हैं। इन दिनों राम-नाम चल रहा है, सगुण परमेश्वर के लिए। उसी को निर्गुण मानकर कबीर आदि ने प्रयोग किया है। लेकिन इस नाम के अलावा जो संकेतमात्र नाम वैदिक धर्म में चला, वह है ॐ। ॐ वेदों का सार माना गया, जैसे रामायण का सार रामनाम है।

संपूर्ण गायत्री-मंत्र ॐकार का चिह्न है, ऐसा माना जाता है। गायत्री-मंत्र का एक-एक चरण ॐ की एक-एक मात्रा है। ॐ के तीनों वर्णों की एक-एक मात्रा मानी गयी है, इसलिए गायत्री त्रिपदा है।

मैत्री

गायत्री में शुरू में ॐ भू भुवः स्वः इस तरह भगवान का नाम-स्मरण करके मंत्र बोला जाता है। ॐ परमात्मा का नाम है, जो अपने हृदय में अंतरात्मा के रूप में है और दुनिया में विश्वात्मा के रूप में है। भू भुवः स्वः ये तीन उसके अंश हैं।

भू भुवः स्वः - पृथ्वी, अंतरिक्ष, स्वर्ग - त्रिलोक सृष्टि जो सामने खड़ी है, उसमें स्वर्ग ऊपर का हिस्सा है। बहुत सारे नक्षत्र और तारे जहां चमकते हैं, वह है स्वर्ग। ये तीन हिस्से ब्रह्मांड के हैं, जो अपने पिंड में भी हैं। भू यानी शरीर, देह। अंतरिक्ष के लिए भुवः शब्द लिया, उसका अर्थ प्राण है। और स्वर्ग के लिए स्वः शब्द लिया, उसका अर्थ मन है। भू भुवः स्वः - ये तीन स्थूल शब्द सूक्ष्म अर्थ में देह, प्राण और मन स्तर के निदर्शक हैं। स्थूल में वे पृथ्वी, अंतरिक्ष और स्वर्ग दिखाते हैं। सविता स्थूल में सूर्य है, सूक्ष्म में आत्मा है। देह, प्राण और मन, ये अंतरात्मा के तीन प्रकट अंश हैं और सृष्टि में पृथ्वी, अंतरिक्ष और स्वर्ग, ये तीन अंश हैं। इस तरह पिंड और ब्रह्मांड, दोनों की तरफ ध्यान देकर ॐ भू भुवः स्वः का यह अर्थ है। लेकिन जहां अंतरात्मा का चिंतन करते हैं वहां देह, प्राण, मन यही अर्थ लेना चाहिए। यह उस मंत्र की शुरुआत है।

भू	भुवः	स्वः	} पृथ्वी - देह तत्त्व, देह मिट्टी है अंतरिक्ष - हवा इसलिए प्राण स्वर्ग - मन, चिंतन
पृथ्वी	अंतरिक्ष	स्वर्ग	
देह	प्राण	मन	

सन् 1918 से 1920 तीन साल मैं गायत्री-मंत्र का थोड़ा जप और गहरा चिंतन करता था। सन् 1949 में मैंने उसका मराठी में अनुवाद किया। वह अनुवाद है- ॐ देहें प्राणें मनं । वरणीय तें सवित्याचें । तेज देवाचें ध्याऊं या। प्रेरो बुद्धीस आमुच्या। देहें, प्राणें, मनं (देह से, प्राण से, मन से), यह मैंने जान बूझकर ही पिंड

नवंबर 2023

को लक्ष्य करके किया है। मूल में ब्रह्मांड के आधार से किया है।

शास्त्र में सात लोकों की बात है - भूः, भुवः, स्वः, महः, जनः, तपः, सत्यम् - ये जो सात लोक हैं, वे चिंतन के स्तर हैं। प्रथम भूलोक में चिंतन होगा। फिर प्राणायाम आदि होगा तो भुवः लोक में चिंतन होगा। फिर ध्यान द्वारा स्वर्ग लोक में चिंतन होगा। उसके बाद चिंतन शक्ति से मन के ऊपर जाना है। यानी महः लोक में जाना है। और आखिर में सत्यलोक में जाना है। इस तरह ऊपर-ऊपर के चिंतन की भूमिका है।

भगवान का ध्यान करना है, इसलिए भगवान का कोई रूप चाहिए, आकार चाहिए, सगुण साकार चाहिए। इसलिए कहा, सवितुर् वरेण्यं भर्गो देवस्य - सविता के तेज का हम ध्यान करेंगे। भर्ग शब्द तेजवाजक है। उसका विशेष अर्थ है, दाहक तेज, दहन करनेवाला। मतलब, हमारे जो दोष हैं, उनको जलानेवाला वह तेज है। प्रेरणा देनेवाले भगवान और उनके दाहक तेज का, शोधक तेज का, मल और पाप दहन करनेवाले अनेक तेज का हम ध्यान करते हैं। उसमें तेज को एक विशेषण जोड़ दिया, वरेण्यम् - वरणीय। जो कमनीय है, वरणीय है, आकांक्षा करने जैसा तेज है, उसका हम वरण करते हैं, तो वह हमें प्राप्त होता है। इसमें हमारी तरफ एक कर्तृत्व दिया। आप अगर उसका वरण करते हैं, तो वह आपका वरण करेगा, यानी वह तेज आपको प्राप्त होगा। हम तेज का वरण करते हैं, तभी वह तेज अपना कार्य करता है। उसका कार्य है मल-दहन। अगर हमें वरण नहीं करना है, हम मल-दहन नहीं चाहते हैं और फिर भी वह दहन करेगा, तो हम डर जायेंगे और हमें वह अच्छा नहीं लगेगा। जैसे करुणामयी गंगा बह रही है और हम उसका उपयोग करते हैं। लेकिन अति करुणा से और प्रेम से गंगा

51

यदि घर-घर में जाने लगेगी, तो लोग डर जायेंगे और घर छोड़कर भाग जायेंगे, इसलिए वह आक्रमण नहीं करती। उसी तरह भगवान का तेज हम पर पहुंचेगा, तो हम डर जायेंगे, हमारा काम नहीं होगा। वे आक्रमण नहीं करते। इसलिए भगवान ने कहा, तुम वरण करो, तो हम आयेंगे। जितने अंश में वरण करेंगे, उतने अंश में हम आयेंगे। जितनी आकांक्षा होगी, उससे ज्यादा मात्रा में हम नहीं आयेंगे, कम मात्रा में भी नहीं आयेंगे। इसलिए वरेण्यम् कहा है। उसका अर्थ वरणीय प्रभु।

तत् का मतलब है, ऊंचा, अलिप्त, हमसे दूर। सूर्यनारायण का उदय हो रहा है। सूर्य का तेज उग रहा है, वहां उसका वरण करना है।

देवस्य- देव शब्द का अर्थ है, 'देने के लिए बैठा है।' हम वरण करें, वे देने के लिए तैयार हैं। वे देव हैं, इसलिए कंजूस नहीं हैं। आक्रमणकारी भी नहीं हैं, हमला नहीं करते। लेकिन अपनी तरफ से वे देने बैठे हैं, तो हमें स्वाभाविक स्फूर्ति होती है और हम मांगते हैं। उनकी तरफ से हमारा वरण हो चुका है, तो हम भी मांग करें। केवल हम पर छोड़ा है कि हम मांग करें, ऐसा नहीं। वे कहते हैं कि वे उत्सुकता से देने के लिए बैठे हैं। प्रभु देव हैं, देने के लिए तैयार हैं और राह देखते हैं। भगवान सूर्यनारायण आपका दरवाजा अगर खुला होगा तो अंदर आयेंगे। आप जितना खोलेंगे, उतना वे अंदर आयेंगे। धक्का देकर अंदर नहीं आयेंगे। वे बाहर खड़े हैं, कहते हैं 'खोलो और ले लो। आपकी सेवा में उपस्थित हूं।' वे अलिप्त तो हैं, लेकिन व्यापक हैं।

गायत्री-मंत्र व्यक्तिगत उपासना के लिए माना गया है। परंतु धीमहि 'हम ध्यान करते हैं' यह बहुवचनी पद समुदाय का सूचक है। अर्थात् गायत्री उपासना व्यक्ति को करने की है। परंतु वह

अपने में सर्व समुदाय की - विश्वात्मा की कल्पना करके करने की है।

ध्यान के लिए ध्यानगम्य वस्तु चाहिए। इसलिए सविता का नाम दिया। सविता शब्द देवतावाचक है। वेदों में शब्दरूप देवता माने गये हैं। सविता यानी स्थूलमूर्ति सूर्य, जिसका सामने उदय हो रहा है। सविता का अर्थ है प्रेरणा देनेवाला। प्रेरणा देनेवाले भगवान से प्रेरणा देने की मांग की गयी है। भगवान के तो अनेक गुण हैं। अगर दया का गुण चाहते हैं, तो दयालु भगवान की प्रार्थना करेंगे। प्रेम चाहिए, तो प्रेममय भगवान से प्रेम मांगेंगे। जिस गुण की प्राप्ति करनी है, उस गुण की परमेश्वर से प्रार्थना करते हैं। परमात्मा के अनंत गुण हैं, लेकिन ध्यान के लिए, विशेष गुण का ही ध्यान हो सकता है। जिस गुण की चाह है, उस गुण का ध्यान होगा। जिस भगवान का हम ध्यान करते हैं, वह गुण हमें प्राप्त करना चाहिए। इसलिए उस गुणवान भगवान का हम ध्यान करते हैं। भक्ति का स्वरूप गुणप्राप्ति है। भगवान का नाम लिये बिना ही अगर कोई गुणप्राप्ति की कोशिश करता है, तो वह भी भक्ति करता है, लेकिन भगवान की मदद से गुणप्राप्ति सुलभता से होती है। इसलिए भगवान के नाम से वह प्रयास किया जाता है।

धियो यो नः प्रचोदयात् - भगवान हमारी बुद्धि को प्रेरणा दे, यह वरदान मांगा है। प्रार्थना का जो मुख्य अंश है, जिसे मांग कहते हैं, वह इतनी ही है। उसमें ध्यान खींचने लायक चीज यह है कि अपने लिए जो मांगा है, वह सबके लिए मांगते हुए उसमें प्रार्थना की है, यद्यपि गायत्री-मंत्र एकांत में गाया जाता है। एकांत में बैठे-बैठे अपने में सबको मानकर प्रार्थना की है। इसमें सामूहिक और व्यक्तिगत प्रार्थना का जोड़ है। व्यक्तिगत प्रार्थना में मनुष्य अपने लिए सोचता है और ईश्वर के साथ अपना नाता जोड़ता

मैत्री

है। इसलिए एकांत में बैठकर भी इसमें समूह के लिए प्रार्थना की गयी है, यह उसकी विशेषता है।

दूसरी विशेषता इसमें यह है कि बुद्धि की याचना की गयी है। बुद्धि को प्रेरणा दे, कहा है। मनुष्य के लिए मार्गदर्शक के रूप में आखिरी चीज बुद्धि ही है। मन, इंद्रिय आदि उसके नीचे आते हैं। गुरु हमें उपदेश देते हैं, तो उसे समझने के लिए भी बुद्धि चाहिए। इसलिए मनुष्य के पास निर्णय करने का अंतिम साधन बुद्धि ही है। इस जमाने में निर्णय करने की शक्ति बहुत महत्त्व की हो गयी है। इसी जमाने में नहीं, हर जमाने में बुद्धि का मार्गदर्शन मानना चाहिए। कठोपनिषद् में बुद्धि सारथि है - बुद्धिं तु सारथिं विद्धि। रथ को कहां ले जाना, उसके लिए साधन बुद्धि है। यद्यपि गीता में भगवान स्वयं सारथि बने हैं, उपनिषद् में जीवात्मा को रथी बनाकर बुद्धि को सारथि कहा गया है। एक ओर बुद्धि सारथि है, दूसरी ओर भगवान सारथि हैं। भगवान जहां सारथि बनते हैं, वहां भी मनुष्य की बुद्धि को प्रेरणा देकर ही आगे बढ़ाते हैं। भगवान यह नहीं चाहते कि मनुष्य की बुद्धि को गति दिये बिना, प्रेरणा दिये बिना, उसका उद्धार हम कर दें। अगर वैसा करेंगे, तो मानव का विकास नहीं होगा। इसलिए मंत्र में भगवान से यह प्रार्थना नहीं की है कि तू हमारी मदद कर। प्रार्थना यह है कि हमारी बुद्धि को प्रेरणा दे। हमें यहां का जो काम सौंपा गया है, वह काम बुद्धि से होगा, इसलिए कहा, बुद्धि को प्रेरणा दे।

मांग करनी है, तो बुद्धि की ही मांग करनी चाहिए, क्योंकि बुद्धि प्रेरणादायी है। वह एक शक्ति भी है। अगर बुद्धि में गलत प्रेरणा हुई और बुद्धि ने गलत दिशा में ले जाने का सोचा, तो मनुष्य की बुद्धि मनुष्य का अत्यंत नुकसान करेगी। इसलिए बुद्धि सात्विक होनी चाहिए और सात्विक बुद्धि की प्रार्थना की गयी है। इसमें भगवद्भक्ति के साथ-साथ बुद्धि

नवंबर 2023

पर जोर दिया है। भगवद्भक्ति के साथ-साथ इसलिए कि साक्षात् भगवान से प्रार्थना की गयी है।

सविता को वरने की जिम्मेवारी आप पर है। उसका तेज दाहक है, इसलिए मल का दहन अवश्य होगा। वे देव हैं, देने के लिए तैयार बैठे हैं। 'धीमहि', हम सब मिलकर ध्यान करते हैं। चाहे कोई अकेला बैठा है, लेकिन अपने में सबको मानकर प्रार्थना करता है। प्रार्थना में बुद्धि को प्रेरणा देने की प्रार्थना की गयी है।

गायत्री आदि मंत्रों का उपांशु जप विहित है। पूर्णतः मौन भी नहीं और बोलना इतना स्पष्ट भी नहीं कि सुनायी दे, वह है उपांशु। उसका उच्चारण जोर से नहीं किया जा सकता। ये मंत्र, धीमी आवाज में मन-ही-मन, मानो अपने आप से कहे जा रहे हों, इस प्रकार जपने होते हैं। अधोन्मीलित दृष्टि का जो उद्देश्य है, वही इस उपांशु जप का उद्देश्य है।

5. साधनाष्टकम्

19. सत्यं परं, परं सत्यम् । सत्येन न सुवर्गात् लोकात् च्यवन्ते कदाचन। सतां हि सत्यं । तस्मात् सत्ये रमन्ते।

सत्येन वायुरावाति। सत्येनादित्यो रोचते दिवि। सत्यं वाचः प्रतिष्ठा। सत्ये सर्वं प्रतिष्ठितम्। तस्मात् सत्यं परमं वदन्ति।

20. तप इति, तपो नानशानात् परम्। यद्धि परं तपः, तद् दुर्धर्षं तद् दुराधर्षम्। तस्मात् तपसि रमन्ते।

तपसा देवा देवतां अग्र आयन्। तपसा ऋषयः सुवरन्वविन्दन्। तपसा सपत्नान् प्रणुदाम अरातीः। तपसि सर्वं प्रतिष्ठितम्। तस्मात् तपः परमं वदन्ति।

21. दम इति, नियतं ब्रह्मचारिणः। तस्मात् दमे रमन्ते। दमेन दान्ताः किल्बिषं अवधून्वन्ति। दमेन ब्रह्मचारिणः सुवरगच्छन्। दमो भूतानां दुराधर्षम्। दमे सर्वं प्रतिष्ठितम्। तस्मात् दमं परमं वदन्ति।

22. शम इति, अरण्ये मुनयः। तस्मात् शमे रमन्ते।
शमेन शांताः शिवमाचरन्ति। शमेन नाकं
मुनयोऽन्वविन्दन्। शमो भूतानां दुराधर्मम्। शमे सर्वं
प्रतिष्ठितम्। तस्मात् शमं परमं वदन्ति।
23. दानमिति, सर्वाणि भूतानि प्रशंसन्ति। दानात्
नातिदुष्करम्। तस्मात् दाने रमन्ते।
दानं यज्ञानां वरूथम्। दक्षिणा लोके दातारं
सर्वभूतानि उपजीवन्ति। दानेन अरातीर् अपानुदन्त।
दानेन द्विषन्तो मित्रा भवन्ति। दाने सर्वं प्रतिष्ठितम्।
तस्मात् दानं परमं वदन्ति।
24. धर्म इति, धर्मेण सर्वमिदं परिगृहीतम्। धर्मात्
नातिदुश्चरम्। तस्मात् धर्मे रमन्ते।
धर्मो विश्वस्य जगतः प्रतिष्ठा। लोके धर्मिष्ठं
प्रजा उपसर्पन्ति। धर्मेण पापं अपनुदन्ति। धर्मे सर्वं
प्रतिष्ठितम्। तस्मात् धर्मं परमं वदन्ति।
25. मानसमिति, विद्वांसः। तस्मात् विद्वांस एव मानसे
रमन्ते।
मानसं वै प्राजापत्यं पवित्रम्। मानसेन मनसा
साधु पश्यति। मानसा ऋषयः प्रजा असृजन्त। मानसे
सर्वं प्रतिष्ठितम्। तस्मात् मानसं परमं वदन्ति।
26. न्यास इति, ब्रह्मा। ब्रह्मा हि परः। परो हि ब्रह्मा।
तानि वा एतानि अवराणि तपांसि। न्यास
एवात्यरेचयत्।
न्यास इत्याहुर् मनीषिणो ब्रह्माणम्। तस्मात्
न्यासमेषां तपसां अतिरिक्तं आहुः।

5. साधनाष्टक

19. ('सत्य' प्रथम साधन) सत्य ब्रह्म है, ब्रह्म सत्य
है। सत्य के कारण (साधक) स्वर्गलोक से कभी भी च्युत
नहीं होता। सत्य सज्जनों का है। इसलिए (साधक) सत्य में
रमते हैं।
सत्य से वायु बहती है, सत्य के द्वारा ही सूर्य
स्वर्गलोक में चमकता है। सत्य वाणी की प्रतिष्ठा है। सत्य

पर सारा आधारित है। इसलिए सत्य को श्रेष्ठ साधन
कहते हैं।

20. 'तप' (दूसरा) साधन। अनशन से श्रेष्ठ दूसरा
तप नहीं। जो परम तप है, वह कठिन है। वह अजिंक्य है।
इसलिए (साधक) तप में रमते हैं।

तप से देव देवताओं से आगे बढ़ गये। तप से ऋषियों
ने स्वर्गलोक प्राप्त किया। तप से (हम) शत्रुओं को और
कृपणों को दूर करें। तप पर सब आधारित है। इसलिए
तप को श्रेष्ठ कहते हैं।

21. 'दम' (तीसरा) साधन, ब्रह्मचारी का हमेशा
का है। इसलिए वे दम में (दमन-प्रक्रिया में) रमते हैं।

दांत लोक दम से पापों का नाश करते हैं। दम से
ब्रह्मचारी स्वर्ग को गये। प्राणीमात्र को दम अजिंक्य है।
दम पर सब आधारित है। इसलिए दम को श्रेष्ठ साधन
कहते हैं।

22. 'शम' (चौथा) साधन, अरण्य में रहनेवाले
मुनियों का। इसलिए वे शम में रमते हैं।

शांत लोग शम से शुभ आचरण करते हैं। शम से
मुनिजन स्वर्ग गये। प्राणीमात्र को शम अजिंक्य है। शम पर
सब आधारित है। इसलिए शम को श्रेष्ठ साधन कहा है।

23. 'दान' (पांचवां) साधन। उसकी सब भूत प्रशंसा
करते हैं। दान से कठिन दूसरा कुछ नहीं। इसलिए (साधक)
दान में रमते हैं।

दान यह यज्ञ का कवच (वरूथम्) है। लोगों में
दक्षिणा देनेवाले के आधार से सब भूत जीविका चलाते
हैं। दान ने कृपण को दूर किया है। दान से द्वेष करनेवाले
भी मित्र बनते हैं। दान पर सब आधारित है। इसलिए दान
श्रेष्ठ साधन है, ऐसा कहते हैं।

24. 'धर्म' (छठा) साधन। धर्म ने यह सारा व्याप्त
किया है। धर्म से दुष्कर और कुछ नहीं। इसलिए (साधक)
धर्म में रमते हैं।

धर्म सारे जगत का आधार है। इस लोक में धर्मिष्ठों
के पास ही प्रजा जाती है। धर्म से (साधक) पाप दूर करते
हैं। धर्म पर सब आधारित है। इसलिए धर्म को श्रेष्ठ साधन
कहा है।

25. 'मानस' (अर्थात् मनोविज्ञान) यह (सातवां) साधन। विद्वानों का वह साधन है। इसलिए विद्वान ही मानस में रमते हैं।

मानस प्रजा-रक्षण का पवित्र व्रत है। मानस के कारण (मनुष्य) मन से शुभ ही देखता है। मानस जाननेवाले (मनोजयी) ऋषियों ने समाज का निर्माण किया। मानस पर सब आधारित है। इसलिए मानस को श्रेष्ठ साधन कहते हैं।

26. 'न्यास' (यानी संन्यास) यह (आठवां) साधन। ब्रह्मदेव उसका आचरण करते हैं। ब्रह्मा परमात्मा है। परमात्मा ब्रह्मा है। उन इन सब गौण तर्कों पर न्यास ने ही विजय पाया है।

ब्रह्मदेव को मनीषी न्यास कहते हैं। इसलिए इन सब तर्कों से न्यास को श्रेष्ठ साधन कहते हैं।

आठ प्रकार की साधना बतायी है - सत्य, तप, दम, शम, दान, धर्म, मानस और न्यास। यह अपने देश की बड़ी दौलत है। इसमें प्रथम नाम सत्य का लिया गया है। बुनियाद में यह जो कहा गया सत्यं परं, उसी को गांधीजी ने उठाया और कहा कि सत्य ही परमेश्वर है। फिर उपनिषद् कहता है परं सत्यम्। यानी उसने दोनों बाजू रख दी है। टुथ इज गॉड एण्ड गॉड इज टुथ !

सत्य प्रथम साधन। सत्य विश्व का मूल है, धर्म का बल है, तत्त्व का सार है, परम आधार है। वैज्ञानिक मन का लक्षण है कि वह सत्य को ही सर्वेसर्वा मानता है। नैतिक मूल्यों में सत्य से बढ़कर कोई मूल्य नहीं हो सकता। नीतिमत्ता और सदाचार के जो बाकी मूल्य हैं, वे दोयम दर्जे के हैं। एक सत्य ही मूल महाव्रत है।

सत्य - काया, वाचा, मनोभाव से। बोलने में, आचरण में, चिंतन में। आत्मपरीक्षण द्वारा समझ में आयेगा।

आठ प्रकार की साधना में तप को दूसरा साधन बता रहे हैं और कहते हैं कि अनशन से श्रेष्ठ दूसरा तप नहीं है। तप को यहां दुर्धर्म यानी धारण करना

नवंबर 2023

कठिन बताया और दुर्धर्म यानी जीतना कठिन = अजिंक्य बताया। तप से सपत्नान् = समान पत्नी, सपत्नी के बच्चे एक-दूसरों से द्वेष करते हैं, उस पर से सपत्न = शत्रु और अराती: (रा = देनेवाला, अ-राती = न देनेवाला, कंजूस) को दूर करें। तप पर अर्थात् तपस्वी पर कोई हल्ला नहीं कर सकता।

भगवद्गीता ने चौथे अध्याय में दो गौण यज्ञ बताये हैं - 1. प्राणायाम 2. नियताहार। नियताहार यानी (अ) आहार कम करना (आ) आहार सर्वथा छोड़ना (अर्थात् अनशन)। जीवन के आधाररूप प्राण को केवल कायम रखकर, अनशन द्वारा इंद्रिय-शक्ति को क्षीण करने का वहां संकेत है। उपवास करने से इंद्रियशक्ति क्षीण होती है। उसका विशेष प्रसंग पर उपयोग कर सकते हैं। पाप हुआ तो दुरितक्षय हेतु से उपवास करें, ऐसा मनु कहता है। मैं खुद उपवास के विरोध में हूँ। फिर भी विशिष्ट पाप-निवारण के लिए कभी-कभी शरीरशक्ति क्षीण करना उपयोगी साबित हो सकता है।

तीसरा साधन दम ब्रह्मचारी का हमेशा का साधन है। दम यानी निग्रह, इंद्रिय-दमन। हर इंद्रिय की वृत्ति मन में रहती है। केवल बाहर की इंद्रियों का निग्रह कर लिया, आंख पर पट्टी बांध ली लेकिन देखने की अभिलाषा अंदर कायम है तो वह दम काम का नहीं। अंदर की वृत्तियों के निरोध के द्वारा बाह्य इंद्रियों का विनिग्रह करने का नाम है, दम। बाहर से इंद्रियों का दमन नहीं करेंगे तो असंख्य विषय मन में भरे रहेंगे और मन एक बड़ा भारी गोदाम बन जायेगा।

ब्रह्म की खोज के लिए मनुष्य को पहले क्या प्राप्त करना चाहिए? उसके लिए शंकराचार्य ने शमदमादिषट्कम् बताया है। शम (चौथा साधन) यानी अंतःकरण संयमरूप शांति। भगवद्गीता के छठे अध्याय में भगवान ने कहा है कि साधक का कार्य

55

कर्म के बिना नहीं सधेगा, किंतु सिद्ध का कार्य शम से ही सध सकता है। उसके शम में अनंत कर्म-शक्ति भरी होती है। मानसिक शांति इतना ही शम का अर्थ नहीं। शम का पूर्ण अर्थ है, अक्रियास्वरूप उपशम। शम यह मोक्ष का साधन है।

छठा साधन - धर्म। धर्म एक ऐसा साधन है, जो समाज को धारण करता है और जिससे समाज टिका रहता है। आत्मानुभव, भक्ति और नीति धर्म के मुख्य अंग हैं। धर्म आत्मा का विषय है, जिसका प्रचार चिंतन से, ज्ञान से, तपस्या से, अनुभव से ही होता है।

शरीर और आत्मा, या व्यवहार और तत्त्वज्ञान के बीच धर्म पुल का काम करता है। धर्म आंतर-बाह्य, दोनों को छूता है, दोनों को जोड़नेवाला होता है। इसलिए उसका दुगुना मूल्य है। अहिंसा, सत्य, अस्तेय, ब्रह्मचर्य, अपरिग्रह - यह सारा धर्म है, जो आत्मशुद्धि में भी काम आता है और समाजधारणा में भी काम आता है।

सातवां साधन, मानस अर्थात् मनोजय। इंद्रिय-निग्रह और ब्रह्मचर्य आदि से मनोजय हासिल होता है। मनोजय से प्राप्त होनेवाला सामर्थ्य आध्यात्मिक होता है। उससे समाज और व्यक्ति दोनों समर्थ होते हैं। अध्यात्म के मार्ग में मनोजय से प्राप्त होनेवाला सामर्थ्य बहुत मदद करेगा। संसार को गलत रास्ते जाने से रोकेगा।

मानस - मनोजय (मनोविश्लेषणपूर्वक) मनःसाक्षित्व। सायकोलोजी का अभ्यास कर मनोजय साधना। प्रजा असृजन्त - समाज निर्माण किया।

अब आठवां साधन है, न्यास। ऋषियों ने बड़ी सुंदर भाषा में कई कर्तव्य हमारे सामने रखे, जिसमें शम, दम, धर्म, तप, दान आदि बहुत-सी बातें बतायी गयी, लेकिन अंत में यह कहा है कि इन सबमें न्यास श्रेष्ठ चीज है। बुनियाद सत्य की हो लेकिन

आखिर में झंडा शंकराचार्य का रखा है। तस्मात् न्यासमेषां तपसां अतिरिक्तं आहुः - सब साधनों में श्रेष्ठ संन्यास है। इस बात को मेरा भी पूरा अनुमोदन है। कर्मयोग, सेवा की मुझे इतनी चिंता नहीं, वह सब साधना एक बाजू रहेगी, लेकिन संन्यास के बिना अंतिम गति नहीं।

मुझे किसी का भय नहीं और मुझसे किसी को भय नहीं, मेरा व्यक्तिगत अहंकार कुछ नहीं, मैं तो आपके लिए हूं, आप मेरा जो भी इस्तेमाल करना चाहें, कर सकते हैं - इसी का नाम है, संन्यास। न्यासमेषां तपसां अतिरिक्तं आहुः - सब तपस्याओं में श्रेष्ठ न्यास है। उन सब गौण तपों पर संन्यास ने ही विजय पाया है।

न्यास के साथ-साथ उपनिषदों ने दान (पांचवां साधन) की महिमा भी गायी है। दान और न्यास में जो फर्क है, उसे हम समझेंगे।

भूदान-यज्ञ का पहला कदम है, 'दान' और अंतिम कदम है, 'न्यास'। दान का अर्थ है - देना, संविभागः। यानी अपने पास जो चीज है, उसका एक हिस्सा समाज को देना। दान में किसी पर उपकार करने की भावना नहीं होती। बल्कि मनुष्य यही महसूस करता है कि मैंने समाज से भर-भरकर पाया है, मैं समाज का अत्यंत ऋणी हूं। इसलिए अपने पास जो चीज है, वह समाज की देन है और उसके प्रसाद के तौर पर ही हम उसका सेवन कर सकते हैं। साथ ही चूंकि वह समाज की देन है और समाज का हम पर उपकार हुआ है, इसलिए उसका एक अंश हम समाज को देते रहेंगे, तभी हमें उसे भोगने का अधिकार होगा। 'अगर हम अपनी प्राप्ति का अंश समाज को नहीं देते और खुद ही उसका सेवन करते हैं, तो चोरी करते हैं', ऐसा शाप भगवान ने भगवद्गीता में दिया है।

जैसे हम रोज स्नान करते हैं, रोज भोजन करते

हैं, रोज निद्रा लेते हैं, वैसे ही दान भी नित्य कार्य है। जैसे नहाने, खाने और सोने में हमें रोज आनंद आता है, वैसे ही समझनेवाले को नित्य दान में भी आनंद होता है। भोग से जो मलिनता निर्माण होती है, उसे धोने के लिए हर रोज दानरूपी स्नान अवश्य करना चाहिए। अगर हम कभी भोगरूपी मलिनता से मुक्त होंगे, भोग की आवश्यकता न रहेगी, तो फिर दान की भी आवश्यकता नहीं रहेगी। किंतु हमारा भोग निरंतर चलता है, इसलिए दान-क्रिया भी सतत चलनी चाहिए।

यह बात ध्यान में रखनी चाहिए कि दान में हम दूसरे पर उपकार नहीं करते। उन्हीं का हम पर खूब उपकार हो चुका है। इसलिए यह हम अपने ऋण का शोधन कर रहे हैं। बचपन से हमने समाज का निरंतर उपकार लिया है। समाज ने हमें विद्या दी, हमारा भरण-पोषण किया है। उसने हमारी सेवा के लिए पचासों चीजें बनायी हैं।

दानं यज्ञानां वरूथम् – वरूथम् = कवच। यज्ञ में दान अर्थात् दक्षिणा देनी होती है। उससे यज्ञ का रक्षण होता है, इसलिए वह यज्ञ का कवच है।

‘न्यास’ में मालकियत का पूरा विसर्जन है। मैं अपने पास संग्रह रखूंगा ही नहीं। जो कुछ होगा, गांव को दे दूंगा। फिर समाज की तरफ से मुझे जो मिलेगा, वह मैं लूंगा। मैं नारायणाश्रित बनूंगा यानी मालकियत का परित्याग कर नारायण की शरण जाना सबसे श्रेष्ठ धर्म है। भूदान-यज्ञ का अंतिम कदम यही है। जिस तरह भूमिति में दो बिंदु होते हैं और तभी सुरेखा बनती है, उसी तरह सर्वोदय के भी दो बिंदु हैं – पहला बिंदु है दान और दूसरा बिंदु न्यास। दान से लेकर न्यास तक धर्म का पंथ है, जिस पर हम उत्तरोत्तर बढ़ते चले जायेंगे और आखिर में अपनी मालकियत का विसर्जन कर देंगे। जैसे नदी पेड़ों को पोषण देती चली जाती है, वैसे धार्मिक मनुष्य भी

दान देता चला जाता है। नदी से आप पूछेंगे कि तुम्हारा उद्देश्य क्या है, तो वह कहेगी, ‘मेरा उद्देश्य समुद्र में लीन होना है, न कि पेड़ों को पानी देना। लेकिन मैं समुद्र की ओर जाती हुई मार्ग के पेड़ों को भी पानी देती चली जाती हूं।’ वैसे ही मनुष्य से पूछा जाये कि तेरे जीवन का उद्देश्य क्या है ? तो वह उत्तर देगा : ‘मेरे जीवन का उद्देश्य है न्यास यानी समाज में लीन हो जाना, व्यक्तिगत मालकियत मिटाकर समूह की शरण लेना।’

इस तरह न्यास कर समाज के पास पहुंचनेवाले लोग हों और उन्हीं के हाथ में समाज का नेतृत्व हो, तो समाज में दान-परंपरा चलेगी। समाज में संन्यास-परंपरा निरंतर चलनी चाहिए। जब समाज को सर्वस्व समर्पण कर समाज-आश्रित बन रहनेवाले कुछ संन्यासी निकलेंगे, तभी लोगों में दान चलेगा। सूर्यनारायण में इतनी प्रखर उष्णता होती है, तभी हममें 98 डिग्री उष्णता आ पाती है। अगर सूर्यनारायण में ही 98 डिग्री उष्णता रहे, तो हम सारे ठंडे पड़ जायेंगे। इसलिए समाज के नेता जब सर्वस्व परित्यागी बनेंगे, तो लोग कम-से-कम दानशील बनेंगे ही। इसी लिए नारायणोपनिषद् ने कहा है, ‘सबमें श्रेष्ठ तपस्या संन्यास है।’ संन्यास यानी नारायण-परायण होना ।

संन्यास यानी केवल सेवामय जीवन, जिसमें देह की आसक्ति न हो, मन में कोई अहंकार न हो और व्यक्तिगत स्वार्थ कुछ भी न रहे। इसी का नाम है, नारायण-परायण जीवन और इसी को ‘न्यास’ कहते हैं। हमारा हरएक का जीवन ऐसा होना चाहिए। हरएक पूरी तरह समाज-परायण होना चाहिए। व्यक्तिगत स्वार्थ, लोभ या कामना न रहे, यही हमारा अंतिम ध्येय होना चाहिए।

सारांश, व्यक्ति अपना सर्वस्व समाज को समर्पण करें, यह संन्यास है और भोग करते हुए उसका एक हिस्सा समाज को देना, यह है दान।

6. पुरुषयज्ञः

27. तस्य एवंविदुषो यज्ञस्य -

आत्मा यजमानः । श्रद्धा पत्नी । शरीरं इध्मः ।
उरो वेदिः । हृदयं यूपः । काम आज्यम् । मन्युः पशुः ।
तप अग्निः । वाग् होता । प्राण उद्गाता । चक्षुर्
अध्वर्युः । मनो ब्रह्मा । श्रोत्रं अग्नीत् । यावद् ध्रियते
सा दीक्षा । यदश्नाति तद् हविः । यत् पिबति तदस्य
सोमपानम् । यद् रमते तद् उपसदः । यत् संचरति,
उपविशति, उत्तिष्ठते च, स प्रवर्ग्यः । यत् सायं प्रातर्
मध्यंदिनं च तानि सवनानि । यन्मरणं तद् अवभृथः ।

28. एतद् वै जरामर्यं अग्निहोत्रं सत्रम् । य एवं विद्वान्
उदगयने प्रमीयते । देवानामेव महिमानं गत्वा ।
आदित्यस्य सायुज्यं गच्छति ।

अथ यो दक्षिणे प्रमीयते । पितृणामेव महिमानं
गत्वा । चंद्रमसः सायुज्यं गच्छति ।

एतौ वै सूर्याचंद्रमसोर् महिमानौ, ब्राह्मणो
विद्वान् अभिजयति । तस्मात् ब्राह्मणो महिमानं
आप्नोति ।

6. पुरुषयज्ञ

27. (ब्रह्म जाननेवाले) ज्ञानी पुरुष के उस यज्ञ का,
आत्मा यजमान है, श्रद्धा पत्नी है, (उसका) शरीर ईधन
है, छाती (यज्ञ की) वेदी है, (उसका) हृदय यूप (यज्ञ-
पशु बांधने का स्तंभ) है, काम घी है, मन्यु (अर्थात् क्रोधादि
विकार) पशु है, तप अग्नि है, वाणी हवन करनेवाली
(होतृ) है, प्राण उद्गाता है, चक्षु ऋत्विक् है, मन ब्रह्मा
है, श्रोत्र अग्नीध्र (अर्थात् अग्नि जलानेवाला) है,
(उपवासादि) धारण किये जाते हैं वह दीक्षा है, जो खाता
है वह होम है, जो पीता है वह उसका सोमपान है, जो
खेलता है वह उपसद् (यानी सांस्कृतिक कार्यक्रम) है,
घूमना-बैठना-उठना यह सारा उसका प्रदक्षिणाविधि है,
संध्या, प्रातःकाल और मध्याह्न तीन सवन हैं, जो उसकी
मृत्यु वही यज्ञ-समाप्ति का स्नान (अवभृथ) है ।

28. यह आमरण चलनेवाला अग्निहोत्र का सत्र
है। ऐसा जाननेवाला जो विद्वान् उत्तरायण में मरता है, वह

देवों की ही महिमा प्राप्त कर आदित्य के साथ एकरूप
होता है।

जो दक्षिणायन में मरता है वह पितरों की ही महिमा
प्राप्त कर चंद्र के साथ एकरूप होता है।

सूर्यचंद्र की ये महिमा है। विद्वान् ब्राह्मण उसे जीत
लेता है (और उसके द्वारा) ब्रह्म की महिमा प्राप्त करता
है।

इसको पुरुषविद्या कहते हैं। यहां यज्ञ की सारी
परिभाषा कुल जीवन को लगायी है।

सत्रम् = अनेक दिनों तक चलनेवाला यज्ञ

उदगयने प्रमीयते = उत्तरायण में मरता है।

दक्षिणे प्रमीयते = दक्षिणायन में मरता है।

उत्तरायण - सूर्य मकर राशि में से कर्क राशि
में जायेगा, तब तक का समय। पुराने शास्त्र के
अनुसार, 14 जनवरी से 14 जुलाई तक। नवीन शास्त्र
के मुताबिक, दिसंबर 22 से जून 22। - यह है
उत्तरायण का वाच्यार्थ। लक्ष्यार्थ से उत्तरायण =
निरभ्रता, हृदय की अनासक्ति।

हृदय आकाश में आसक्तिरूप बादल बिलकुल
न रहे। एक बार गांधीजी ने कहा था - “मैं दिन-
रात चरखा-चरखा चिल्ला रहा हूं। चरखे को
बड़ी पवित्र वस्तु मानता हूं। परंतु अंत समय में
उसकी भी वासना नहीं रहनी चाहिए। जिसने मुझे
चरखे की प्रेरणा दी है, वह स्वयं चरखे की चिंता
करने में सर्वथा समर्थ है। चरखे की चिंता छोड़कर
मुझे परमात्मा से मिलने को तैयार रहना चाहिए।
उत्तरायण का अर्थ है, हृदय में आसक्तिरूपी बादल
का न रहना।

दक्षिणायन - (वाच्यार्थ) कर्क-वृत्त से मकर-
वृत्त तक की सूर्य-क्रांति का छः महीनों का काल।
दक्षिणायन के छः महीनों में आकाश प्रायः निरभ्र
नहीं होता। तो लक्ष्यार्थ से दक्षिणायन यानी
आकाशदेवता की अकृपा, हृदयस्थ आसक्ति।

7. अन्नदानेन सर्वदानम्

29. याभिरादित्यस् तपति रश्मिभिः। ताभिः पर्जन्यो वर्षति। पर्जन्येन ओषधिवनस्पतयः प्रजायन्त। ओषधिवनस्पतिभिर् अन्नं भवति।

अन्नेन प्राणाः। प्राणैर् बलम्। बलेन तपः। तपसा श्रद्धा। श्रद्धया मेधा। मेधया मनीषा। मनीषया मनः। मनसा शांतिः। शांत्या चित्तम्। चित्तेन स्मृतिः। स्मृत्या स्मारम्। स्मारेण विज्ञानम्। विज्ञानेन आत्मानं वेदयति। 30. तस्मात् अन्नं ददन्, सर्वाण्येतानि ददाति।

अन्नात् प्राणा भवन्ति भूतानाम्। प्राणैर् मनः। मनसश्च विज्ञानम्। विज्ञानात् आनन्दो ब्रह्मयोनिः।

7. अन्नदान से सर्वदान

29. आदित्य जिन किरणों से तपता है, उन्हीं से पर्जन्यवृष्टि करता है। पर्जन्य से ओषधि और वनस्पति उगती हैं। ओषधि-वनस्पतियों से अन्न उत्पन्न होता है।

अन्न से प्राण होते हैं, प्राणों से बल, बल से तप, तप से श्रद्धा, श्रद्धा से मेधा, मेधा से मनोजय, मनोजय से मनन-शक्ति, मनन-शक्ति से शांति, शांति से चित्तस्थैर्य, चित्तस्थैर्य से आत्मस्मृति, आत्मस्मृति से प्रतिभा, प्रतिभा से विज्ञान (अनुभव-ज्ञान) और विज्ञान से आत्म-साक्षात्कार।

30. इसलिए अन्न देनेवाला ये सब देता है।

अन्न से भूतों के प्राण (निर्माण) होते हैं। प्राण से मन, मन से विज्ञान और विज्ञान से आनन्द - जो ब्रह्मयोनि है।

स्मारम् - स्मृतिसातत्य, निर्मोहता, जागृतता, अखंड सावधानता = प्रतिभा। स्मारम् मोहनाश, विस्मृति न होना, स्मृतिनैरंतर्यम्।

उपनिषद् ब्रह्मविद्या का ग्रंथ होते हुए भी बहुत ज्यादा महत्त्व अन्न को देता है, क्योंकि प्राण आदि सब चीज अन्न पर खड़ी है। यहां अन्नदान का प्राधान्य बताया है।

अन्न शब्द 'अद्' धातु से बना है। 'अद्' यानी

नवंबर 2023

खाना। संस्कृत में उसकी व्युत्पत्ति है - अद्यतेऽस्ति च भूतानि तस्मादन्नं तदुच्यते। उसको अन्न क्यों कहते हैं ? क्योंकि उसको प्राणी खाते हैं और वह प्राणियों को खाता है। वह हमारे द्वारा खाया जाता है और वह हमको खाता है। बड़ी विलक्षण व्युत्पत्ति है।

हमें ध्यान में रखना चाहिए कि हम अन्न का एक कौर भी खाते हैं, तो उसके साथ सबकी वासना चिपकी रहती है। इसी लिए सबको खिलाकर खायेंगे, तो वह हजम होगा, अन्यथा नहीं। हमारे यहां माना गया है कि बिना त्याग के भोग नहीं सकते। पहले देना चाहिए। देकर ही खाना चाहिए।

8. चिंतनानि -

(अ) पुण्यगंधः

31. यथा वृक्षस्य संपुष्पितस्य दूरात् गंधो वाति, एवं पुण्यस्य कर्मणः दूरात् गंधो वाति।

(अ) पुण्यगंध

31. जिस तरह फूलों से लदे वृक्ष की सुगंध दूर तक फैलती है, उसी तरह पुण्यकर्म की सुगंध दूर तक फैलती है।

पुण्य तरह-तरह के होते हैं - ज्ञान-पुण्य, तप-पुण्य, दान-पुण्य आदि। पुण्य में ताकत होती है, पाप में कोई ताकत नहीं होती। पुण्योदय के सामने वैरभाव टिक नहीं सकता।

(आ) कालजारणम्

32. अहमेव कालः। नाहं कालस्य।

स भूतं स च भव्यं जिज्ञासासक्तिपूरितं
जारयिष्ठाः।

(आ) काल को पचाना

32. मैं ही काल हूं। मैं काल का (दास) नहीं।

(ऐसा समझकर) आसक्ति से और जिज्ञासा से भरे हुए भूतों और भविष्यसहित उस काल को पचा डालो।

तीन काल हैं - भूत, वर्तमान, भविष्य।

59

भूतकाल का चित्त पर बोझ न हो और कल क्या होगा, इसकी चिन्ता न हो। यह कोई खास नयी बात मैं नहीं कह रहा हूँ। यह तो अनुभवियों ने पहले भी कह रखा है। इसे उपनिषद् में कालजारण नाम दिया गया है। 'जारणम्' यानी जीर्ण करना। प्रत्यक्ष वर्तमान है, वह कितना है ? हम बोलते-बोलते वाक्य शुरू करते हैं, तो उसका एक हिस्सा भूतकाल में चला जाता है। आगे हम जो वाक्य बोलेंगे, वह भविष्य का हिस्सा होगा। चंद शब्द ही वर्तमान है। इतना अल्प वर्तमान है। लेकिन इतना सूक्ष्म न भी देखें तो भी आज का आज और कल का कल, इतना तो हो। वेद में भी आया है - अद्याद्य श्वःश्वः - आज का आज, कल का कल। कल जो हो गया, उसकी कुछ भी याद नहीं और भविष्य की चिन्ता नहीं। पुराना जरा भी न सोचें। पुराना जहां याद आता है, वहां वर्तमान हाथ से निकल जाता है, फिर रहा क्या ? जो वर्तमान हमारे हाथ में है, उसे न खोयें।

जो वर्तमान में जीता है, वह अप्रमत्त रहता है। हम या तो भूतकाल में या भविष्यकाल में जीते हैं। महावीर का सूत्र है खणं जाणइ पंडिइ - क्षण को जानो। वर्तमान का जो क्षण गुजर रहा है, उसे देखो। इसी को कहते हैं, वर्तमान में जीना। जो वर्तमान में जीता है, उसे स्मृति या कल्पना पीडा नहीं पहुंचाती। उस पर स्मृति या कल्पना का नशा नहीं चढ़ता। वह अप्रमत्त रह सकता है। भूतकाल को भूलने से मन का बहुत सारा संसार खतम हो जाता है। आध्यात्मिक दृष्टि से वह बहुत जरूरी है। अतीत का स्मरण होना मन का लक्षण है, उसे भूलना मन का शिक्षण है। शास्त्रकारों ने आज्ञा दी है - अतीतानुसंधानम् भविष्यदविचारणम्। कल तक जो हुआ उसको याद मत करो, भविष्य का विचार मत करो। उसका मन पर बोझ होगा, उससे आत्मस्मृति में बाधा आयेगी।

भागवत में सुंदर वाक्य है -

सोऽयं दीपोर्चिषां यद्वत् स्रोतसां तदिदं जलम्
सोऽयं पुमानिति नृणां मृषा गीर् धीर् मृषायुषाम् ।

ऐसा भास होता है कि वही दीया जल रहा है, लेकिन ज्योति नयी-नयी जल रही है। पुराना तेल खतम हो गया, नया तेल जल रहा है। पुरानी बत्ती खतम हो गयी, नयी बत्ती जल रही है। गंगा नदी बह रही है। पुराना पानी गया, प्रतिक्षण नया पानी आ रहा है, लेकिन भास होता है कि वही है। गंगा प्रतिक्षण नयी है। उसी प्रकार से भास होता है कि मनुष्य वही है, लेकिन मनुष्य का प्रवाह बह रहा है।

कल का मनुष्य आज नहीं, आज का कल नहीं और कल का परसों नहीं। पुराना वस्त्र फट गया, पुराना दिन चला गया, आज नया दिन आया। इसलिए पुराना याद करने की जरूरत नहीं। शंकराचार्य कहते हैं,

अतीतानागतं किञ्चित् न स्मरामि न चिंतये ।

रागद्वेषं विना प्राप्तं भुञ्जाम्यत्र शुभाशुभम् ।

भूत या भविष्य का न स्मरण करता हूँ, न चिन्ता। यहां जो भी शुभाशुभ प्राप्त हुआ, बिना रागद्वेष से उसे भोगता हूँ। जब तक पुराना भूलते नहीं, तब तक रागद्वेष कायम रहते हैं। भला-बुरा दोनों भूल जायें। बुरा भूलना तो कम-से-कम है। लेकिन भला भी भूलें।

(इ) अहं मां जुहोमि

33. योऽहमस्मि ब्रह्माहमस्मि । अहमेवाहं मां जुहोमि। स्वाहा।

(इ) मैं ही मुझे होमता हूँ

33. जो मैं हूँ, ब्रह्म ही मैं हूँ। मैं ही मैं, मुझे होमता हूँ। स्वाहा।

वेदांत में अहं ब्रह्मास्मि, तत्त्वमसि इत्यादि महावाक्यों का चिन्तन साधना का एक विशेष प्रकार माना जाता है। भक्तिमार्ग में जैसे नामस्मरण की महिमा

है, वैसे वेदांत में वाक्य-विचार की महिमा है। नाम-स्मरण में मुख्य अपेक्षा प्रेम की रहती है, महावाक्य-चिंतन में विचार प्रधान होता है।

अहं ब्रह्मास्मि = आत्मानुभव । अहं ब्रह्मास्मि, तत्त्वमसि - नाम है इनका महावाक्य लेकिन आकार में बहुत छोटे हैं। ऐसे छोटे-छोटे वाक्यों में हजारों बरसों के चिंतन का सार भरा हुआ है। वह हमको विरासत में मिली हुई इस्टेट है।

अहं ब्रह्मास्मि कहने में अभिमान नहीं है, वह वस्तुस्थिति है। ईश्वरोऽहं - मैं ईश्वर हूं कहना आसुरी लक्षण है। उसमें अहंकार का भाव है। परमेश्वर जितना विशाल है, उतना मैं भी विशाल हूं - यह मानना अहंकार है। ईश्वर बड़ा है, हम छोटे हैं। ब्रह्म न बड़ा है, न छोटा है। ईश्वर के अंदर भी ब्रह्म है, वही मुझमें भी है। और जितना उसके अंदर है, उतना ही मेरे अंदर है। ब्रह्म होने में सन्मान नहीं, अवमान नहीं। 'मैं ब्रह्म हूं', यह परम नम्र भाव है। ऐसा कहना सामान्य बात है। ऐसा कहने से जो योग्यता तिनके की, गंधे की, चींटी की है, वही मेरी हो गयी। गंधा,

कौआ, पत्थर सब ब्रह्म है। ब्रह्म कॉमन फैक्टर है। 'मैं ब्रह्म हूं' कहने से हम बड़े नहीं बन जाते। ब्रह्म होना यानी सबके समान होना। एक सिपाही है, एक गांव का पटेल है, एक राजा है। सिपाही को सिपाही का अधिकार न रहा, पटेल को पटेल का अधिकार न रहा, राजा को राजा का अधिकार न रहा, तो सब समान हो गये। उपाधि अगर खतम हो जाती है तो सब समान हैं, तब सभी ब्रह्ममय हो जाते हैं। इसलिए 'मैं ब्रह्म हूं', कहना अभिमान नहीं है।

(ई) तदपश्यत्

34. तदपश्यत्। तदभवत्। तदासीत्।

(ई) वह देखा

34. उसने वह देखा। (वह) वही बन गया। (वह) वैसा (पहले से) ही था।

पुण्यकर्म की सुगंध, काल को पचाना, खुदका होम करना और तदपश्यत्, इस प्रकार एक के बाद एक ऐसे चार चिंतन देकर उपनिषद् समाप्त किया है।



5. जाबालोपनिषत्

शांतिमंत्र

ॐ भद्रं कर्णेभिः शृणुयाम देवाः । भद्रं
पश्येमाक्षभिः यजत्राः । स्थिरैरङ्गैस् तुष्टुवांसस्
तनूभिः । व्यशेम देवहितं यदायुः ॥

ॐ शांतिः शांतिः शांतिः ॥

ॐ हे देवगणो ! हम कानों से शुभवचन सुनें । हे
पूजनीयो ! हम नेत्रों से शुभ ही देखें। आपकी स्तुति करते-
करते हम स्थिर अङ्गों से, मजबूत शरीर से ईश्वर ने दी हुई
आयु को प्राप्त होंगे।

ॐ शांतिः शांतिः शांतिः ॥

* *

1. भ्रूसंगम-तीर्थम्

1. अविमुक्तं वै कुरुक्षेत्रं, देवानां देवयजनम् ।
सर्वेषां भूतानां ब्रह्मसदनम्।

तस्माद् यत्र क्वचन गच्छति । तदेव मन्येत
तद् अविमुक्तमेव ।

2. य एषोऽनंतोऽव्यक्त आत्मा । सोऽविमुक्ते
प्रतिष्ठित इति।

सोऽविमुक्तः कस्मिन् प्रतिष्ठित इति। वरणायां
नास्यां च मध्ये प्रतिष्ठित इति ।

का वै वरणा का च नाशीति । सर्वान्
इन्द्रियकृतान् दोषान् वारयतीति, तेन वरणा भवति।
सर्वान् इन्द्रियकृतान् पापान् नाशयतीति, तेन
नाशी भवतीति।

कतमच्चास्य स्थानं भवतीति । भुवोर् घ्राणस्य
च यः संधिः । स एष द्यौर्लोकस्य परस्य च
संधिर् भवतीति।

एतद् वै संधिं संध्यां ब्रह्मविदः उपासते इति।

1. भ्रूसंगम-तीर्थ

1. कुरुक्षेत्र वह स्थान है, जहां परमात्मा सर्वथा
विमुक्त होते हुए भी भक्तोद्धार के लिए अविमुक्त होकर
(अर्थात् सगुणरूप लेकर) रहा है। वह देवों के लिए देवयजन
का स्थान है (और) सब भूतों के लिए ब्रह्मसदन है।

इसलिए (साधक) जहां कहीं जाता है वहां अविमुक्त
ही है ऐसा वह समझे (अर्थात् सगुण परमात्मा के स्थान में
- कुरुक्षेत्र में - ही मैं हूं ऐसा वह समझे)।

2. यह आत्मा अनंत अव्यक्त है। वह अविमुक्त में
(सगुणरूप में) स्थित है।

वह अविमुक्त किसमें प्रतिष्ठित है ? वरणा और
नासिका के (अर्थात् दो भौंहों के) बीच में स्थित है।

वरणा कौन-सी और नाशी कौन-सी ? इंद्रियों के
किये हुए सब दोषों का निवारण करती है इसलिए वह

‘वरणा’ होती है। इंद्रियों के किये हुए सब पापों का नाश करती है इसलिए ‘नाशी’ होती है।

इस (अविमुक्त) का कौन-सा स्थान है ? दो भौहों और घ्राण की जो संधि है वह इस द्युलोक की और उसके परपार के लोक की संधि है।

इस संधि की संध्या के समय विद्वान् उपासना करते हैं।

कुरुक्षेत्र यह शब्द यहां लक्षणा से ‘वाराणसी’ के लिए लगाया है। वाच्यार्थ से कौरव-पांडवों की युद्ध-भूमि को वह लागू होता है।

जाबाल और आरुणिक दोनों मिलकर एक ही उपनिषद् है। दोनों में संन्यास का विवरण पाया जाता है। जाबाल उपनिषद् में प्रथम विभाग है, **भूसंगम-तीर्थम्**।

अविमुक्तं वै कुरुक्षेत्रं, देवानां देवयजनम्। सर्वेषां भूतानां ब्रह्मसदनम् (1)। कुरुक्षेत्र और काशी हमारे दो प्राचीन स्थान हैं। पांच हजार साल पुराना उनका इतिहास है। उन दोनों को मुक्ति-क्षेत्र माना है। अर्थात् वह एक श्रद्धा है। वहां अनेक देवताओं ने यजन किया है। और ब्रह्मा के भी वे निवास-स्थान हैं। शास्त्रकारों ने मानव-देह को उसकी उपमा दी है। मानव-देह में सब देवताओं का यजन चालू है। वह ब्रह्म-प्राप्ति का स्थान है ऐसी भावना है। ‘अपवर्ग (मोक्ष) योग्य नर-तनू’ ऐसी उसकी महिमा सुविदित है। शरीर में पृथ्वी है, रुधिरादिक में आपो-देवता, मुख में अग्नि, नासिका में वायु, आंखों में आदित्य, कान में दिशा, मन में चंद्रमा, भौहों में विद्युत्, कंठ में मेघ, हृदय में आकाश - इस प्रकार उपासना है। हमारा यह देह पावन तीर्थ है। वह परंधाम है, अर्थात् वह परंधाम हो सकता है।

का वै वरणा का च नाशीति । यहां वाराणसी का उल्लेख है। वाराणसी में वरणा + नाशी, दो नदियों का संगम है। अब हर कोई तो वाराणसी नहीं जा

नवंबर 2023

सकता, तो वहां के संगम का स्नान सबको कैसे सधेगा ? इसलिए बताते हैं कि एक भौह है वरणा और दूसरी भौह है नाशी। दोनों भौहों के बीच ध्यान करें। उसे भूसंगम-तीर्थ कहा। शरीर में ही वह तीर्थ है, उसमें स्नान करें।

वरणा और अशी ये दोनों धाराएं मनुष्य की देह में हैं। वरणा यानी भक्ति की धारा, जिसमें परमेश्वर का वरण करना है। जो परमेश्वर का वरण करता है, उसके सामने परमेश्वर अपने रूप का विवरण देते हैं, ऐसा उल्लेख कठोपनिषद् में आया है।

अशी और नाशी दोनों रूप संस्कृत में माने गये हैं। दोषों को खत्म करने की वैराग्य की धारा यानी अशी, नाशी। वरणा अनुराग की धारा और अशी यानी विकारमोचिनी वैराग्य की धारा। दोनों धाराओं का संगम होता है, वह स्थान अपने ध्यान का है। और योगी के शरीर में ही वह बताया है।

विमुक्त = निरुपाधिक, देहातीत आत्मा

अविमुक्त = सोपाधिक, देहांतर्गत आत्मा

अविमुक्त = युक्त (कार्य के लिए जुड़ा हुआ, बंधा हुआ)

द्यौर्लोक = द्युलोक : परस्य = श्रेष्ठ लोक

संध्यां उपासते : संध्या उपासना लगभग वैदिक काल से चली आयी है। संध्या उपासना संधिकाल में करनी होती है। खासकर सूर्य के उदय-अस्त के साथ उसका संबंध जुड़ा है। भगवान् सूर्यनारायण प्रातःकाल में उदित होते हैं, तब अपनी रश्मियों को व्यापक फैलाते हैं। अनेक प्रकार की शक्तियां रखनेवाली अनेक किरणों को फैलाते हैं। और शाम को अपनी सब किरणों को अपने में ही संकलित करते हैं। इसी आधार पर दिन में दो दफा, उषा और संध्या के मौके पर उपासना की जाती है। उषा के समय किरणें फैलती हैं और संध्या के समय उनका

63

संवरण होता है। हम भी अपनी वृत्तियों को सुबह फैलाते हैं और शाम को खींच लेते हैं।

साधना के लिए सबसे अनुकूल समय प्रातःकाल है। वह अनुपम है, मानो वह सत्त्वगुण का ही प्रतीक है। अंधकार चला गया है, प्रकाश अभी आया नहीं। दिन रजोगुण का प्रतिनिधि है और रात तमोगुण की। और संधिकाल सत्त्वगुण का, आत्मा के समत्व का, प्रशांतता का प्रतिनिधि है। इसलिए संधिकाल में उपासना का विधान किया गया है। व्यवहार खत्म होने का समय और व्यवहार की शुरुआत का समय, दोनों संध्याकाल हैं - आत्मपरीक्षण के काल हैं। उस समय का उपयोग ध्यान के लिए करना निःसंशय श्रेयस्कर है।

थोड़ी देर ध्यान करें और बाकी समय क्या करें ? तो कहते हैं कि कलियुग में नित्यसंध्या करनी चाहिए। बाहर के आदित्य का तो उदयास्त होता है पर अंदर के चैतन्य-आदित्य का वैसा नहीं है। असम के संत माधवदेव कहते हैं - चैतन्य-आदित्य हृदय-आकाशे सर्वदाये प्रकाशये, हृदय-आकाश में चैतन्य-आदित्य सर्वदा प्रकाशित है इसलिए उसका उदयास्त नाहि। एक बार अज्ञान-अंधकार लुप्त हो गया, तो फिर चैतन्यरूपी परमात्मा का कभी लोप नहीं होता। उदय-अस्त नहीं तो फिर संध्या-उपासना करिबो कोन समय - संध्या उपासना किस समय करेंगे ? इसलिए नित्य-संध्या होनी चाहिए।

अहरहः संध्या उपासीत ऐसा शास्त्र में विधि है। संध्योपासना के बिना एक दिन भी नहीं जाना चाहिए। संध्या रोज करनी है। मनु ने वर्णन किया है, ऋषयो दीर्घ-संध्यत्वात् दीर्घ आयुः अवाप्नुयुः - ऋषियों ने दीर्घ संध्या की इसलिए उनको दीर्घ आयु मिली। केवल आयु मिली ऐसा नहीं, प्रज्ञां यशश्च कीर्तिं च ब्रह्मवर्चसमेव च - प्रज्ञा, यश, कीर्ति और ब्रह्मकांति

भी मिली। इतना संध्या का महत्त्व हमारी संस्कृति में है। संध्या का मुख्य उद्देश्य यह है कि भगवान की धारणा की जाये, परमात्म-दर्शन की दृष्टि रखी जाये।

2. यदहरेव विरजेत्

3. ब्रह्मचर्यं समाप्य गृही भवेत् । गृही भूत्वा वनी भवेत्। वनी भूत्वा प्रव्रजेत्।

यदि वा इतरथा - ब्रह्मचर्यादेव प्रव्रजेत्, गृहाद् वा, वनाद् वा।

अथ पुनर् अत्रती वा व्रती वा । स्नातको वा अस्नातको वा। उत्सन्नाग्निर् अनग्निको वा। यदहरेव विरजेत्, तदहरेव प्रव्रजेत्।

2. जिस दिन विरक्ति, उसी दिन प्रव्रज्या

3. ब्रह्मचर्याश्रम समाप्त कर गृहस्थाश्रमी बने। गृहस्थाश्रमी बनकर बाद में वानप्रस्थी बने। वानप्रस्थी होकर फिर परिव्रज्या करे (यानी संन्यास ले)।

अन्यथा यदि दूसरी कोई इच्छा न हो तो ब्रह्मचर्याश्रम से ही प्रव्रज्या करे, या गृहस्थाश्रम से या वानप्रस्थाश्रम से परिव्रज्या करे।

वह व्रती हो या न हो, विद्यास्नातक हो या न हो, अग्निहोत्र उत्सन्न हुआ हो या अग्निहोत्र न लिया हुआ हो (कोई भी हो), जिस दिन विरक्ति आये उसी दिन प्रव्रज्या करे।

ब्रह्मचारी - 12 साल विद्याभ्यास और व्रताचरण करनेवाला। अत्रती - व्रतस्नातक नहीं हुआ, 12 बरस पूरे नहीं हुए। उत्सन्नाग्नि - चार वर्ष अग्निहोत्र किया, फिर नष्ट हुआ। अनग्नि - विवाहित होने पर भी अग्निहोत्र न करनेवाला। सांगोपांग कोई भी एक आश्रम का पालन हुआ हो या न हुआ हो, संन्यासाधिकार है, अगर वैराग्य हो तो।

भारतीय समाजशास्त्र का एक बड़ा गुण है कि मनुष्य का मानसिक विकास कैसे हो, उसका मार्गदर्शन उसने ठीक-ठीक किया है। मनुष्य का जीवन बचपन

से मृत्यु तक विकसित होता जाता है। मनुष्य जीवन की कई अवस्थाएं होती हैं। उनको शास्त्रीय रूप प्रदान करने का काम हमारे शास्त्रकारों ने किया है। उन्होंने उसकी चार अवस्थाएं मानी हैं और एक-एक अवस्था के लिए एक-एक धर्म बताया है। उन धर्मों की स्थापना मानव के विकास के लिए बहुत लाभदायी है। ये विभाग शास्त्रीय पद्धति से किये हैं। बचपन में ब्रह्मचर्य, वेदाध्ययन, गुरुसेवा, इसको ब्रह्मचर्याश्रम कहा। युवावस्था में गृहस्थाश्रम, गृहसेवा, कर्मयोग, यज्ञ-दान-तप आदि। उसके बाद वानप्रस्थ यानी गृहमुक्त सेवा। और आगे केवल ईश्वर-चिंतन - संन्यास !

ब्रह्मचर्य, गृहस्थ, वानप्रस्थ और संन्यास ये चार आश्रम हैं। आश्रम एक वृत्ति है। अपने यहां धर्मशास्त्रों में ऐसा उल्लेख है। मनुष्य की किसी-न-किसी एक आश्रम के प्रति पक्की निष्ठा होनी चाहिए। अक्सर होता यह है कि परिस्थितिवश मनुष्य एक आश्रम में से निकल जाता है, पर दूसरे आश्रम में पहुंचता नहीं। इस बीच के संक्रमण-काल में कई वर्ष बीत जाते हैं। लेकिन ऐसा नहीं होना चाहिए। मनुष्य का कुल जीवन योजनापूर्वक चलना चाहिए। भिन्न-भिन्न अवस्थाओं में जाते समय लाचार होकर न जाये, परंतु विचारपूर्वक जाये। अगर यह बात ध्यान में आ जाये, तो इस विज्ञानयुग में चार आश्रमों की कल्पना बहुत ही कल्याणकारक सिद्ध होगी।

आश्रम-व्यवस्था का संबंध व्यक्ति के निजी जीवन से है। इसलिए वह हर समय और हर समाज के लिए लागू होता है। उसमें कुछ बाह्य परिवर्तन हो सकता है। लेकिन उसका मूल-स्वरूप कायम रहेगा। हिंदूधर्म ने जैसी बाकायदा आश्रम-व्यवस्था की है वैसी दूसरे धर्मों ने नहीं की है। लेकिन उसके पीछे जो विचार हैं वे तो सब धर्मों में मौजूद हैं। हिंदूधर्म में यह व्यवस्था तो आज टूट गयी है।

नवंबर 2023

आश्रम-व्यवस्था के पीछे यह विचार है कि मनुष्य जीवन का उद्देश्य विषय-भोग नहीं, विश्व-सेवा है; संयम साधकर ईश्वर का साक्षात्कार करना है। अगर यह ठीक है तो जो विषय-वासना उत्पन्न होती है उसे योग्य रूप देना चाहिए, उसका नियमन करना चाहिए और जल्द-से-जल्द उससे मुक्त होने का रास्ता ढूंढना चाहिए। इसी प्रयत्न का नाम आश्रम व्यवस्था है।

जीवन के पहले 25 साल ब्रह्मचर्याश्रम माना गया है। उसमें इंद्रियों पर काबू रहता है, शरीर मजबूत बनता है और प्रज्ञा तेजस्वी बनती है। इसकी जरूरत पूरे समाज को है। वृक्ष जब छोटा-सा पौधा होता है तब उसे खाद की अधिक आवश्यकता होती है। वैसे मनुष्य के जीवन को आरंभ में अच्छा खाद मिले, आत्मा और बुद्धि के लिए जीवन के आरंभ में अच्छी खुराक मिले यह ब्रह्मचर्याश्रम का विचार है।

युवावस्था के लिए गृहस्थाश्रम बताया है। यह आश्रम कर्तव्यनिष्ठा का आश्रम है; उसमें समाज की सेवा करना, अतिथि की सेवा करना, उत्पादन बढ़ाना, संतानों की परवरिश करना, उनके तालीम की व्यवस्था करना, वगैरह कर्तव्य हैं। गृहस्थाश्रम अच्छी तरह से प्रतिष्ठित होने पर जो संतान होगी, वह वीर्यवान होगी। समाज को उसका भार नहीं होगा, बल्कि उपकार होगा।

गृहस्थाश्रम अगर शास्त्रीय हो, यानी हमारे शास्त्रकारों की आज्ञा के मुताबिक हो तो वह ब्रह्मचर्याश्रम से बहुत ज्यादा पवित्र है। इसलिए शास्त्रकारों ने गृहस्थाश्रम को सर्व आश्रमों का समन्वय कहा है। गृहस्थाश्रम के सुव्यवस्थित होने से उसमें सभी आश्रमों का पालन हो जाता। गृहस्थ धर्म एक पूर्ण धर्म है। उसमें शेष तीनों धर्म एकत्र किये जा सकते हैं। शास्त्रकारों ने बताये अनुसार ही अगर वर्तन किया जाये तो गृहस्थाश्रम भी ब्रह्मचर्य की साधना

65

का एक प्रकार हो जाता है। गीता में जो अनासक्त और निष्काम कर्मयोग की चर्चा है, वह योग गृहस्थाश्रम में पूर्ण हो सकता है। उस दृष्टि से ब्रह्मचर्य, वानप्रस्थ तथा संन्यासाश्रम अपूर्ण भी कहे जा सकते हैं। लेकिन हम उन्हें अपूर्ण न कहें, विशिष्ट कहें। वे तीनों आश्रम विशिष्ट धर्म हैं और यह गृहस्थाश्रम है - शिष्टधर्म ! शिष्टाचार ! गृहस्थाश्रम में बाकी तीनों आश्रमों के धर्म लागू हो सकते हैं, इसी लिए छांदोग्योपनिषद् का उपसंहार गृहस्थाश्रम में किया गया है। उसमें ब्रह्मविद्या की संपूर्ण जानकारी देने के बाद गृहस्थाश्रम में ही उसकी समाप्ति की गयी है।

गृहस्थाश्रम के बाद वानप्रस्थाश्रम। वानप्रस्थ एक आध्यात्मिक शक्ति है। एक उम्र में विषयवासना से मुक्त होकर समाज की निष्काम सेवा में लग जाना चाहिए। पहली बात, देहासक्ति छोड़ें, विषयासक्ति से मुक्त हों, गृहासक्ति छोड़ें और निष्काम सेवा में लग जायें। विषयवासना काटनी पड़ती है। वानप्रस्थ का विचार सिर्फ हिंदूधर्म ने ही नहीं, दूसरे धर्मों ने भी किया है। कुरान में कहा है कि 40 साल की उम्र के बाद मनुष्य की स्वाभाविक वृत्ति विषयवासना से दूर होने की होती है। साठ साल की उम्र एक ऐसी अवस्था होती है कि उस वक्त आदमी के विचार पक्के हो जाते हैं। शरीर तथा मन की तृप्ति हो गयी होती है। अनुभव प्रचुरता से इकट्ठा हुआ होता है। इनकी बदौलत आगे का जीवन एक निश्चित पद्धति से तथा बुद्धि की स्थिरता के साथ बीत सकता है।

जब हम गृहस्थों को देखते हैं, उनका वात्सल्य देखते हैं, संतान-परंपरा देखते हैं, तो बहुत खुशी होती है। पर यह समझने की जरूरत है कि सारा गुणविकास रुक जाता है, अगर एक मर्यादा के बाहर गृहस्थाश्रम चलता रहे और वानप्रस्थाश्रम की प्रेरणा न हो। गृहस्थ का प्रेम और वात्सल्य हमें बड़ा आदरणीय मालूम होता है, लेकिन उसमें शरीर का

एक अंश रहता है। उस अंश में वह चीज कमजोर है। वह शरीर का अंश चला जाना चाहिए और विश्व-वात्सल्य, विश्व-कारुण्य, विश्व-प्रेम उत्पन्न होना चाहिए। तभी वात्सल्य, कारुण्य और प्रेम शुद्ध रूप में हमारे सामने खड़े होंगे।

वानप्रस्थ का स्वीकार और तदनुसार आचरण तो आश्रम में बहुतों ने किया है। गांधीजी ने अपने जीवन से इसका आदर्श दिखाया है। उन्होंने हमें सिखाया कि गृहस्थाश्रम में भी विषय-वासना को दूर रखने की कोशिश होनी चाहिए। मैंने भी जब-जब प्रसंग आया यथाशक्ति इस विचार का प्रचार किया है। विधिपूर्वक वानप्रस्थ लेने का प्रचार भी मैंने किया है।

वानप्रस्थी का जीवन क्रियाप्रधान नहीं होगा, वृत्तिप्रधान होगा। गृहस्थजीवन में क्रियाप्रधानता रहती है। परंतु वानप्रस्थ जीवन में वृत्ति के विकास को प्रथम स्थान देना होगा। आवश्यक हो उतनी सेवा तो करेंगे ही, लेकिन वृत्तियों का संशोधन प्रधान काम होगा। उनके जीवन में बाह्य कर्म प्रधान नहीं होगा, वे अपने आत्मा में स्थित रहने की कोशिश करेंगे।

भगवद्गीता में संन्यासाश्रम का सार दो लक्षणों से दर्शाया है - 1. अध्यात्मज्ञान नित्यत्वम् - आत्मज्ञान के बारे में श्रद्धा, 2. तत्त्वज्ञानार्थदर्शनम् - ज्ञेय का दर्शन (साक्षात्कार)।

संन्यासतत्त्व का सामुदायिक प्रयोग करना संन्यासाश्रम का उद्देश्य है।

संन्यासाश्रम की स्थापना का यत्न हमने नहीं किया। संन्यास आत्मा की स्वाभाविक स्थिति है, इसी लिए वह मानसिक है। संन्यास का हमारा आदर्श तो वही है जो गीता ने हमें सिखाया है। वहां हम पहुंच नहीं पाये हैं, लेकिन कोशिश जरूर है। संन्यासी के बारे में आज कल्पना हो गयी है कि उसे सेवा-कार्य

भी छोड़ देना चाहिए। यह खयाल गलत है। संन्यासी के लिए सेवा-कार्य छोड़ने की जरूरत नहीं है, अहंकार और आसक्ति छोड़ने की आवश्यकता है।

संन्यास यानी केवल सेवामय जीवन, जिसमें देह की आसक्ति न हो, मन में कोई अहंकार न हो और व्यक्तिगत स्वार्थ कुछ भी न रहे। इसी का नाम है नारायणपरायण जीवन और इसी को संन्यास कहते हैं। पूरी तरह समाजपरायण हो जाये; व्यक्तिगत स्वार्थ, लोभ या कामना न रहे, यही हमारा अंतिम ध्येय होना चाहिए। सारांश, व्यक्ति अपना सर्वस्व समाज को समर्पण करे, यह संन्यास है।

पहले संन्यासी गांव-गांव घूमते थे। रोज नये गांव में पहुंचते थे और ज्ञान की बातें सुनाते थे। भिन्न-भिन्न प्रकार का ज्ञान, जो गांव का कोई व्यक्ति या गांव का सज्जन भी प्राप्त नहीं कर सकता, गांवों को मिले, ऐसी यह एक योजना हमारे पूर्वजों ने की थी - 'परिव्राजक संन्यासी' की योजना ! संन्यासी यानी 'वॉकिंग युनिवर्सिटी', जो हर गांव में स्वेच्छा से जायेगा। हमारे यहां केंद्रित विश्वविद्यालय बहुत कम थे, परंतु चलते-फिरते विश्वविद्यालय बहुत थे। ज्ञानप्रचार का आधार केंद्रित विश्वविद्यालय नहीं, बल्कि परिव्राजक-वर्ग पर था। यह परिव्राजक संस्था हिंदुस्तान की बहुत बड़ी संस्था है। शंकराचार्य, रामानुज, बुद्ध, महावीर आदि महापुरुषों ने जो भी ज्ञान-प्रचार किया, परिव्राजक वर्ग खड़ा करके ही किया। वे ज्ञान के प्रचारक ही नहीं थे। प्रचारक का काम और आवेश क्षणिक होता है। परिव्राजक ज्ञाननिष्ठ, क्रांतिनिष्ठ और लोकनिष्ठ होते हैं। वे यह गिनती नहीं करते कि हम कितना घूमे और घूमने के कितने दिन बाकी रहे। बल्कि लोगों में जाकर ज्ञान पहुंचाना ही उनका जीवन-कार्य बन जाता है। आज ऐसे वैराग्यशील क्रांतिनिष्ठ लोग कम हैं।

नवंबर 2023

यहां ऋषि कहते हैं - जिस दिन विरक्ति आये, उसी दिन प्रव्रज्या शुरू करें - यदहरेव विरजेत्, तदहरेव प्रव्रजेत् । जिस दिन वैराग्य आया, उसी दिन संन्यास के अधिकार के लिए मेग्ना चार्टा (अधिकार पत्र) मिल गया।

मोक्ष ऐसी वस्तु है जो धर्म, अर्थ, काम से परे है। आखिरी उग्र में, धर्मार्थकाम की तृप्ति के बाद सबको मोक्ष-वासना होनी चाहिए। वैसे तो बचपन से ही संन्यास की इजाजत है। ब्रह्मचर्यादेव प्रव्रजेत्। गृहाद् वा वनाद् वा। बहुत उत्तम, नंबर एक की बात है ब्रह्मचर्य से संन्यास ले। नंबर दो की है, गृहस्थाश्रम से संन्यास। और नंबर तीन की है, वनाद् वा - वानप्रस्थाश्रम से संन्यास लेना। तीन सीढ़ियों के बाद चौथी सीढ़ी चढ़ना। पहली सीढ़ी से चौथी सीढ़ी पर कूद सकते हो तो कूदो। नहीं तो धीरे-धीरे, एक-एक सीढ़ी चढ़ो। अगर आपको अपना जीवित सार्थक करना है तो आखिर मोक्ष की सीढ़ी चढ़नी पड़ेगी। तात्पर्य यह है कि यदहरेव विरजेत् तदहरेव प्रव्रजेत् - जब आपको विरक्ति आये तब संन्यास ले सकते हैं। त्याग न टके रे वैराग्य विना, करीए कोटि उपाय जी (कोटि उपाय करें, लेकिन बिना वैराग्य के त्याग टिकता नहीं)। इसवास्ते कहा गया तुम धीरे-धीरे जाओ। चार पुरुषार्थ साधने हैं। प्रथम तीन साधो उसके बाद चौथा साधो। कुछ लोगों के लिए एकदम चौथा साधने की बात है। ऐसी प्राचीन योजना है। इससे अधिक उत्तम योजना मैंने किसी भी धर्मग्रंथ में देखी नहीं और न किसी आधुनिक विज्ञान के ग्रंथ में देखी।

मैं ज्यों-ज्यों इस विषय में विचार करता हूं, त्यों-त्यों विस्मयमुग्ध हो जाता हूं। ऐसी योजना के बिना भी ज्ञानी लोग जगत में संचार करते हैं। पर अज्ञानी लोगों के लिए शास्त्रकारों ने ब्रह्मचर्यादि आश्रमों की व्यवस्था कर रखी है। प्रशस्त मार्ग बनने

67

पर आंखवाले के पीछे अंधा भी मार्गक्रमण कर सकता है। ऐसा ही यह एक सुगम मार्ग शास्त्रकारों ने बना रखा है। परम ज्ञानी को यह आवश्यक नहीं कि वह एक-एक सीढ़ी पार करते जाये। शंकराचार्य ने कहा ही है कि ऐसे ज्ञानी ब्रह्मचर्यादेव कृतसंन्यासः होते हैं। स्वयं शंकराचार्य ने बीच की सीढ़ियां - गृहस्थाश्रम, वानप्रस्थाश्रम - छोड़ दी थीं। पहली सीढ़ी से छलांग मारकर अंतिम सीढ़ी पर पहुंच गये थे। शुक, ज्ञानदेव, ईसा, इसी के उदाहरण हैं। यह योग्यता बड़े भाग्य का लक्षण है। वह महान पुण्य है। ईश्वर की कृपा है। तभी वह सिद्ध होता है। ईसा से उनके शिष्यों ने पूछा - गृहस्थाश्रम का अनुभव किये बिना, उसमें प्रविष्ट हुए बिना ही, क्या आदमी को ऐसी हरिशरणता का ज्ञान हो सकता है ? ईसा ने कहा, “वह तो उन्हीं को मिलेगी, जिनको वह ईश्वर-दत्त है (तु हूँ इट इज गिव्हन)।” तो यह पुण्य पूर्वपुण्य का फल है। लेकिन जो इस पूर्वपुण्य के भागी नहीं हैं और गृहस्थाश्रम, वानप्रस्थाश्रम में से होकर आखिरी सीढ़ी तक पहुंच गये, उनका पुण्य भी कम नहीं। उनका पूर्वपुण्य भले ही कम रहा, पर इस जन्म का बहुत है। तो ऐसा यह मार्ग हमारे पूर्वजों ने हमारे लिए प्रशस्त कर दिया है। उसे पुनर्जीवित करना होगा।

इन दिनों परिवार-नियोजन नाम की एक योजना चल रही है। पर आश्रम-योजना को यदि सम्यक् रूप से अमल में लाया जाये, तो वैसी कृत्रिम योजना की कोई आवश्यकता ही नहीं रहेगी। मनुष्य धर्म-दीक्षित होकर आश्रम के नियम योजनापूर्वक पालन करेगा, तो आज जो समस्याएं उत्पन्न होती हैं, वे नहीं होंगी।

हिंदूधर्म की जो व्यवस्था मुझे आदर्श लगती है, वह है चार आश्रमों की व्यवस्था। इन चार आश्रमों का अस्तित्व यानी हिंदूधर्म का अस्तित्व ! यह बात खूब समझ लेनी चाहिए कि चार आश्रम ही सच्चा हिंदूधर्म है। बाकी सब तो ऊपर-ऊपर की बातें हैं।

उनसे वह धर्म टिकेगा नहीं। आश्रमों की व्यवस्था जितनी पक्की होगी उतना वह धर्म टिकेगा।

3. परमहंसा नाम

4. अथ परित्राट्। विवर्णवासाः, मुंडः, अपरिग्रहः, शुचिः, अद्रोही, भैक्षानः, ब्रह्मभूयाय भवति।

5. तत्र परमहंसा नाम।

अव्यक्तलिंगा अव्यक्ताचाराः । अनुन्मत्ता उन्मत्तवद् आचरन्तः।

6. सर्वं परित्यज्य आत्मानं अन्विच्छेत्

7. जातरूपधरो निर्द्वंद्वो निष्परिग्रहः । ब्रह्ममार्गे सम्यक्संपन्नः शुद्धमानसः । प्राणसंधारणार्थं भैक्षमाचरन् । अनिकेतवासी अप्रयत्नो निर्ममः । शुक्लध्यानपरायणः अध्यात्मनिष्ठः । अशुभकर्म-निर्मूलनपरः । संन्यासेन देहत्यागं करोति । स परमहंसो नाम।

3. परमहंस कौन ?

4. अब संन्यासी। काषायवस्त्र परिधान करनेवाला, शिखारहित, अपरिग्रही, शुचि, द्रोहरहित, भिक्षात्र सेवन करनेवाला, ब्रह्म-साक्षात्कार के लिए पात्र बनता है।

5. उसमें फिर परमहंस कौन ? जिनका (काषायवस्त्र आदि) कोई भी चिह्न नहीं। जिनका आचरण लोगों को समझ में नहीं आता। जो उन्मत्त नहीं होते, फिर भी (लोक-दृष्टि से) उन्मत्त के जैसे, पागल के जैसे बरतनेवाले होते हैं।

6. सब छोड़कर आत्मा को जानें।

7. जन्म के समय जैसा था वैसा रहनेवाला, निर्द्वंद्व, परिग्रह न करनेवाला, ब्रह्ममार्ग (अध्यात्ममार्ग) में अच्छी तरह से संपन्न, शुद्ध मन का, प्राणधारणा करने मात्र के लिए भिक्षा मांगनेवाला (यानी प्राणवृत्ति से रहनेवाला), अनिकेत, कुछ भी प्रयत्न न करनेवाला, ममत्व न रखनेवाला, निरुपाधिक ध्यान करनेवाला, आत्मनिष्ठ, अशुभ कर्मों का निर्मूलन करनेवाला, जो संन्यास से देहत्याग करता है, वह परमहंस है।

यहां परमहंस की व्याख्या बतायी है। परमहंस कैसे होते हैं ? तो एक शब्द आया है अव्यक्तलिंगा।

यानी उनका ज्ञानलिंग प्रकट नहीं होता। लिंग यानी चिह्न। जो महापुरुष दुनिया को मालूम हैं, वे उतने बड़े नहीं हैं। उनसे भी बड़े वे महापुरुष हैं, जो दुनिया को मालूम नहीं। ज्ञानी का आचार अव्यक्त होता है, वह प्रकट नहीं होता। मालूम ही नहीं होता कि वह ज्ञानी है। उनको उपनिषद् ने अव्यक्तलिंगा अव्यक्ताचारा: कहा है।

अव्यक्तलिंगा - काषायवस्त्र परिधान नहीं करता, भस्म नहीं लगाता। कोई भी बाह्य चिह्न नहीं।

जातरूपधरः - सही अर्थ बालवत्, 'नम्र' यह स्थूल अर्थ। ऊपर नं. 5 में उन्मत्त कहा, यहां बाल।

शुक्लध्यानपरायणः - निरुपाधिक ध्यान, निरालंब ध्यान। ॐ आदि उपाधिरहित ध्यान।

परमहंस के लक्षण में शुक्लध्यानपरायणः शब्द विशेष ध्यान खींचता है। चंद्र की भांति प्रत्येक वस्तु

के शुक्ल पक्ष और कृष्ण-पक्ष होते हैं। हरएक मनुष्य में कोई-न-कोई गुण होता है और कोई-न-कोई दोष। मनुष्य में गुण दरवाजे और दोष दीवार हैं। अगर हम किसी घर में दीवार के जरिये प्रवेश करना चाहें, तो सिर टकरायेगा और दरवाजे के जरिये प्रवेश करें, तो सीधा प्रवेश होगा। लोगों के पास आप उनके दोषों के जरिये जायेंगे, तो टकरायेंगे और गुणों के जरिये जायेंगे तो सीधा प्रवेश होगा। इसलिए लोहचुंबक जैसी गुणचुंबक वृत्ति बने। शुक्लध्यानपरायणः का मैंने अर्थ लगाया, गुण देखनेवाला। कृष्णध्यान यानी अवगुण देखना। 1925 के करीब मैंने इस विषय पर एक लेख लिखा था, जिसका शीर्षक है, 'कृष्णभक्ति का रोग'। गुण देखना, गुणोच्चार करना यह शुक्ल ध्यान का मेरा अर्थ है। बाकी जैन, बौद्ध परिभाषा में इसके अलग-अलग अर्थ मिलेंगे।



6. आरुणिकोपनिषत्

शांतिमंत्र

ॐ भद्रं कर्णेभिः शृणुयाम देवाः । भद्रं पश्येमाक्षभिः यजत्राः । स्थिरैरङ्गैस् तृष्टुवाँसस् तनूभिः । व्यशेम देवहितं यदायुः ॥

ॐ शांतिः शांतिः शांतिः ॥

ॐ हे देवगणो ! हम कानों से शुभवचन सुनें । हे पूजनीयो ! हम नेत्रों से शुभ ही देखें। आपकी स्तुति करते-करते हम स्थिर अंगों से, मजबूत शरीर से ईश्वर ने दी हुई आयु को प्राप्त होंगे।

ॐ शांतिः शांतिः शांतिः ॥

* *

1. संन्यासविधिः

इस उपनिषद् में संन्यास की विधि बतायी है।

1. गृहस्थो ब्रह्मचारी वानप्रस्थो वा, लौकिकाग्नीन् उदराग्नौ समारोपयेत् । गायत्रीं च स्ववाचाग्नौ समारोपयेत् । अत ऊर्ध्वं अमंत्रवद् आचरेत् ।

संधिं समाधौ आत्मनि आचरेत् । सर्वेषु वेदेषु आरण्यकं आवर्तयेत् । उपनिषदं आवर्तयेत् ।

औषधवत्, अशनमाचरेत् । औषधवत् अशनमाचरेत् ।

ब्रह्मचर्यं, अहिंसां च, अपरिग्रहं च, सत्यं च, यत्नेन हे रक्षतो३ हे रक्षतो३ हे रक्षत इति ।

1. संन्यासविधि

1. गृहस्थ हो, ब्रह्मचारी हो या वानप्रस्थ हो, वह (संन्यासी होने के बाद) बाहर के होम की अग्नि (अपनी) जठराग्नि में अर्पित करे। गायत्री मंत्र अपनी वाणीरूपी अग्नि में अर्पण करे। उसके आगे मंत्र-जप आदि न करते हुए रहे।

संध्योपासना समाधि में, आत्मा में करे। (स्थूल संध्या न करे)। सब वेदों के आरण्यकों का आवर्तन करे (अर्थात् वेद छोड़े)। उपनिषदों का आवर्तन करे।

औषध समझकर आहार सेवन करे। औषध समझकर आहार सेवन करे।

ब्रह्मचर्य, अहिंसा, अपरिग्रह और सत्य का प्रयत्न-पूर्वक रक्षण करें, रक्षण करें, रक्षण करें।

लौकिकाग्नीन् - बाहर के होम की अग्नि

उदराग्नि - जठराग्नि

स्ववाचाग्नि - अपनी वाणीरूपी अग्नि

गायत्री छोड़ना = जो बोला जायेगा, वही गायत्री।

अमंत्रवत् - मंत्ररहित, जप वगैरह न करना।

संधि समाधौ...

संधिम् = संध्या

वेद छोड़कर, वेदांत (उपनिषद) का ग्रहण करे आवर्तन करे = बार-बार पढ़े।

1. संध्या 2. गायत्रीजप 3. वेदाभ्यास 4. होमहवनादि - इन सबका परित्याग किया, परंतु उपनिषदों की जरूरत रखी है। आगे वह भी ब्रह्मबिंदू उपनिषद में छोड़ दी है।

औषधवत् अशनमाचरेत् यहां डबल इंजिन लगा है जिससे कि सबका ध्यान जाये। उसका अर्थ है, रुचि (स्वाद) का विचार न करके प्रमाण (मात्रा) संभालकर आहार सेवन करें। शंकराचार्य ने अपने उपदेश-पंचक में भी इस बात का जिक्र किया है। उपदेश-पंचक के पांच श्लोक हैं और उसके बीस चरणों में चालीस आज्ञाएं हैं। उसमें से दो हैं - क्षुद्रव्याधिश्च चिकित्स्यतां और भिक्षौषधं भुज्यताम्।

शंकराचार्य ने क्षुधा को व्याधि कहा। क्षुधा यह व्याधि है, बीमारी है। उसकी ठीक तरह से जांच करें और उसके लिए रोज भिक्षारूपी औषध खायें।

हमने 'अभंग-व्रतों' में लिखा है, औषध मानूनि अशन करावें औषध समझकर भोजन लें। भोजन को औषध समझना यानी न ज्यादा खाना है, न कम ही। ज्यादा खायेंगे तो नुकसान होगा, कम खायेंगे तो परिणाम नहीं आयेगा। औषध मीठा है तो अधिक खा लिया और कड़ुआ है तो कम, ऐसा नहीं करते, वैसे प्रतिदिन निर्दिष्ट मात्रा में आहार लें। यह विज्ञान है, दैनिक नियमितता। फिर स्वादु अन्न यानी मीठा खाने को मिले, ऐसी वासना मन में न रखी जाये - स्वाद्वन्नं न तु याच्यताम्। विधिवशात् प्राप्तेन संतुष्यताम् - विधिवशात् जो मिला, उसी में संतोष माना जाये। नसीब से जो मिले, वह खायें। मनुष्य डॉक्टर के पास जाकर अपना रोग बताता है तो यह नहीं कहता कि मुझे फलाना औषध चाहिए। डॉक्टर जो औषध देता है, उसे ग्रहण करना होता है। उसी तरह घर का मालिक जो अन्न देता है, उसका सेवन अपनी भूख देखकर करना चाहिए। जितनी मात्रा में लेना चाहिए उतनी निर्दिष्ट मात्रा में लिया जाये।

भागवत में कहा है, जिसने जिह्वा का रस जीत लिया, उसने सब जीत लिया। जितं सर्वं जिते रसे। इसके लिए बहुत ज्यादा संयम की जरूरत नहीं पड़ेगी। जैसी आदत डाली जाती है, वैसा होता है।

ब्रह्मचर्य, अहिंसां च इन सब व्रतों का यत्नपूर्वक रक्षण करना होगा। मामला मुश्किल है। संन्यासी होने पर भी व्रतपालन आसान नहीं। इन व्रतों में अस्तेय व्रत का उल्लेख नहीं किया यह औचित्यपूर्ण है क्योंकि संन्यासी को यह कहना ठीक नहीं कि चोरी मत करो। व्रतपालन की यह बात गांधीजी ने हमको बचपन से सिखायी है। उसके लिए हम उनके ऋणी हैं। जीवनशुद्धि के लिए इन व्रतों की आवश्यकता

मैत्री

का विचार नया नहीं। लेकिन गांधीजी ने इन्हें जिस प्रकार निश्चयपूर्वक रखा, उस प्रकार और किसी ने रखा हुआ दीखता नहीं। पुराने जमाने में इन व्रतों की आवश्यकता केवल साधकों के लिए मानी गयी थी, जबकि गांधीजी ने कहा कि व्यावहारिक, सांसारिक, रोज के काम करनेवाले जो लोग हैं, उनके लिए भी इन व्रतों की आवश्यकता है। व्रत-निष्ठा को साधारण लोगों के लिए लागू किया, यह गांधीजी की सबसे बड़ी देन है। वास्तव में अहिंसा आदि व्रतों के कारण ही हमारा जीवन अत्यंत सुरक्षित रहता है और चित्त को चंचल होने का मौका ही नहीं मिलता। इंद्रियनिग्रह बिलकुल सहज मामूली बात बन जाती है।

ये अहिंसादि व्रत आत्मा के सहजसिद्ध भाव हैं और उनका मानव पर कोई बोझ नहीं होता।

पंच यम में यहां चार का ही उल्लेख है। अस्तेय अपरिग्रह में अंतर्भूत है।

ब्रह्मचर्य - ब्रह्मचर्य का अर्थ अधिकतर ऐकेंद्रिय संयम माना जाता है। परंतु ब्रह्मचर्य संपूर्ण जीवन को लागू होता है। इसलिए सर्व इंद्रियों का संयम चाहिए, तब बात बनेगी।

ब्रह्मरूप परम ध्येय, उसके वास्ते आचरण, उसके वास्ते वाणी, कृति, चित्त पर संयम और उस विशाल

ध्येय के लिए चित्त की शक्तियों का उपयोग करना, इसका नाम ब्रह्मचर्य।

अहिंसा - अहिंसा सत्यप्राप्ति का साधन है। अहिंसा सगुण, सत्य निर्गुण। वह प्रेमपंथ है। अहिंसा का एक अंश प्रेम है और दूसरा अंश करुणा है। प्रेम यानी दूसरे के सुख से सुखी होना। करुणा यानी दूसरे का दुःख देखकर दुःखी होना, दूसरे के लिए कुछ-न-कुछ करना। तो अहिंसा = प्रेम+करुणा। सत्य-प्रेम-करुणा में सब धर्मों का निचोड संग्रहित है।

अपरिग्रह - अपरिग्रह यानी अद्यः अद्यः श्वः श्वः - आज का आज और कल का कल। ईसामसीह ने कहा था कि आज की रोटी भगवान हमें आज दें। कल की रोटी की फिक्र हम आज न करें। रोमांरोला का एक वाक्य है, दि लेस आई हेव दि मोर आई एम- मेरे पास जितना कम होता है, इतना ही मैं ज्यादा हूं।

सत्य- सत्य पूर्ण वस्तु है, अपरिवर्तनीय मूल्य है। सत्य, सबसे श्रेष्ठ नीतिधर्म है। मनुष्य का जीवन सत्य पर खड़ा होगा तभी उसे आत्मा का दर्शन होगा। परमेश्वर तक पहुंचने का मार्ग सत्य से ही बना हुआ है। उस सत्य की खोज के लिए जीवन है - जीवनं सत्यशोधनम् ।



7. कैवल्योपनिषत्

शांतिमंत्र

ॐ सह नाववतु सह नौ भुनक्तु । सह वीर्यं करवावहै ।
तेजस्वि नावधीतमस्तु । मा विद्विषावहै ॥

ॐ शांतिः शांतिः शांतिः ॥

ॐ (परमात्मा) हमारा (गुरु-शिष्यों का) एकत्र विकास करे, हमारा एकत्र रक्षण करे। हम एकत्र पराक्रम करें। हमारा अध्ययन तेजस्वी हो। हम एक-दूसरे का द्वेष न करें।

ॐ शांतिः शांतिः शांतिः ॥

* *

1. त्यागेनैके अमृतत्वमानशुः

1. ॐ अथ आश्वलायनः, भगवन्तं परमेष्ठिनं
उपसमेत्य, उवाच -
अधीहि भगवन् ब्रह्मविद्यां वरिष्ठां
सदा सद्भिः सेव्यमानां निगूढाम्
यथाचिरात् सर्व-पापं व्यपोह्य
परात्परं पुरुषं याति विद्वान्

1. त्याग से अमृतत्व

1. ॐ उसके बाद आश्वलायन ऋषि भगवान् ब्रह्मदेव के पास जाकर बोले -

“हे भगवन् ! मुझे श्रेष्ठ ब्रह्मविद्या सिखाइए, जिसका साधुजन सदा आश्रय करते हैं, जो गूढ़ है, जिसे जानते ही विद्वान सब पापों से मुक्त होकर ब्रह्म के पास पहुंचता है।”

परात्परं पुरुषम् यानी श्रेष्ठ से भी श्रेष्ठ पुरुष अर्थात् ब्रह्म।

सर्व-पापं व्यपोह्य - पापवासना विवेक से

जायेगी, वैराग्य से जायेगी। इन दोनों के लिए साधन है सद्भावना का अभ्यास, निरंतर सेवामयता और हरिस्मरण। बाकी पाप के खिलाफ चार शक्तियां अपने-अपने बल के अनुसार लड़ रही हैं - 1 पुण्य 2. भोग 3. प्रायश्चित्त 4. आत्मज्ञान। इनमें पुण्य से पापक्षय नहीं होता। पुण्य करने से भविष्य की दृष्टि से मनुष्य की चित्तवृत्ति सुधरती है। पाप का क्षय भोग से होता है, जितना भोग लिया उतना क्षय हुआ। आत्मज्ञान से पाप का संपूर्ण क्षय होता है। आत्मज्ञान होने पर मनुष्य का स्वरूप बदल जाता है। जिसने पाप-पुण्य किये थे वह कर्ता रहा ही नहीं। वह तो गायब हो गया। इसलिए उसे पाप-पुण्य स्पर्श नहीं करते।

वेद में अघमर्षण सूक्त है। मनु ने कहा है कि कुल के कुल पाप दूर करने के लिए अघमर्षण सूक्त का जप किया जाये। इस सूक्त में वैसे पापविनाशन का कोई उल्लेख ही नहीं है। उसके तीन मंत्रों में अनादि, अनंत, अपार, निःसीम सृष्टि का वर्णन किया है, जिसे पढ़कर मनुष्य को लगता है कि मैं कितना क्षुद्र हूं। विशाल ब्रह्मांड की कल्पना मनुष्य के सामने आती है और उसके सामने हम कितने छोटे हैं, उसका भान होता है तो अहंकार मिट जाता है। फिर पाप की प्रेरणा नहीं होती। इसे बोलने से पाप जाता है, उसका अर्थ है, अहंकार जाता है।

2. तस्मै स होवाच पितामहश्च
श्रद्धा-भक्ति-ध्यानयोगाद् अवेहि

2. उसे उस पितामह (ब्रह्मदेव ने) कहा - श्रद्धा, भक्ति और ध्यानयोग से तुम (ब्रह्मविद्या) जानो।

श्रद्धा – श्रद्धावान् लभते ज्ञानम्। गीता स्पष्ट बताती है कि श्रद्धा का ज्ञान के साथ प्रत्यक्ष संबंध है।

भक्ति – भक्ति का मानी है, अपना अहंकार छोड़कर विराट में विलीन हो जाना, अपने को भूल जाना। जहां हमारे खुद का छेद हो जाता है, खुद खतम हो जाता है, वहीं खुदा प्रकट होता है। तबतक ईश्वरभक्ति प्रकट नहीं होगी।

साधक को भक्ति से बढ़कर आलंबन नहीं। अद्वैत के हिमायती शंकराचार्य ने भी सर्व-साधन-सामग्री में **भक्तिरेव गरीयसी** – भक्ति ही श्रेष्ठ है, ऐसा मान्य किया है।

ध्यान – अंतर्विश्व में जो अनुभव आते हैं, वे उपासना द्वारा, ध्यान द्वारा आते हैं। उनके बिना भी मानव का चित्त-समाधान हो सकता है। लेकिन उस अनुभव के साथ वह शक्तिसंपन्न होगा। समाधान में शक्ति भी दाखिल होगी और उस चित्त में ईश्वरीय चेतना का अंश आविर्भूत होगा।

3. न कर्मणा न प्रजया धनेन

त्यागेनैके अमृतत्वमानशुः

परेण नाकं निहितं गुहायां

विभ्राजते यत् यतयो विशन्ति

3. (अमृतत्व की प्राप्ति) न कर्म से, न प्रजोत्पादन से, न धन से ही होती है। त्याग से ही अनेकों ने अमृतत्व की प्राप्ति की है। स्वर्ग से श्रेष्ठ ऐसी हृदयरूपी गुहा में वह छिपा रहता है और वहीं से वह प्रकाशित होता है। यत्नवान संन्यासी उसमें प्रवेश करते हैं।

छोटी-सी उपनिषद् है और उसका हर वाक्य ध्यान खींचता है। लेकिन हम शीर्षकवाला वाक्य देखेंगे। **त्यागेनैके अमृतत्वमानशुः** – अमृतत्व की प्राप्ति त्याग से ही होगी। **न कर्मणा न प्रजया धनेन** – अमृतत्व की प्राप्ति कर्म, प्रजोत्पत्ति, धन से नहीं होगी। पुत्रेषणा, वित्तषणा, लोकेषणा से अमृतत्व नहीं मिलेगा। ताकत न संतान उत्पत्ति में है, न कर्म में है, न धन में है।

नवंबर 2023

ताकत तो त्याग में है। पैसा, कर्म ये सारी ताकतें दुनिया में हैं लेकिन पैसा का न होना एक ताकत है। यह आध्यात्मिक ताकत है। उसकी खोज होनी चाहिए।

बृहदारण्यक उपनिषद् कहता ही है, **अमृतत्वस्य तु नाशास्ति वित्तेन** – वित्तबल से अमृतत्व की आशा रखना व्यर्थ है।

पुत्रेषणा, वित्तषणा, लोकेषणा – ये त्रिविध एषणा हैं। इन इच्छाओं का जो गुलाम हुआ है, वह संसार-कारागृह से छूट नहीं सकता।

ऐके आनशुः = अनेकों ने प्राप्त किया है।

परेण नाकं = स्वर्ग से श्रेष्ठ है हृदयरूपी गुफा

गीता का तात्पर्य ही त्याग है। कोई उसे अनासक्ति नाम देते हैं, तो कोई 'फलत्याग'। गीता में मोक्ष-संन्यास योग बतलाया है, यानी ऐसी मनःस्थिति, जिसमें मोक्ष की भी जरूरत नहीं। मोक्ष का भी त्याग गीता समझाती है। यहां त्याग की हद हो गयी। यहां मुक्ति की कैची मुक्ति पर ही चलायी गयी है और उसको मोक्ष-संन्यास कहा। शब्द कुछ भी लें, तात्पर्य यही है कि गीता त्याग सिखाती है। गीता ने त्याग की कसौटी बतायी है, **त्यागात् शांतिः** – त्याग से शांति होगी। लोग 'यह छोड़ो' 'वह छोड़ो' कहकर चीजें छोड़ते हैं, जिससे उन्हें त्याग का अहंकार हो जाता है। त्याग की प्रतीति त्याग को मार डालती है। त्याग करके हम किसी पर एहसान नहीं करते। त्याग से तो शांति उत्पन्न होनी चाहिए। त्याग जबरदस्ती से नहीं हो सकता।

सार्वजनिक त्याग में और सार्वजनिक भोग में एक विशेष आनंद आता है। इसमें किसी के मन में अभिमान नहीं रहता है कि मैं त्यागी हूं। पुण्यकार्य में सबसे बड़ा खतरा यह है कि उस पुण्य का अहंकार सिर पर बैठता है। त्याग का बोझ सिर पर बैठा, तो फिर कितनी भी हजामत करो, तो भी वह हटता नहीं।

73

जिसने सर्वस्व का त्याग किया वह सदा ही स्वच्छ, पवित्र है। जैसे अग्नि को गंदगी मालूम नहीं, वैसे ही उसको भी अस्वच्छता छूती नहीं। जो सारे व्यवहार सत्य के अनुसार करता है और उसमें भी कमलवत् अलिप्त रहता है, उसी ने वास्तव में सर्वस्व का त्याग किया। भूतदया के कारण जिसका जीवन सेवामय बना है, उसे ही आत्मज्ञान आत्मसात् होता है। जो गुण-दोषों की चर्चा नहीं करता, वह लोगों के बीच रहते हुए भी ईश्वररूप ही है। सच्चे त्याग का रहस्य इसी में है। यह ध्यान में न लेते हुए जो 'यह छोड़ो, वह जोड़ो' के पीछे लगता है, उसके हिस्से सिर्फ थकान ही आयेगी। त्याग का रहस्य न पहचानते हुए बाह्य दृष्टि से जो त्याग होता है, वह बोझरूप हो जाता है।

4. विविक्तदेशे च सुखासनस्थः

शुचिः सम-ग्रीव-शिरः-शरीरः

अंत्याश्रमस्थः सकलेंद्रियाणि

निरुध्य भक्त्या स्वगुरुं प्रणम्य

5. हृत्पुंडरीकं विरजं विशुद्धं

विचिंत्य मध्ये विशदं विशोकम्

अचिंत्यमव्यक्तमनंतरूपं

शिवं प्रशांतं अमृतं ब्रह्मयोनिम्

6. तमादिमध्यांतविहीनमेकं

विभुं चिदानंदमरूपमदभुतं

ध्यात्वा मुनिर् गच्छति भूतयोनिं

समस्तसाक्षिं तमसः परस्तात्

4 से 6. मुनि संन्यास-दीक्षा लेकर एकांत में रहे और सुखासनस्थ होकर, शुचिर्भूत होकर, गर्दन-मस्तक और शरीर समान अर्थात् एक रेखा में रखकर सब इंद्रियों का निरोध करे। भक्तिपूर्वक अपने गुरु को प्रणाम कर, हृदय-कमल में कलंकरहित विशुद्ध अंतरात्मा का चिंतन करे और अंत में विशद, शोकरहित, अचिंत्य, अव्यक्त, अनंतरूप, कल्याणमय, प्रशांत, अमृत, ब्रह्मयोनि, आदि-

मध्य-अंतरहित, एक अद्वितीय, सर्वव्यापी, चिदानंदमय, अरूप, अद्भुत ऐसे परमात्मा का ध्यान करे। ऐसा करनेवाला प्राणीमात्र का कारण जो ब्रह्म उसे प्राप्त होता है। जो ब्रह्म सर्वसाक्षी और अंधकार से परे है।

भूतयोनिम् = भूतों का जनक

भूत यानी प्राणीमात्र } = प्राणीमात्र का मूल
योनि यानी मूल कारण } कारण जो ब्रह्म।

7. सर्वभूतस्थमात्मानं सर्वभूतानि चात्मनि संपश्यन् ब्रह्म परमं याति नान्येन हेतुना

7. सब भूतों में आत्मा है, सब भूत आत्मा में हैं - ऐसा सम्यक् दर्शन करनेवाला, परम ब्रह्म को प्राप्त होता है; दूसरी किसी साधना से नहीं।

सर्वभूतस्थमात्मानं सर्वभूतानि चात्मनि, गीता 6.29 में इन्हीं शब्दों में योगयुक्त का वर्णन करती है। योगयुक्त अपने को सब भूतों में और सब भूतों को अपने में देखता है। उसे भूत और अपने में अद्वैत-दर्शन होता है। इस दर्शन में अपने-पराये का भेद मिट जाता है, वैसे जडाजड-भेद भी समाप्त हो जाता है।

संपश्यन् - सं यानी सम्यक्

सं-पश्यन् = सम्यक्-दर्शन

8. आत्मानमरणिं कृत्वा प्रणवं चोत्तरारणिम् ज्ञाननिर्मथनाभ्यासात् पापं दहति पंडितः

8. आत्मा को नीचे की अरणि और ओंकार को ऊपर की अरणि कर, पंडित ज्ञानरूपी सतत घर्षण से (चिंतन से) पाप का दहन करता है।

आत्मारूपी नीचे की लकड़ी और प्रणव या ओंकाररूपी ऊपर की लकड़ी, इन दो अरणियों के घर्षण (चिंतन) से ज्ञानाग्नि उत्पन्न की जाये। यह बात श्वेताश्वतर उपनिषद् निम्न शब्दों में कहता है,

स्वदेहमरणिं कृत्वा प्रणवं चोत्तरारणिम्

ध्याननिर्मथनाभ्यासात् देवं पश्यन्निगूढवत्

9. यत् परं ब्रह्म सर्वात्मा विश्वस्यायतनं महत् सूक्ष्मात् सूक्ष्मतरं नित्यं तत् त्वमेव, त्वमेव तत्

9. जो परम ब्रह्म, सबका आत्मा, विश्व का श्रेष्ठ आधार, सूक्ष्म से भी अत्यंत सूक्ष्म और शाश्वत ऐसा है, वह तुम ही और तुम ही वह (हो)।

तत् त्वमेव, त्वमेव तत् इसे शास्त्र में 'व्यतिहार' ऐसा कहते हैं। व्यतिहार यानी उलटा-सुलटा जप। 'योऽहं सोऽसौ' 'योऽसौ सोऽहम्' अथवा 'त्वं वा अहमस्मि' 'अहं वै त्वमस्मि' - के व्यतिहार के उदाहरण ब्रह्मसूत्र भाष्य में दिये गये हैं। ज्ञानदेव की भाषा में 'तूं तो मी गा, मी तो तूं गा'।

10. जाग्रत्-स्वप्न-सुषुप्त्यादि- प्रपंचं यत् प्रकाशते तद् ब्रह्माहमिति ज्ञात्वा सर्वबंधैः प्रमुच्यते

10. जागृति, स्वप्न, सुषुप्ति इत्यादि प्रपंच जो प्रकाशित करता है, वह ब्रह्म मैं ही हूं ऐसा जानकर (ज्ञाता) सब बंधनों से मुक्त होता है।

मुच्यते, वि-मुच्यते, प्र-मुच्यते
वि-मुच्यते - वि = विशेषतया
प्र-मुच्यते - प्र = प्रकर्षतया



8. ब्रह्मबिंदूपनिषत्

शांतिमंत्र

ॐ सह नावतु सह नौ भुनक्तु । सह वीर्यं करवावहै ।
तेजस्वि नावधीतमस्तु । मा विद्विषावहै ॥

ॐ शांतिः शांतिः शांतिः ॥

ॐ (परमात्मा) हमारा (गुरु-शिष्यों का) एकत्र विकास करे, हमारा एकत्र रक्षण करे। हम एकत्र पराक्रम करें। हमारा अध्ययन तेजस्वी हो। हम एक-दूसरे का द्वेष न करें।

ॐ शांतिः शांतिः शांतिः॥

* *

1. पलालमिव धान्यार्थी

1. मन एव मनुष्याणां कारणं बंधमोक्षयोः
बंधाय विषयासक्तं मुक्त्यै निर्विषयं स्मृतम्

1. धान्यार्थी जैसे छिलका फेंकता है

1. मन ही मनुष्य के बंधन तथा मोक्ष के लिए

नवंबर 2023

कारण है। विषयासक्त मन बंधन का तथा निर्विषय मन मुक्ति का कारण बनता है ऐसा कहा गया है।

शंकराचार्य कहते हैं, वायुना आनीयते मेघः - वायु के कारण मेघ नजदीक लाया जाता है। पुनस् तेनैव नीयते - फिर उसी वायु से दूर फेंका जाता है। मेघ को नजदीक लाना और दूर ढकेलना, दोनों काम वायु करता है। वैसे बंध की और मोक्ष की भी कल्पना मन ही करता है। बंध मन से कल्पित है यानी बंध की कल्पना मन ही करता है। वही मन फिर से मोक्ष की कल्पना करता है। मन ही दोनों कल्पना करता है। मन पुरुष को बाहर के पदार्थ के लिए प्रेम पैदा करके बांधता है। यह घड़ी मेरी है, यह पुस्तक मेरी है, ये मेरे संबंधी हैं, इस तरह सबके लिए प्रीति, प्रेम - साफ भाषा में कहना हो तो आसक्ति पैदा करके बांधता है। यह हो गयी बंध की कल्पना। मोक्ष की भी कल्पना मन ही करता है। जो-जो

75

जहरीले विषय हैं उनमें विरसन पैदा करता है यानी उसमें से रस हटा देता है। विरस पैदा करके मन ही बंध से छुड़ाता है।

वास्तव में हम मुक्त ही हैं, यह केवल पहचानने की बात है। दूसरे लोग भले ही हमें मुक्त कहें, हम इतना ही कहेंगे कि हम 'हैं'। यहां न बनाने की बात है और न बनने की। वह है ही। बंधन और मोक्ष वास्तविक नहीं, प्रातिभासिक हैं।

2. निरस्त-विषयासंगं संनिरुद्धं मनो हृदि

यदा यात्युन्मनी-भावं तदा तत् परमं पदम्

2. विषय के संग का निराकरण कर, मन को हृदय में अच्छी तरह से बंद करने से (वह मन) उन्मनी अवस्था को जाता है। (और) तब वह परमपद (प्राप्त होता है)।

भगवद्गीता में भी कहा है, मनो हृदि निरुध्य च (8.12)– ईश्वर का जो निवासस्थान है ऐसे हृदय में मन को निरुद्ध करना यानी उसे एक ही जगह निश्चल करना। उपासना, सेवा, स्वधर्म में मन को एकाग्र करना, उसे दूसरी-दूसरी जगह जाने नहीं देना। जीवन में इंद्रिय-मन-प्राण इन सबकी क्रियाओं का नियमन करना होता है, उन पर अंकुश रखकर उनका उचित उपयोग करना है। यह काम धृति का है। धृति यानी अपने को नियमन में रखने की शक्ति।

तत् परमं पदम् – कठोपनिषद् में तत् विष्णोः परमं पदम् कहा है।

3. नैव चिंत्यं न वाचिंत्यं अचिंत्यं चिंत्यमेव च पक्षपात-विनिर्मुक्तं ब्रह्म संपद्यते तदा

3. (वह परमपद) न चिंत्य है, न अचिंत्य। (वैसे ही) वह चिंत्य भी है और अचिंत्य भी है (ऐसा जब अनुभव आता है) तब पक्षपातमुक्त (तटस्थ) ब्रह्म प्राप्त होता है।

पक्षपात-विनिर्मुक्तम् यानी तटस्थ

1. तटस्थ मनुष्य ब्रह्म प्राप्त करता है।

2. तटस्थ ब्रह्म प्राप्त होता है।

4. एक एव हि भूतात्मा भूते भूते व्यवस्थितः

एकधा बहुधा चैव दृश्यते जलचंद्रवत्

4. एक ही भूतात्मा प्रत्येक भूत में स्थित है। वह (कभी) एक प्रकार का या (कभी) अनेक प्रकार का दीखता है, जैसे जल में चंद्र।

भूतात्मा एक ही है, जो प्रत्येक भूत में स्थित (व्यवस्थितः) है।

5. गवां अनेक-वर्णानां क्षीरस्याप्येकवर्णता क्षीरवत् पश्यते ज्ञानं लिंगिनस्तु गवां यथा

5. गायें अनेक रंगों की हों तो भी दूध का रंग एक ही रहता है यह देखनेवाले के लिए, ज्ञान दूध के समान (एक ही) और ज्ञानी अनेक, जैसे गायें।

लिंगी = ज्ञानी

ज्ञानी अनेक होंगे, जैसे गायें

किंतु ज्ञान एक ही, जैसे दूध।

6. घृतमिव पयसि निगूढं भूते भूते च वसति विज्ञानम् सततं मंथयितव्यं मनसा मंथानभूतेन

6. दूध में जैसे घी वैसे प्रत्येक भूत में विज्ञान गूढ रूप से रहता है। उसका मन से सतत मंथन करें, मथनी की भांति।

यहां घृतमिव पयसि निगूढं कहा। श्वेताश्वतर कहता है क्षीरे सर्पिर्निर्वापितम्।

ज्ञानदेव कहते हैं, दूध के कण-कण में मलाई संचित है। इतनी ही कि दूध तपाने से वह अलग दीख पड़ती है। उसी तरह विश्व में ब्रह्म भरा हुआ है। तपश्चर्या से, साधना से उसे प्रकट करना होता है।

7. ग्रंथमभ्यस्य मेधावी ज्ञानविज्ञानतत्त्वतः

पलालमिव धान्यार्थी त्यजेद् ग्रंथं अशेषतः

7. मेधावी ज्ञानविज्ञानपूर्वक ग्रंथ का तत्त्वतः अभ्यास

करके, धान्यार्थी जिस तरह पुआल (छिलका) फेंक देता है (उसी तरह) ग्रंथ को पूर्णतया छोड़ दे।

हमने एक सूत्र लिखा है - **ज्ञानं निर्ग्रन्थम्**। मनुष्य जब ग्रंथ से आगे बढ़ता है तब ज्ञान में प्रवेश होता है। शंकराचार्य ने लिखा है, पुत्र-वासना, लोक-वासना, शास्त्र-वासना, इन तीन वासनाओं से मनुष्य जकड़ा रहता है। सामान्य जनों के लिए ये वासनाएं छोड़ना कठिन होता है। भक्त-साधक पहली दो छोड़ सकता है। परंतु शास्त्र-वासना छोड़ना भक्त-साधक के लिए भी कठिन होता है। जैसे मां के दूध पर बच्चे का पोषण होता है तो बच्चा दूध छोड़ नहीं सकता। उसी तरह साधक का पोषण शास्त्ररूपी दूध पर होता है। इसलिए शास्त्र को छोड़ना उसके लिए कठिन है। आत्मज्ञान के प्रदेश में भी किताबें हमें एक हद तक आगे ले जाती हैं लेकिन फिर रोकती हैं।

आरंभ में ग्रंथ की जरूरत होती ही है। उसके बाद ही ग्रंथ के पार हो सकेंगे। वेद पढ़कर, पचाकर **वेदानपि संन्यस्यति** - वेदों का भी संन्यास कर देना है। ग्रंथों का सार ग्रहण कर, ग्रंथ को छोड़ दो। वेदांत ने ऐसी आत्महत्या की है यानी खुद का विसर्जन किया है। ऐसी आत्महत्या करने के लिए न बाइबिल तैयार है, न कुरान। उपनिषद् ही ऐसी बात कहता है। तुकाराम ने कहा है, **रवि न उगवितों दीपिकांचे काज** - दीपिका का उपयोग कब तक ? जब तक रवि का उदय नहीं होता तब तक। रवि का उदय हुआ कि दीपिका व्यर्थ साबित होती है। ग्रंथ भी दीपिका जैसा है। उस आधार को भी अंत में छोड़ना चाहिए। यह जो वैदिक धर्म में है, वह और किसी धर्म में नहीं देखा जाता। **वेदो नित्यमधीयताम्** - शंकराचार्य ने आज्ञा दी है कि वेद का नित्य अध्ययन करो। उस वेद का भी आखिर त्याग करने को कहा। उसका त्याग कैसे होगा ? तो कहा गया, निष्ठावान

नवंबर 2023

व्यक्ति को (जो वेद को निष्ठा से पढ़े ऐसे व्यक्ति को) ढूंढकर वह वेद दे दो। यदि वैसा अधिकारी व्यक्ति न मिले, तो वेद गंगाजल में समर्पण कर दो। 'बृहदारण्यक' में एक जगह कहा है, **पिता अपिता भवति। माता अमाता । लोका अलोकाः । देवा अदेवाः । वेदा अवेदाः ।** अर्थात् वेद माता-पिता के स्थान में हैं, लेकिन एक भूमिका ऐसी आती है, जहां मातृभक्ति, पितृभक्ति गौण हो जाती है। उस भूमिका में वेद का स्थान भी गौण हो जाता है। इस तरह वेद का जो परित्याग होगा, वह आदरपूर्वक होगा।

जब हम कहते हैं कि वेदों को मानना चाहिए और उसके साथ-साथ यह भी कहते हैं कि वेदग्रंथ सिर पर चढ़ाने के लिए हम बंधे हुए नहीं, तब उसका अर्थ क्या ? वेदों ने, धर्मशास्त्रों ने कुछ मिनिमम, कम-से-कम नीति सिखायी। उसके नीचे गिरने का आपको हक नहीं। उससे ऊपर चढ़ने का हक है। ऊपर चढ़ने के लिए उन किताबों को लपेटकर फेंकना पड़ेगा, तो फेंक सकते हैं। इतना ही नहीं, फेंकने का हक है। वे किताबें ही यह कहती हैं - सार ग्रहण कर ग्रंथ को पूर्णतया छोड़ दें। इसलिए एक ओर हम कहते हैं कि उनको मानें, उनका आदर रखें और दूसरी ओर कहते हैं कि उनमें बंध न जायें।

पूर्वग्रंथों का हम पर ऋण है, यह न जानते हुए उसका बोझ मानेंगे, तो वही हाल होगा, जो युक्लिड की भूमिति पढ़े बिना भूमिति में खोज करने पर होगा। भूमिति का सिद्धांत है कि एक त्रिकोण के तीन कोणों का योग दो समकोणों के बराबर होता है। इस मूलभूत सिद्धांत को आप जानेंगे, तभी उसके बाद नया सिद्धांत खोज सकेंगे। यह युक्लिड का ऋण है। इसी तरह वेद को पढ़कर, पचाकर, फिर 'निर्वेद' बनना होगा। 'निर्वेद' वेद पढ़ने के बाद ही बना जा सकता है। ग्रंथ से अवश्य मुक्त होना है, लेकिन आरंभ में तो

77

उसी का सहारा लेकर चलना होगा। नन्हें बच्चे को आरंभ में हाथ पकड़कर ले जाना पड़ता है, फिर वह चलना शुरू करता है। उसके बाद उसका हाथ पकड़ने की जरूरत नहीं रहती। परमार्थ-साधना के लिए पढ़ना अनिवार्य नहीं है, परंतु उसकी मदद हो सकती है। वह मूर्ति-पूजा का ही प्रकार है। जैसी अनेक मूर्तियां, वैसे अनेक ग्रंथ। ग्रंथों की भी 'ग्रंथि' हो सकती है। वैसी 'ग्रंथि' न होने दें और बुद्धि मुक्त रखकर, सत्पुरुषों के ग्रंथ पढ़ें।

उत्तम पके आम में भी गुठली और छिलका होता है, जो उनकी रक्षा के लिए है। किंतु जैसे हम गुठली और छिलका छोड़कर उसमें का रस ही खाते हैं, वैसे ही धर्मग्रंथ के मुख्य तत्त्व और सार का ही ग्रहण करना चाहिए।

यहां उपनिषद् के चयन में हमने अंतिम श्लोक वही रखा है, पलालमिव धान्यार्थी त्यजेद् ग्रंथं अशेषतः - धान को लेकर छिलका छोड़ देते हैं, सार को लेकर ग्रंथ को छोड़ दें। यह मामूली बात नहीं है। सामान्य साधकों से यह होगा नहीं। ग्रंथ का सार

आत्मसात् होगा, तब ग्रंथ छोड़ सकते हैं। परमात्मा की कृपा से बाबा ग्रंथ छोड़ सका। बाबा ने चिंतन-मनन बहुत किया। वह चीज जब साक्षात्कार में आ जाती है तो उसे छोड़ देना है। नहीं छोड़ते हैं तो शब्द की पकड़ में आ जाते हैं। शब्द की पकड़ आखिर में छोड़नी चाहिए। नहीं छोड़ते हैं, तो उपाधि रह जाती है।

शब्द, ग्रंथ की पकड़ में से छूटने की बात मैत्रायणी, बृहद् और मुंडकोपनिषद् भी कहते हैं। मुंडकोपनिषद् कहता है, एकं जानथ आत्मानं, अन्या वाचो विमुंचथ - एक आत्मा को जानो, अन्य वाणी छोड़ो।

बृहदोपनिषद् कहता है, नानुध्यायाद् बहून् शब्दान् वाचो विग्लापनं हि तद् - ढेर सारे शब्दों का चिंतन न करो। वह वाणी को थकाना मात्र है। मैत्रायणी उपनिषद् के ऋषि कहते हैं, शब्देनैव अशब्दं आविष्क्रियते - शब्द से ही अशब्द प्रकट किया जाता है। अशब्दे निधनमेति, स्वातंत्र्यं लभते - अशब्द में लीन होता है, स्वातंत्र्य प्राप्त करता है।



अनुक्रम

संपादकीय	उष्ठा	पृष्ठ		पृष्ठ
	2			
1. श्वेताश्वतरोपनिषत्	5		3. मैत्रायण्युपनिषत्	39
1. जिज्ञासा	6		1. सहस्रनाममूलम्	39
2. अभिध्यानम्	7		2. योगेन जिज्ञासा	40
3. निर्मथनम्	10		3. पंचधा विभक्तः	41
4. मनोधी-योगः	11		4. कालश्च अकालश्च	41
5. प्रथमा योगप्रवृत्तिः	12		5. शांतं च समृद्धं च	41
6. दीपोपमेन	13		6. शब्दश्च अशब्दश्च	42
7. एको हि रुद्रः	14		7. स्वनवती-भेदाः	42
8. वृक्ष इव स्तब्धः	17		8. विश्वभृत् तनूः	43
9. अपाणिपादः	18		9. सद्-याजी स्यात्	44
10. विश्वशक्तिः	18		10. किं नाम निष्कामत्वम्	44
11. मायी	19		11. सत्त्वेन अच्युतप्राप्तिः	45
12. शिव एव केवलः	20		12. कीलकम्	45
13. योनिः	22		4. नारायणोपनिषत्	46
14. जीवः	24		1. नारायण-स्तोत्रम्	46
15. ज्ञः कालकालः	26		2. निसर्ग-स्तोत्रम्	47
16. स कारणम्	28		3. अदितिः	48
17. गुणी गुणेशो निर्गुणः	28		4. संध्योपासना	49
18. मुमुक्षु-शरणम्	29		5. साधनाष्टकम्	53
2. कौषीतकिब्राह्मणोपनिषत्	31		6. पुरुषयज्ञः	58
1. पर्यंक-विद्या	31		7. अन्नदानेन सर्वदानम्	59
2. आन्तर अग्निहोत्रम्	32		8. चिंतनानि-	59
3. प्राणव्रतं - न याचेत्	33		(अ) पुण्यगंधः	
4. प्राणोऽस्मि प्रज्ञात्मा	34		(आ) कालजारणम्	
5. कारयिता	37		(इ) अहं मां जुहोमि	
6. कर्ता	38		(ई) तदपश्यत्	

	पृष्ठ		पृष्ठ
5. जाबालोपनिषत्	62	7. कैवल्योपनिषत्	72
1. भूसंगम-तीर्थम्	62	1. त्यागेनैके अमृतत्वमानशुः	72
2. यदहरेव विरजेत्	64	8. ब्रह्मबिंदूपनिषत्	75
3. परमहंसा नाम	64	1. पलालमिव धान्यार्थी	75
6. आरुणिकोपनिषत्	69		
1. संन्यासविधिः	69		

वर्ष - 60, अंक - 11

12 नवंबर 2023

: संपादक मंडल :

कंचन, नलिनी

: प्रकाशक :

चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :

राष्ट्रभाषा प्रेस
हिंदी नगर, वर्धा - 442003

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111

ज्योत्स्नाबहन - 9834373706

: वार्षिक चंदा :

200 रु.

: विदेश के लिए :

हवाई डाक - 1500 रु.

नेपाल, भूटान, बांग्लादेश - 1000 रु.

विशेषांक : 80 रु.

www.vinobabhavae.org
www.vinoba.in

[मुखपृष्ठ - उज्ज्वल बा. चंदावार, पुणे]

यद्यप्येनत् शुष्काय स्थाणवे ब्रूयात्
जायेरन्नेवास्मिन् शाखाः, प्ररोहेयुः पलाशानीति

- अगर यह (रहस्य) किसी एकाध सूखे तूँठ को भी
कहा जाये तो उसमें से शाखाएं निकल आयेंगी, पत्ते फूट निकलेंगे।

छांदोग्य उपनिषद्